



చరిత్ర

హిందూ దేశ, ఆంధ్రుల, సాహిత్య, తత్వ

విజయ నగర చరిత్రము



## సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కౌతిక మహర్షి



గురు నారద మహర్షి



గురు వాల్మీకి మహర్షి



గురు శిక్షపతి

## శంకరాచార్య మధ్యమాం



గురు దత్తాత్రేయ



గురు బాలరాజ్



గురు గౌరమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు పీఠప్రభాకర స్వామి



యోగి వేమన

## అస్మదాచార్య పర్యంతం



గురు తైలింగ స్వామి



గురు లాహిరి మహాశయి



గురు రామకృష్ణ పరమహంస, అమ్మ శారదాదేవి



గురు వివేకానంద



గురు హాయి బాలా



గురు ఆరబింద్



గురు రమణ మహర్షి



గురు యోగానంద



గురు భక్తవేదాంత ప్రభుపాద



గురు మళయాళస్వామి



గురు విద్యాప్రకాశానందగిరి



గురు చంద్రకేశవర పరమారాధ్య

## వందే గురుపరంపరాం...





నన్ను “నేను” తెలుసుకోవటానికి

నన్ను “నేను” మార్చుకోవటానికి

“నేను” గా ఉండటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్( డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: [sairealattitudemgt@gmail.com](mailto:sairealattitudemgt@gmail.com)

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020120036089

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

**SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)**

**\* సర్వం శ్రీ సాయినాథ పాద సమర్పణమస్తు \***

భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

# Digital Library of India

Hosted by: Indian Institute of Science, Bangalore in co-operation with  
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals  
Newspapers  
Palm-Leaves (Manuscripts)

Title:

Author:

Year:  to

Subject: Any Subject

Language:

Scanning Centre: Any Centre

[Presentations and Report](#)  
[Statistics Report](#)  
[Status Report](#)  
[Feedback](#) | [Suggestions](#) |  
[Problems](#) | [Missing links or](#)  
[Books](#)

Click [here](#) for PDF collection  
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) <sup>New!</sup>

Books	Journals	Newspapers	Manuscripts
<ul style="list-style-type: none"><li><a href="#">Rashtrapati Bhavan</a></li><li><a href="#">CMU-Books</a></li><li><a href="#">Sanskrit</a></li><li><a href="#">TTD Tirupathi</a></li><li><a href="#">Kerala Sahitya Akademi</a></li></ul>	<ul style="list-style-type: none"><li><a href="#">INSA</a></li></ul>	<ul style="list-style-type: none"><li><a href="#">Times of India</a></li><li><a href="#">Indian Express</a></li><li><a href="#">The Hindu</a></li><li><a href="#">Deccan Herald</a></li><li><a href="#">Eenadu</a></li><li><a href="#">Vaartha</a></li></ul>	<ul style="list-style-type: none"><li><a href="#">Tamil Heritage Foundation</a></li><li><a href="#">AnnaUniversity</a> <sup>New!</sup></li></ul>

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Author's Last Name

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z
---	---	---	---	---	---	---	---	---	---	---	---	---	---	---	---	---	---	---	---	---	---	---	---	---	---

Year

1850-1900	1901-1910	1911-1920	1921-1930	1931-1940	1941-1950	1951-
-----------	-----------	-----------	-----------	-----------	-----------	-------

Subject

Astrophysics	Biology	Chemistry	Education	Law	Mathematics	Mythology	Religion	For more subjects...
--------------	---------	-----------	-----------	-----	-------------	-----------	----------	----------------------

Language

Sanskrit	English	Bengali	Hindi	Kannada	Marathi	Tamil	Telugu	Urdu
----------	---------	---------	-------	---------	---------	-------	--------	------



# అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్టమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖




మూలం: శ్రీ రామకృష్ణ ప్రభ - ఫిబ్రవరి 2014

The Great History of the Never-to-be-Forgotten  
Andhra Empire

# విజయనగర చరిత్రము

గ్రంథ కర్త :  
నూతలపాటి - పేరరాజు

ప్రీతిక :  
డాక్టరు మారేమండరామారావు,  
ఎం. ఏ., పి. హెచ్. డి., బి. ఇ. డి.



పబ్లిషర్స్ :  
బాలసరస్వతి బుక్ డిపో.,  
విద్యావిషయక ప్రచారకులు, కర్నూలు.

6, సుంకురామచెట్టివీధి, మద్రాసు-1

కాపీరైటు]

1967

[వెల : రూ. 8-00



# విషయ సూచిక


విషయము	పుట
తొలిపలుకు	iii
Bibliography	v
పీఠిక	ix
ప్రకాశకుల మనవి	xii
ప్రస్తావన	3
ఆనెగొంది : రాయలవంశము	5
పదునాల్గవ శతాబ్దారంభమున దక్షిణ హిందూ స్థానమునందలి పరిస్థితులు	7
విద్యానగరము : నగరనిర్మాణావసరము	11
హొయసలోత్పత్తి	12
ఆంధ్రోత్పత్తివాదము	16
కర్ణాటకవాదము	18
విద్యానగర నిర్మాణము	20
విజయనగర నిర్మాత విజయధజాడా?	26
మాధవ విద్యారణ్యుడు	29
సంగమ వంశము	37
మొదటి హరిహరరాయలు	39
మొదటి (వీర) బుక్కరాయలు	47
రెండవ హరిహరరాయలు	70
మొదటి దేవరాయలు	80
రెండవ (విజయ) బుక్కరాయలు	85
రెండవ (ప్రౌఢ) దేవరాయలు	86
శ్రీనాథుడు	101
మల్లికార్జునరాయలు	113

విరూపాక్ష రాయలు	114
సాళువ వంశ చరిత్రము	116
సాళువ నరసింహ రాయలు	118
పిల్లలమట్టి పిన వీరభద్రకవి	121
ఇమ్మడి నరసింహ రాయలు	126
తుళువ వంశ చరిత్రము	128
నరసరాజు	,,
వీర నరసింహ రాయలు	133
శ్రీకృష్ణ దేవ రాయలు	139
సాళువ తిమ్మరుసు	153
అప్పదిగ్గజములు	166
అచ్యుత దేవ రాయలు	221
సదాశివ రాయలు	230
ఆర్కీటి (నరపతి) వంశము	234
రామరాజు	,,
తిరుమల దేవ రాయలు	260
శ్రీరంగ దేవ రాయలు	268
వేంకటపతి దేవ రాయలు	275
శ్రీరంగ రాయలు	293
రామ దేవ రాయలు	298
(పెద్ద) వేంకటపతి రాయలు	,,
అఱవ శ్రీరంగ రాయలు	300
వేంకటపతి రాయలు	,,
ఆర్కీటి (నరపతి) వంశము (ఆనెగొంది)	302
ఆనెగొంది రాజులు	307



## చిత్రములు

శ్రీకృష్ణదేవరాయలు పెద్దనను వీనుఁగెక్కించుకొనుట	2
శ్రీకృష్ణదేవరాయలవారి గజశాలలు	96
శ్రీకృష్ణదేవాలయము, హంపి	137
రాయలవారి తులాభార స్తంభ తోరణము	163
హజార రామస్వామిదేవాలయము	199
హంపి విజయనగరములోని విఠ్ఠలస్వామి దేవాలయము	209
విఠ్ఠలరాయ దేవాలయముతోని తాతితేరు	219
అచ్యుతరాయ దేవాలయములోపలి ఒక దృశ్యము	231
రజితఫలక ఛాయాచిత్రము	313



“ఎదురై నచోఁ దన మనకరీంద్రము డిగ్గి కేలుఁత  
యొసఁగి యెక్కించుకొనియె.”



# విజయనగర చరిత్రము

—:—

## ప్రస్తావన

క్రీ. శ. 1336-వ సంవత్సరమున హిందూదేశ దక్షిణ భాగమున రాజకీయ వాతావరణమునందు గొప్ప మార్పు గలిగెను. ఆ సంవత్సరమే దక్షిణ హిందూదేశ ప్రాచీన చరిత్రమున కంతమును, ఆధునిక చరిత్రమునకుఁ బ్రారంభమును నగుచున్నది.

ఈ చరిత్రాత్మక విషయమువలన విజయనగర సామ్రాజ్య స్థాపనయు, రాజధానీ నగర నిర్మాణమును నొనగూడినవి. ఆ మార్పు గలుగుటకు ముందు దక్షిణ హిందూదేశమంతయుఁ బెక్కండు హిందూ రాజుల యధీనమందుండెను. వారిలో - మధురను బాలించెడి పాండ్యులును, దంజాపురినిఁ బాలించెడి చోళులును ముఖ్యులు. విజయనగర రాజ్య మభివృద్ధియగు కొలఁదిని బై నుడివిన రాజ్యములు నశింపఁ దొడఁగినవి. క్రమక్రమముగ, విజయనగర రాజులు దక్కను మొదలు సింహళద్వీపమువఱకుఁగల భూమికి నధిపతులైరి.


మహమ్మదీయులు దక్షిణ హిందూదేశముపై దాడివెడలఁ గృష్ణానదిని దాటుసరికి, నామమాత్రావశిష్టములై దక్షిణమున నున్న హైందవ రాజ్యములన్నియు నేకీభవించి, యడ్డుకొనఁ బ్రయత్నించినవి. కాని, నిష్ఫలమయ్యెను. అట్టి సమయమున, విజయనగర రాజులు, తురుష్క వాహినుల నడ్డగించి, రెండువందల యేఁబది వత్సరములవఱకును దక్షిణాపథమును గాపాడిరి.

అంతటి మహోపకార మొనర్చిన రాజ్యమును నేడు హిందూ దేశమునఁ దలఁచువారే లేరు. 'విజయనగర' మను నామముఁ దాల్చి, మహోన్నత దశయందుండిన పట్టణ రాజమున నేటికి మిగిలియున్నవి-కొన్ని శిథిలములును, బడిపోయిన కోట గోడలును.

పదునైదు, పదునాఱు శతాబ్దములయందు హిందూదేశమును దర్శించిన పాశ్చాత్యపథికులు విస్తీర్ణమందును, సంపద యందును విజయనగరముతోఁ దులఁ దూఁగఁగల పట్టణమొక్కటియుఁ బాశ్చాత్య దేశముల లేదని వక్కాణించిరి. విజయనగర వైభవము క్రీ. శ. 1565 తో నంతరించినది.

## ఆనెగొంది: రాయల వంశము

విజయనగర సామ్రాజ్యమునకు మూలకందమైన యానె గొంది యనేక శతాబ్దములనుండి యొక రాజాశ్రయ స్థానమై యొప్పుచుండెనని పారసీక దేశస్థుఁడగు ఫెరిస్తా తెలుపుచున్నాఁడు. ఆ రాజులచ్చట నేడువందల సంవత్సరములవఱకు రాజ్యము చేసి రఁట. రాయవంశావళియను గ్రంథమును జూడ, రాయల వంశ వృక్ష మీ క్రిందివిధముగ వెలయుచున్నది.



\*నందుఁడు—రాయల వంశమున కీతఁడు మూలపురుషుఁడు. క్రీ.శ. 1014 మొదలు 1076 వఱకు నలువదిమూఁడు వత్సరములు రాజ్యము చేసెను. రాజ్యాభివృద్ధికై పాటుపడెను. అపరిమిత ధనమార్జించెను.

\* మహమ్మదీయ మహా యుగము, పుట, 294.

విద్యానగర చరిత్రము, పుటలు, 10, 11, 12.

చాళుక్యుడు—ఈతఁడు నందుని కుమారుడు. 1076 మొదలు 1117 వఱకు నలువదియొక్క వత్సరములు రాజ్యముచేసెను. ఈతనికి బిజ్జలుడు, విజయధ్వజుడు, విష్ణువర్ధనుడు నను ముగ్గురు కొడుకులు గలరు.

బిజ్జలుడు—ఈతఁడు చాళుక్యుని జ్యేష్ఠపుత్తుఁడు. 'కల్యాణబిజ్జలుఁ' డను బిరుదునంది, కల్యాణపురమును బాలించెను.

విజయధ్వజుడు—ఈతఁడు చాళుక్యుని ద్వితీయపుత్తుఁడు. 1117 మొదలు 1156 వఱకు ముప్పది తొమ్మిది వత్సరములు రాజ్యముచేసెను. ఈతని కాలమునఁ జంద్రధ్వజుల (మహమ్మదీయుల) రాపిడి యెక్కువగా నుండెను. స్వరాజ్య రక్షణార్థమై యీతఁడు తుంగభద్రదానదికి దక్షిణ భాగమున నొక నగరమును నిర్మించి, దానికిఁ దనపేర 1 'విజయనగర' మని పేరుపెట్టె నందురు. ఈ నగర నిర్మాణము క్రీ. శ. 1150 ప్రాంతమున నైయుండనోపు.

విష్ణువర్ధనుడు—ఈతఁడు చాళుక్యుని తృతీయ పుత్తుఁడు. ఈతనిఁ గూర్చి రాయవంశావళియందేమియుఁ జెప్పఁబడియుండలేదు.

అనమరాజు—ఈతఁడు విజయధ్వజుని కొడుకు. 1156 మొదలు 1179 2 వఱకు నిరువది మూడు వత్సరములు రాజ్యమేలెను.

నరసింహదేవరాయఁడు—ఈతఁడు అనమరాజు కొడుకు. 1179 మొదలు 1246 వఱకు నలువదియేడు వత్సరములు రాజ్యము చేసెను. మిగులఁ బరాక్రమశాలి. క్షత్రియోచితమైన రాజ్య కాంక్ష గలిగి, రాష్ట్రమును విస్తరింపఁ జేసెను.

1. The Never to be Forgotten Empire, Page 15.

"Raya Vamsavali" ascribes the founding of Vizianagar to Vijayadhwaja, the second son of Chalukya Maharaja who ruled in Kiskindha."

2. 1176 వరకునని యున్నది. చూ. ఆంధ్రుల చరిత్రము, మూ. భా. పు. 9



ఈతఁ డరిభీకరుఁడైన కారణమున నీతని రాజ్యమునకు 'నరసింగ రాష్ట్ర' మని పేరు గలిగెను. మహా వైభవముతో వెలయుచుండిన యీతని రాజ్యమును గబళింప మహమ్మదీయులు ప్రయత్నించిరి.

రామదేవరాయఁడు—ఈతఁడు నరసింహదేవరాయని తనయుఁడు. 1246 మొదలు 1271 వఱకు నిరువదియైదు వత్సరములు పాలించెను.

ప్రతాపరాయఁడు—ఈతఁడు రామదేవరాయని పుత్రుఁడు. 1271 మొదలు 1297 వఱకు నిరువది యాతేఁడులు పాలించెను.

జంబుకేశ్వరుఁడు—ఈతఁడు ప్రతాపదేవరాయల తనూజుఁడు. అనె గొంది రాజులలో నీతఁడు కడపటి వాఁడు. 1297 మొదలు 1334 వఱకు ముప్పది యేడు వత్సరములు రాజ్యమేలెను. ఈతనిఁ గూర్చి సమగ్రముగఁ దెలిసికొనుటకు ముందు - పదు మూఁడు, పదునాల్గు శతాబ్దముల మధ్య దినములలో దక్షిణ హిందూస్థానమునందలి పరిస్థితు లెట్లుండెనో తెలిసికొనవలసి యున్నది.

పదునాల్గవ శతాబ్దారంభమున దక్షిణ హిందూస్థానమునందలి పరిస్థితులు

“పదమూఁడవ శతాబ్దాంతమున నార్యావర్తమంతయుఁ గ్రమక్రమముగా మహమ్మదీయుల పాలంబడుటచే హిందూ సామ్రాజ్య రమారమణీమణి చంద్రధ్వజుల యాశ్రయము నొల్లక, నిలువ నీడ లేక, చిట్టచివరకు నర్మదా నదిని దాటివచ్చి, శూరా గ్రేసరులగు దక్షిణ హిందూస్థానమందున్న పరిపాలకుల నాశ్రయిం చెను. వీరు మాత్రము తమ శౌర్య ప్రతాపములచే మహ్మదీయుల నెవ్విధముననైనను దక్షిణా పథమునకు రానీకుండ నడ్డుపెట్టుచు వచ్చిరి.

‘ఆ కాలమున దక్షిణ హిందూస్థానమున హరిపాలదేవుడను వాడు దేవగిరి పట్టణమును రాజధానిగఁ జేసికొని మహారాష్ట్రమును బాలించుచుండెను. ఏకశిలానగరమును నామాంతరముగల యోరుగల్లు పట్టణము రాజధానిగఁ బ్రతాపరుద్రదేవ చక్రవర్తి త్రిలింగ దేశము నేలుచుండెను. పాండ్యరాజులు దక్షిణ మధురా పురమును, చోళరాజులు కాంచీనగరమును, భల్లాణ రాజులు ద్వార సముద్రము రాజధానిగా హొయిసల దేశము(Mysore)ను బాలించుచుండిరి. తూర్పు తీరమున గజపతులును, రాజమహేంద్రవరము, కొండపల్లె, వినుగొండ, కొండవీడు, ఉదయగిరి మొదలుగాఁగల దుర్గములను రెడ్డి రాజులును బరిపాలించుచుండిరి.

‘దక్షిణాపథమునకుఁ బాటివచ్చి, హిందూ రాజుల భుజాస్కంధముల నాశ్రయించిన రాజ్యలక్ష్మి చంద్రధ్వజుల దృష్టి నాకర్షించి, వారికి మోహవిభ్రాంతి జనకయై వెలయుచుండెను.

‘ఆ కారణముచేఁ బదుమూడవ శతాబ్దాంతముననే మహమ్మదీయులు దక్షిణ దిగ్భాగమునకు రాఁజొచ్చిరి. క్రీ. శ. 1293 సంవత్సరమునందు ‘అల్లాయుద్దీన్ ఖిల్జీ’ దేవగిరినిఁ బట్టుకొనెను.<sup>1</sup> నాల్గు సంవత్సరములకుఁ బిదప, ఘూర్జర దేశముపై దండెత్తఁబడెను. క్రీ. శ. 1303 సంవత్సరమున నోరుగల్లు పురమును స్వాధీనము చేసికొనుటకుఁ బ్రయత్నము గావింపఁబడెను.<sup>2</sup> క్రీ. శ. 1306 సంవత్సరములో దేవగిరి రెండవసారి ముట్టడింపఁబడెను.<sup>3</sup> క్రీ. శ. 1309 సంవత్సరములో ‘మల్లిక్ ఖాఫర్’ భూరి సైన్యములతో వచ్చి, యోరుగల్లు పురమును బట్టుకొనెను.<sup>4</sup> అతఁడే ద్వారసముద్రమును గూడ స్వాధీనముఁ జేసికొని, భల్లాణ రాజులఁ బరాజితులఁజేసి, పశ్చిమ

1. Forgotten Empire, Page 4

2. „ „ „ 4

3. „ „ „ 4

4. „ „ „ 4

తీరమునందలి కేరళ దేశమునకుఁ బోయి, యచ్చట నొక మహమ్మదీయ దేవాగారమును నిర్మించి,<sup>1</sup> హైందవుల యైశ్వర్యమునంతయుఁ జూఱఁగొని, స్వదేశమునకు మరలిపోయెను. ఆఱు సంవత్సరములకుఁ బిదప, 'ముబారక్' అనునతఁడు దేవగిరిపై దండెత్తిపోయి, హరిపాల దేవునిఁ జెఱఁబెట్టి, బ్రతికియుండఁగనే చర్మ మొలిపించి, శిరస్సు ఖండించి, దానిని దేవగిరి పట్టణ ముఖద్వారమునకు వ్రేలాడఁగట్టిం చెను.<sup>2</sup> తరువాత, క్రీ. శ. 1323 సంవత్సరమున నోరుగల్లు మహమ్మదీయుల వశమయ్యెను.<sup>3</sup> అనఁగా - క్రీ. శ. 1323 సంవత్సరాంతమునకు దేవగిరి రాజధానిగాఁగల మహారాష్ట్ర సామ్రాజ్యమును, త్రిలింగ దేశమునందు ఏకశిలా నగరము రాజధానిగాఁగల ఆంధ్ర సామ్రాజ్యమును భగ్నములైనవి. హొయిసల రాజ్యము బలహీనమై మహమ్మదీయుల మొత్తిడికిఁ బాల్పడియెను. క్రీ. శ. 1327 సంవత్సరమున హొయిసల రాజ్య రాజధానియైన ద్వారసముద్రము ధ్వంసము గావింపఁబడెను.<sup>4</sup> ద్వార సముద్రము నేలుచుండిన మూడవ భల్లాలదేవుఁడు మహమ్మదీయుల ప్రతాపాగ్నికిఁ దాళఁ జాలక, క్రీ. శ. 1342 సంవత్సర ప్రాంతమునఁ దన రాజధానిని దక్షిణ ఆర్కాడు జిల్లాలోని తిరువన్నామలకు మార్చుకొనెను.<sup>5</sup> ఇతఁడు క్రీ. శ. 1343 వఱకు హొయిసల రాజ్యమును బాలించినట్లు తెలియుచున్నది.

‘ఇట్లు మహమ్మదీయ విజృంభణమునకుఁ దాళ లేక, హిందూ రాజ్యలక్ష్మీ భయార్తయై, యార్యావర్తమునుండి పాటివచ్చినను దనకుఁ బాట్లు తప్పలేదని యెంచి, తలదాచుకొనుటకుఁ జోటులేక, దక్షిణ త్రిలింగ కర్ణాట భూతలమునందుఁ దన మాన ప్రాణరక్షణార్థము పరువులిడుచుండెను.

1. Forgotten Empire, Page 4

2. „ „ „ 4

3. „ „ „ 4

4. Bombay Gazetteer, vol. 1, Part II, P. 509-510.

5. Mysore Gazetteer, Vol, 1. P. 342.

‘ఆంధ్ర సామ్రాజ్య మస్తమించిన పిమ్మట, ప్రతాపరుద్రుని కోశాగార రక్షకులగు ‘హరియప్ప’, ‘బుక్కప్ప’ అను సోదర శిఖామణులు తుంగభద్రానదీతీర్థమున త్తర భాగమున నున్న యానెగొంది (కుంజరకోన) పురాధీశ్వరుఁడగు జంబుకేశ్వరరాయల నాశ్రయించి, యతనియొద్ద మంత్రితత్వమును సంపాదించుకొనుట సంభవించెను.

‘ఆ కాలమున దక్షిణ హిందూ దేశమునకు రాజప్రతినిధిగా నియమింపఁబడిన ‘బహుఉద్దీన్’ అనువాడు చక్రవర్తిని (మొగలు) ధిక్కరించి, స్వతంత్రుఁడై పరిపాలనము చేయుచుండెను. అంత మొగలు చక్రవర్తియగు మహమ్మద్తుఫులక్ కోహోద్దీపితుఁడై ఘూర్జర దేశపు రాజప్రతినిధియైన ‘ఖాజాజెహా’ అనువానిని ‘బహుఉద్దీన్’ను శిక్షించుటకుఁ బంపఁగా, ‘బహుఉద్దీన్’ చక్రవర్తి సైన్యములను గెలువలేక, పాటివచ్చి. దురదృష్టవంతుఁడగు జంబుకేశ్వరరాయల శరణు వేడెను. జంబుకేశ్వరరాయ లతనికి నభయహస్తమిచ్చెను. ఆ సమాచారము విని మొగలు చక్రవర్తి యసంఖ్యాకములగు సైన్యములంగూర్చుకొని జంబుకేశ్వరరాయలపై క్రీ. శ. 1334 సంవత్సరమున దండయాత్ర వెడలివచ్చెను.<sup>1</sup> అంత వీరిద్దఱకును ఆనెగొందికి సమీపమున నున్న కంపిలా నగరము (Kampli) దగ్గర ఘోర యుద్ధము జరిగెను. జంబుకేశ్వరరాయలు మృతుఁడయ్యెను. ఆనెగొందియుఁ దురుష్కుల వశమయ్యెను. హరియప్పయు, బుక్కప్పయుఁ దురుష్కుల వశమైరి. ఢిల్లీ చక్రవర్తి యానెగొందిని వశముచేసికొని ‘మల్లిక్ సాయబు’ అనువానిని బ్రతినిధిగ నేర్పఱచి, స్వదేశమునకు వెడలిపోయెను. కాని, వెంటనే ప్రజలు తిరుగఁబడుటయు, ‘మల్లిక్ సాయబు’నకు స్వాతంత్ర్యప్రియులగు ప్రజలను బరిపాలించుటకు శక్యము కాకపోవుటయుఁజూచి, ఢిల్లీ చక్రవర్తి, కారా



గారమునందుంచఁబడిన సోదరశిఖామణుల నిరువుర వదలి, హరి హరున కారాజ్య మొసంగి, యతనిని దనకు సామంతుఁడుగ నుండునట్లుంఱ్ఱించుకొని, 'మల్లిక్ సాయబు'ను స్వదేశమునకు రప్పించుకొనెనట.'''<sup>1</sup> అని కుందూరు ఈశ్వరదత్తుగారు తమ 'జీర్ణవిజయ నగర చరిత్రము'నందు వ్రాసియున్నారు. ఆ విషయములనే నేనిటఁబొందు పఱచితిని.

నాఁటి దక్షిణ హిందూస్థాన పరిస్థితులివి.

విద్యానగరము : నగరనిర్మాణావసరము

ఢిల్లీ చక్రవర్తి బందీకృతులైయున్న హరిహర రాయని, బుక్కరాయని విముక్తులనొనర్చి, హరిహరుని నానెగొంది రాజ్యమున నిల్పెనని వ్రాసియుంటిని. నాఁటినుండియు హరిహరుఁడు రాజుగను, బుక్కరాయఁడు మంత్రిగను నుండిరి.

ఆసమయమున సామ్రాజ్యాధిపత్యమునకై యుత్తర హిందూస్థానమున సర్దారులు మున్నగువారిలోఁ గలఁతలు బయలుదేఱెను. అది కారణముగ సైనికులు పట్టణములపైఁబడి, జనుల బాధించుచు, వారి ధన మానములను జూఱఁగొనుచుండిరి. ప్రజల బాధల కోర్వఁజాలక, గ్రామములను వీడి పలాయనమగుచుండిరి. అట్లు పలాయితులయిన జనుల కానెగొంది యాశ్రయమయ్యెను. జన బాహుళ్యము వలన నది క్రమ క్రమముగా వృద్ధియయ్యెను. దాన మాతన నగర నిర్మాణావసర మేర్పడెను.

విద్యానగర రాజ్యోత్పత్తి

'ఈ విషయమును గూర్చి చర్చించునెడ మూఁడు విశేషములు ముఖ్యముగ గమనింపఁదగియున్నవి. కొన్ని ప్రమాణముల

1. జీర్ణ విజయనగరచరిత్రము, పు. 2-7.

నుండి తద్రాజ్య స్థాపకు లాంధ్రదేశమునుండి వలసపోయిరనియు,  
 నాంధ్రరాజ్యమునే వారలు తుంగభద్రా తీరమున నెలకొల్పిరనియు,  
 దుదకు వారలు గాకతీయులకు సన్నిహితబంధువులనియు  
 దెలియుచున్నది. దీని నాంధ్రోత్పత్తి వాదమని పిలువ  
 వచ్చును. దక్షిణ దేశపుఁ బరిశోధకబండితు లీ వాదమునకుఁగల  
 ప్రమాణములను విశ్వసింపక, విజయనగర నిర్మాతలనఁబడు సోద  
 రులు హొయసలరాజసామంతులనియు, హొయసల బల్లాలుని  
 చేతనే విజయనగరము నిర్మింపఁబడెననియుఁ బేర్కొనుచున్నారు.  
 దీనిని హొయసలోత్పత్తి వాదమని చెప్పవచ్చును. ఇటులుండఁగర్హా  
 టక పండితులు కంపిల రాజ్యము తురుష్కల వశమయిన పిమ్మట,  
 హతశేఖలగు నిర్వురు సోదరులు తురుష్క సామంతులుగనుండి,  
 క్రమముగ స్వతంత్రించి, విజయనగరమును నెలకొల్పిరని వాదించు  
 చున్నారు. ఇయ్యది కర్ణాటకోత్పత్తి వాదమని పేర్కొనఁదగినది.  
 ఈ వాదములందలి వాస్తవము నెఱుంగుటకు వీని నించుక సవిమర్శ  
 ముగఁ బరిశీలింపవలసియున్నది.

హొయసలోత్పత్తి

‘డాక్టరు కృష్ణస్వామి అయ్యంగారు లూయీ రైస్, కృష్ణ  
 శాస్త్రి మున్నగు పండితులు క్రీ. శ. 1327 లో తురుష్కలు ద్వార  
 సముద్రమును వశపఱచుకొనిన పిమ్మట, హొయసల రాజగు  
 మూడవ బల్లాలుఁడు తన రాజధానిని దక్షిణ దేశమునందలి తిరు  
 వణ్ణామలై దుర్గమునకు మార్చుకొని, తన యుత్తరపు సరిహద్దును  
 రక్షించుటకునై తుంగభద్రా తీరమున విజయనగరమును నెలకొలిపి,  
 హరిహరుఁడను సామంతునిఁ దత్పరిపాలకునిగ నియమించెనని యభి  
 ప్రాయపడియున్నారు. <sup>1</sup> హీరాస్ పండితుఁడీయభిప్రాయమును విపులీ

1. EP. Carn. VI, Intr. P. 21

A. S. R. 1909 - 1910 P. 160

South India and her Mahamadan Invaders.

P. 171, 181 - 182

కరించి, యీ వాదమునకుఁ బ్రత్యేక వ్యక్తిత్వము నేర్పఱచెను. వారి వాదమునందలి యీ క్రింది ముఖ్యాంశములను గమనింప నగును. <sup>1</sup>

(1) న్యూనిజ్ అను పోర్చుగీస్ యాత్రికుని వ్రాతలనుండి మొదటఁ దురుష్కులచే బందిగఁ గొంపోఁబడి, పిమ్మట వారిచే విడువఁబడిన యొకనిచే విజయనగరము నిర్మింపఁబడెనని తెలియుచున్నది. మూడవబల్లాలుని విషయమున నియ్యవి వర్తించుచున్నవి. ఈతఁడు తన పుత్తుఁడగు వీరవిజయ విరూపాక్షుని పేరిట 'విరూపాక్ష పట్టణ' మను నొక నగరమును దుంగభద్రా తీరమున నిర్మించెను. ఇదియే విజయనగరము; తన్నిర్మాత మూడవ బల్లాలుఁడు.

(2) న్యూనిజ్ పేర్కొనిన పూర్వ విజయనగరరాజుల నామముల నీ క్రింది విధమున సమన్వయింపవలెను.

న్యూనిజ్.		హీరాస్.
దేవరావ్	...	మూడవ బల్లాలుఁడు
బుక్కారావ్	...	మొదటి హరిహరుఁడు
పురియొరి దేవరావ్	...	మొదటి బుక్కరాజు
ఆజారావ్	...	రెండవ హరిహరుఁడు

(3) బరకూరు మున్నగు దుర్గములలో సన్నిహిత కాలము ననే బల్లాలునియొక్కయు, హరిహరునియొక్కయుఁ బ్రశంస కాన నగుచుండుటచేతను, హరిహరుని వంశమునను హూయసల సామంతుఁడగు దాది కేశవనాయకుని వంశమునను మల్లికార్జునాది నాములనేకులు గన్పించుచుండుటచేత నా రెండు వంశములొక్కటియే యగుట వలనను, హరిహరాదులు హూయసలులయెడ ననేక విధములఁ దమ కృతజ్ఞతను జూపుచుండుటచేతను, హరిహరుఁడు



నాతని సోదరుడగు బుక్కరాజును హొయసల సామంతులని చెప్పనగును.

‘హొయసల బల్లాలుడు తిరువణ్ణామలై దుర్గమునకుఁ దన రాజధానిని మార్చియుండెననుటకు సరియగు ప్రమాణములు గాన రావనియు, క్రీ. శ. 1327 నుండియు నాతఁడు పెక్కుచోటులఁ బరిభ్రమించుచు, 1330 లో నా దుర్గమునుండి వెడలి, 1341 వఱకు నచ్చటికిఁ దిరిగివచ్చి యుండలేదనియు, ద్వార సముద్రము నాతఁడు విడనాడక, 1335-41 ల నడుమ నచ్చటనే నివసించియుండెననియు శాసన ప్రమాణముపై డాక్టరు వేంకటరమణయ్యగారు నిరూపించి యున్నారు. తురుష్కుల దాడి కోర్వఁజాలక పలాయితుడై యుండిన బల్లాలుడు, క్రీ. శ. 1327 నకుఁ బిమ్మట, తురుష్కు రాజ్యమునఁ జేరియుండిన తుంగభద్రాతీరమున విజయనగరమును నిర్మించుట యసమంజసమనికూడ వారు చూపియున్నారు. <sup>1</sup> హీరాస్ గా రనుకొనినటుల న్యూనిజ్ వ్రాతలు బల్లాలునికి వర్తింపవు. అతఁడు తురుష్కులచే బందీకృతుడై, సంహరింపఁబడెను. అట్టిచో నాతని విముక్తియు, రాజ్యస్థాపనము నసంభవములు. పై పండితుని రాజనామ సమన్వయము భాషా పరిణామమునకు విరుద్ధముగ నున్నది. నిర్దుష్టమగు స్యూయల్ పండితుని సమన్వయము దీనియందలి దోషమును జూపుచున్నది.

న్యూనిజ్.	హీరాస్.	న్యూయల్.
దేవరావ్	... మాండవ బల్లాలుడు	... మొదటి హరిహరుడు
బుకారావ్	... మొదటి హరిహరుడు	... మొదటి బుక్కరాజు
పురియెరి దేవరావ్	... మొదటి బుక్కరాజు	... రెండవ హరిహరుడు
అజారావ్	... రెండవ హరిహరుడు	

‘అనతి కాలమున నొకే స్థలమున బల్లాల హరిహరుల ప్రశంస

యుండినంత మాత్రమున వారికి స్వామిసేవక న్యాయము నాపాదింపఁ దగదు. శాసనములందెచ్చట నీ విషయము తెలుపఁబడియుండలేదు. అదియునుగాక, మల్లినాథుఁడు, బుక్కరాజు మున్నగువారలు హూయసలులతోఁ బోరియుండునటుల శాసనములనుండి తెలియుచుండుటచే, హరిహరుఁడు బరకూరు మున్నగు దుర్గములయందు బల్లాలునితోఁ బోరి, వాని నాక్రమించుకొనియెనని స్పష్టమగుచున్నది. <sup>1</sup> కేవల నామసామ్యముపై నాధారపడు హీరాస్ గారి వాదముకూడఁ బ్రమాదకరమే. 11, 12, 13 శతాబ్దములలో నాంధ్రదేశమునేలిన రాజవంశములలో ననేకులు రుద్ర, గణపతి, మహాదేవ, రాజేంద్ర, భీమనామాభిధులుండిరి. అంతమాత్రమునఁ గొలనిగణపతినిఁ గాకతీయగణపతిదేవ చక్రవర్తిగను, కొలని రుద్రుఁడు, నతవాటి రుద్రుఁడు, రేచెర్ల రుద్రుఁడు మున్నగువారినిఁ గాకతిరుద్రునిఁగను సమన్వయింపనగునా? ఈ యభిప్రాయములన్నియు నిటులుండ, హూయసలోత్పత్తి వాదమునకు మూలస్తంభులగు హీరాస్ గా రొక స్వల్ప ప్రమాణమును సమన్వయింపఁజాలక, తమ యుక్తివాదమును దామే ఖండించుకొనియుండిరి. కర్ణాటకమునందలి యొక శాసనమున 'దిగ్విజయానంతరము బుక్కరాజు తుంగభద్రదాతీరమున విజయనగరమును నిర్మించి, యందు భవనములు, రాజమార్గములు మున్నగువానిని నెలకొల్పె'నని చెప్పఁబడియున్నది. ఈ శాసనముపై వ్యాఖ్యానముచేయుచు హీరాస్ గారిందలి విషయములు వాస్తవములు గావనియు, నింతకుఁ బూర్వము బల్లాలుఁడు నిర్మించియుండిన నగరమున బుక్కరాజు భవనాదికముల నిర్మించి, దానినభివృద్ధి పఱచెనని యన్వయింపవలెననియు వ్రాసియున్నారు. కాని, వారింకొకచో నీ వ్రాతలయందలి దోషమును గ్రహించి, యీ యభిప్రాయము సరికాదనియు, బుక్కరాజే

విజయనగరమును నిర్మించెననియుఁ దమ యభిప్రాయమును సరిచేసికొనియున్నారు. పై విమర్శనుండి హూయసలోత్పత్తి వాదము నందలి వాస్తవ ప్రామాణ్యములు స్పష్టములగుచున్నవి.

ఆంధ్రోత్పత్తి వాదము

‘ఇఁక రెండవదగు దీనిని బరిశీలింపవలసియున్నది. ఈ విషయమున నీ క్రింది పండితుల యభిప్రాయములును. నితర ప్రమాణములును ముఖ్యములు.

(1) విజయనగర చరిత్రకారులగు బి. సూర్యనారాయణ రావుగారు - ‘ఈ సోదరులు తమ గురువగు విద్యారణ్యుని సాహాయ్యమున క్రీ. శ. 1336 లో నీ నగరమును నిర్మించి’రని వ్రాసియున్నారు. <sup>2</sup>

(2) ‘ఈ సోదరు లేకశిలా నగరాంధ్ర రాజ్యమునుండి పలాయితులైరని చెప్పటకుఁ బ్రబల నిదర్శనమున్న’వని వి. ఏ. స్మిత్తు పండితుని యభిప్రాయము. <sup>3</sup>

(3) సూర్యయల్ పండితుఁడు - ‘విశేష మతావేశముగల కురుబవంశీయులగు నిర్వరు సోదరులు క్రీ. శ. 1323 వఱకు నోరు గల్లునఁ గోశాగారోద్యోగులుగనుండి, తద్రాజ్య పతనానంతర మా నెగొందికిఁ జేరి, యా సంస్థానముగూడఁ దురుష్కులకు వశమగుటచేఁ దామును వారికి లోనై, పిమ్మట విజయనగరమును నిర్మించి, స్థిరపడి’రని వ్రాసియున్నాఁడు. <sup>4</sup>

(4) క్రీ. శ. 1807 లో రామప్ప వర్మికుఁడను బ్రాహ్మణుని యొద్దనుండి తుళువ వంశీయుల చరిత్రమును సంగ్రహించిన బచ్చన్

1. Beginnings of Vijayanagara “Conclusions.”

2. Never To Be Forgotten Empire, p. 24

3. Smith-Oxford History of India (1923 Edn.) p.201.

4. Sewell-Forgotten Empire, p. 23.



అను నాతడు - 'వార లాంధ్ర వంశీయులు. ఈ బ్రాహ్మణుని యొద్దఁగల 'విద్యారణ్య శిక్ష' యను గ్రంథమున హుక్క, బుక్క యను సోదరులు ప్రతాపరుద్రుని కోశాధ్యక్షులుగనుండి, పిమ్మట విజయనగరమును నిర్మించిరని చెప్పఁబడియున్న'దని విశదపఱచి యున్నాఁడు. <sup>1</sup>

(5) 'ఓరుగల్లునుండి పాటివచ్చిన యిర్వురు సోదరులు తమ గురువగు విద్యారణ్యుని సాహాయ్యమున విజయనగరమును నిర్మించి' రని కల్నల్ విల్కుస్ వొర యభిప్రాయము. <sup>2</sup>

(6) మొదటి బుక్కరాజు కోడలగు గంగాంబ తన 'మధురా విజయ' మునఁ బ్రాచీన సంస్కృత కవులఁ బ్రస్తుతించి, పిమ్మట నగస్త్య, విశ్వనాథాది ఏకశిలా నగర కవి కుంజరులను బేర్కొనియుండెను.

(7) 17-వ శతాబ్దిలో రచింపఁబడిన 'రాజకాల నిర్ణయము' నను, కేలడి బసవకృతమగు 'శివతత్త్వ రత్నాకరము' నను గూడ నీ సోదరులు ఓరుగల్లు నివాసులనియు, ప్రతాపరుద్రుని కోశాధ్యక్షులనియు బేర్కొనఁబడియున్నది. <sup>3</sup>

(8) కాకతీయాంధ్ర సామ్రాజ్య మంతరించిన యనతి కాలమునకే యాంధ్రదేశమున కేతెంచిన జియాఉద్దీన్ బారనీ యను మహమ్మదీయ చరిత్రకారుఁడు, 'సులతాను తనకుఁ బ్రతి నిధిగఁ గంపిల రాజ్యమున కంపిన సామంతుఁడు ఓరుగల్లు రాజగు కన్తనాయకునకు సమీప బంధు' వని వ్రాసియున్నాఁడు. <sup>4</sup>

పై వివరింపఁబడిన (6), (8) అంశములు చాల ముఖ్యము

1. Never To Be Forgotten Empire, P. 25

2. Wilks-Historical Sketches of South India, Vol. I, P. 13-14

3. Mackenzie Mss No. 23-1-12, శివతత్త్వరత్నాకరము 4 కల్లోలము 12 తరంగము 30-31 శ్లోకము.

4. Elliott & Dowson - History of India as told by her own Historians, Vol. III

లయినవి. మధురా విజయమునందలి కవి ప్రశంసనుండి హరి హరాదు లోరుగల్గునఁ దాముండిన కాలమునఁ గాకతీయ ప్రతాప రుద్రదేవుని గీర్వాణాంధ్ర కవితాపోషణమును సవిస్తరముగఁ గాంచియుండి, తాము నూతనముగ నెలకొల్పిన విజయనగర రాజ్యమునం దాంధ్రగీర్వాణ భాషల కెక్కుడు ప్రోత్సాహము నొసంగియుండిరని స్పష్టపడుచున్నది. మొదటి హరిహరరాయలు నాచన సోమనాథున కొనర్చిన శౌరవ మీ యంశమునకుఁ దార్కాణము. బారసీ పేర్కొనిన కన్తనాయకుఁడు ప్రతాపరుద్ర చక్రవర్తికిఁ బిమ్మట నోరుగల్గు నేలి మహమ్మదీయులఁ బ్రతిఘటించిన కృష్ణనాయకుఁడే యని చెప్పనగును. ఆతఁడు ప్రతాపరుద్రుని పుత్తుఁడని పేర్కొనఁబడియున్నాఁడు.<sup>1</sup> హరిహర సోదరుల కీతనితో సమీప బాంధవ్యముండెననినచో, వారలు కాకతీయరాజ బంధువులని చెప్పవలసివచ్చును. ఇట్టి నిర్ణయము విజయనగర సామ్రాజ్య మాంధ్ర సామ్రాజ్యమనియు, దానితోఁ గాకతీయులకును, విశేషించి ప్రతాపరుద్ర చక్రవర్తికి నెక్కుడు సంబంధముండెననియుఁ జూపి, యీ ప్రకరణారంభమునం దొనర్చిన నిర్ధారణమును బలపఱచుచున్నది.

కర్ణాటక వాదము

‘ఇఁక మిగిలినది మూడవదియగు కర్ణాటక వాదము, ఇందలి విషయము తెవ్వియు నాంధ్రోత్పత్తి వాదమునకుఁ బ్రతికూలములుగాక, దానిని విశదీకరించుచున్నవి. ఈ వాదమునకు ‘కుమారరామన చరిత్ర’, ‘పరదార సోదరరామన చరిత్ర’, ‘బల్లాల రాయన యుద్ధ’ యను కన్నడ లిఖిత గ్రంథములును, <sup>2</sup> ‘రాజకాల నిర్ణయ’ మను సంస్కృత లిఖిత గ్రంథమును ముఖ్యాధారములు.

1. Ibid.

2. పీఠ ప్రశంస Q. I. M. S. Vol. XX లోఁ గాంచనగును.

వీనినుండి తెలియఁదగిన ముఖ్యాంశము క్రీ. శ. 1323 లో నేకశిలా నగర సామ్రాజ్యమంతరించిన పిమ్మటను, క్రీ. శ. 1335 లో విజయ నగరము నిర్మింపఁబడుటకు పూర్వమును గల హరిహరాది సోదరుల చరిత్రము. మహమ్మదీయు లోరుగల్లు నాక్రమించిన పిమ్మట, నా సోదరులు కురుబవంశీయుఁడును, గంపిలరాజ్యపాలకుఁడు నగు రామనాథుని యాస్థానమున కేగిరి. వీరి తండ్రియగు సంగముఁ డా గ్రంథములలో 'అళియ సంగమ', 'భావ సంగమ' యని పిలువఁ బడుచు, రామనాథుని యల్లుఁడుగఁ గన్పడుచున్నాఁడు. ఈ సోదరు లిచ్చటఁగూడఁ గోశాధ్యక్ష పదవులనే యుండి, యోరుగల్లున నిర్వహించిన భారమునే నిర్వహించిరని 'భాండారద హుక్క', 'భాండారద బుక్క' యను వాక్యములనుండి తెలియుచున్నది.

'క్రీ. శ. 1327 లోఁ దురుష్కులు కంపిలపై దండెత్తి, రామ నాథుని సపరివారముగఁ బరిమార్చి, హతశేషులను ఢిల్లీకి బందీ లుగఁ గొనిపోయిరి. ఈ ఖైదీలలో హరిహరుఁడు, నాతని సోదరుఁ డును గూడ నుండిరి. ఈ నూతనముగ జయించిన కంపిల రాజ్య మునకు సులతా నొక తురుష్కు సేనానాయకునిఁ బ్రతినిధిగ నియ మించెను. కాని, యనతికాలముననే ప్రజ లాతని నచ్చటనుండి తరిమి వైచిరి. అంతఁ జేయునది లేక, సుల్తాను కారాగారమునందుండిన పూర్వ రాజోద్యోగులగు నా సోదరుల నిర్వురును రావించి, వారిలో నొకరిని రాజుగను, మఱియొకనిని మంత్రిగ నొనర్చి, తనకు సామం తులుగఁ గంపిల రాజ్యము నేలుఁడని పంపించెను. న్యూనిజ్ అను పోర్చుగీస్ యాత్రికుని వ్రాతలుగూడ నిదే విషయమును దెలుపు చున్నవి. పిమ్మట, నా సోదరులు విదేశీయులగు నాతురుష్కుల నెదిర్చి, ప్రాచీన హైందవ ప్రతిభా విశేషమును బునరుద్ధరింపఁగల యొక సామ్రాజ్యమును నెలకొల్ప సంకల్పించుకొని, విద్యారణ్యుని సాహాయ్యమునఁ దుంగభద్రా నదికి దక్షిణతీరమున విజయనగర మును నిర్మించిరి.

‘పై చర్చనుండి విజయనగర సామ్రాజ్యము కర్ణాట సామ్రాజ్య మనుటయు, హొయసల బల్లాలుఁడు దానిని స్థాపించెననుటయుఁ బ్రమాదకరములనియు, నా సామ్రాజ్య మాంధ్ర వినిర్మితము, నాంధ్రాభిపోషకము నై యొప్పెననుటయు సమంజసములని స్పష్టమగుచున్నది’ అని మారేమండ రామారావుగారు తమ ‘కాకతీయుల చరిత్రము’ నందు నిరూపించియున్నారు. \* ఆ విషయములనే నేనిచటఁ బొందుపఱచితిని.

ఇప్పటికి విజయనగర నిర్మాత లాంధ్రులని తేలినది. నూతన నగర నిర్మాణావసరమును గూర్చి యింతకు ముందే తెలిపియుంటిని. ఇక, దాని నిర్మాణక్రమమును గూర్చి వివరించెదను.

విద్యానగర నిర్మాణము

హరిహరరాయ లానెగొంది సింహాసనమెక్కిన నాఁటి నుండియు నూతన నగర నిర్మాణమున కనువగుచోటును గూర్చి యోజించుచుండెను.

హరిహరుఁ డొకనాఁడు తమ్మునితో, మృగయార్థమై తుంగభద్రదానదికి దక్షిణ భాగముననున్న యరణ్యమున కేగెను. ఆ కాటడవి నాసోదరు లిరువురుఁ జనుచుండ నొక్కచో నందలి కుందేళ్లు దమవెంటఁ గొంపోయిన జాగిలములను దఱిమెను. ఆ విచిత్ర సంఘటనమునకు వా రెంతయు నబ్బురపడి, యట్టి యస్వాభావిక కార్యమునకు హేతు వేమైయుండునని తలపోయుచుఁ బోవుచుండ, విరూపాక్షుని సేవించి, చక్రతీర్థముకడనున్న తన యాశ్రమమునకుఁ జనుచున్న విద్యారణ్య మునీంద్రుఁడు వారి కగపఁడెను. అంత, వారయ్యాగిని సమీపించి, భక్తితో నమస్కరించి,



యయ్యదంత మెఱిగించి, సంశయముఁ దీర్చవేడిరి. అందుల కమ్ముని హర్షించి, 'ఇది వీరక్షేత్రము. ఇది యొక మహానగర నిర్మాణమున కనువగుచోటు. ఇందొక పట్టణము నిర్మింపఁబడుచో, నయ్యది సకల వైభవోపేతమై, చిరకాలము వర్ధిల్లు' నని నుడివెను. † నావుడు, సోదరులు ప్రహృష్టాంతరంగులై, 'గునూత్తమా! చిరకాలమునుండి మా మనములు నూతన నగరనిర్మాణమునే కాంక్షించుచున్నవి. తన్నిర్మాణమున కనువగుచోటు దొరకమిఁ దహ తహ పడుచుంటిమి. నేటికి మీ దయాతిరేకమున సంశయ నివృత్తులమైతిమి. ఇక, నగరనిర్మాణమునకుఁ గడంగవలయును. కాని, మహమ్మదీయాక్రమణమున నానెగొంది బొక్కసములు వట్టి వయినవి. మా కెట్టులేనిఁ దోడ్పడి, సంకల్పసిద్ధులమగునట్లు సేయఁ బ్రార్థింతు' మనిరి. అనవుడు, మునిచంద్రుఁడు, 'నాయనలారా! నా యోపినకొలఁది సాయమొనర్తును, మీరికఁ బోయి, నగరనిర్మాణ కార్యమునం దప్రమత్తులరై మెలఁగు'డని యానతిచ్చి యంపెను.

ఇప్పుడు, పట్టణ నిర్మాణమునకై వలయు ధనముఁగూర్చు భారము విద్యారణ్యులపైఁ బడినది. ఆ కారణమున నాతఁడత్యంత నిష్ఠతోఁ జింతామణి మంత్రమును బెద్దకాలము జపించెను. లక్ష్మీదేవి కరుణించి, యొక్కనాఁడు—

కలువలు వెదఁజెల్లు కలికి చూపులతోడ,  
ముద్దుగుల్క పొలుంగు మోము తోడఁ,  
గుందంబు నణఁగించు మందహాసము తోడ,  
విలసిల్లు వాలారు వేణి తోడ,  
మించుల నలరించు మేల్మీ సొమ్ములతోడఁ,  
దమ్మి పూ లమరు హస్తయుల తోడ,  
శ్రీహరి కొనగోటి చెక్కునొక్కులతోడఁ,  
దళుకు మించు కడాని వలువ తోడఁ,

గాముఁ గన్నమ్మ, నలమేని సామికోమ్మ,  
కమ్మ పూరెమ్మ, యపరంజి కళుకు బొమ్మ,  
తలిమి ముద్దుల గుమ్మ సత్కరుణ గ్రమ్మ  
నమ్మనీంద్రుని మ్రోలఁ బ్రత్యక్షమగుచు.

—కృష్ణ. ద్వి. ఆ. ప. 21.

‘మునీశ్వరా! నీ భక్తికెంతయు మెచ్చితిని. నీకుఁ గావలసిన వరము వేడు’ మనెను. విద్యారణ్యుఁ డాపలుకులకు సంతసించి, ‘యార్యాణీ! నాపేర వెలయు నొక్క పురమును గావించి, యందు నీ వనిశము నిలువవలయు’ నని ప్రార్థించెను. ఇందిరారమణి ‘వల్లె’ యని వరము ప్రసాదించి తిరోహిత యయ్యెను.

ఏమి చిత్రము! విద్యారణ్యుని యాశ్రమోపాంత భూమిని నేడుగడియలు\* సువర్ణవృష్టి గురిసెను. అట్లు గురిసిన ధన మొక్కచో భద్రపఱచి, యమ్మునిచంద్రుఁ డా వృత్తాంతమును హరిహరునకును, నాతని సోదరునకును దెలిపెను. అగ్గురు సత్తముని యపారకరుణ కాసోదరు లెంతయు హృష్టులైరి.

సకల శాస్త్ర వేత్తయగు విద్యారణ్యుఁడు నగర నిర్మాణము నకు ముహూర్తమును శా. శ. 1258-వ ధాతృనామ సంవత్సర వైశాఖ శుక్ల సప్తమీ తిథిని పుష్యమీ నక్షత్రమున సింహులగ్న మునందు నిశ్చయించెను. ముహూర్త కాలమును జక్కఁగ గుర్తించి, జంత్రమును దయారొనర్చి, పునాది వేయవలయును. ఇది నిర్మాణ కార్యక్రమము. కాని, యంత్రనిర్మాణమును, ముహూర్త నిర్ణయ మును నొక్కరే చేయునెడలఁ గార్యభారమున ముహూర్త సమయము తప్పవచ్చునని యెంచి, యమ్మునిచంద్రుఁడా కార్యమును యథావిధి జరుపఁ దనకు సహాయముగ వారణాసినుండి యొక పండితునిఁ బిలువనంపెను. ఆ కాలమున నిప్పటివలె ఘటికా యంత్ర

\* మూడుముక్కలు గడియలని విద్యానగర చరిత్రమున నున్నది. చూ. పు. 45

ములు లేవు. నక్షత్రగమనమునుబట్టియే కాలనిరేశము జరుగుచుండెను. యంత్రనిర్మాణముహూర్తము నాటి వటువాత నిర్ణయింపబడెను. కాశీపండితుఁ డాశ్రమప్రాంతమునఁగల పర్వతము నధిరోహించి, నక్షత్రములను బరిశోధించి, నిర్ణీతముహూర్తమునకు సరిగ శంఖారావ మొనర్చునట్లును, ఆ ధ్యానము వినినంతన విద్యారణ్యుఁడు తనచెంతఁ గరఁగించియుంచిన తామ్రలోహమును జంత్రపుటచ్చులోఁ బోయునట్లును నేర్పఱుపఁబడెను. నిర్ణీతకాలమాసన్నమైనది. శంఖ ధ్వని వినఁబడెను. మునీంద్రుఁడు కరఁగిన లోహము నచ్చులోఁబోసెను. అత్యల్పకాలముననే వేతొక శంఖారావము వినిపించెను. ఆ సడి వినిపించుటయే తడవుగాఁ గాశీపండితుఁడు విద్యారణ్యుని కడకు వచ్చెను. రెండవతూరి వినఁబడిన శంఖారావమే వారణాసి పండితుఁడొనర్చినదనియు, నదియే సరియైన ముహూర్తసమయమనియు విశదమయ్యెను. ప్రథమ శంఖధ్వనియొక భిక్షుకునిదట. అంత విద్యారణ్యాదులు గతమునకువగచి, చల్లారి నయంత్రమును బరీక్షించిరి. అది రెండుంబాతిక బీటికలుగాఁ జీలియుండెను. విద్యారణ్యుఁడును, గాశీపండితుఁడును నా బీటికల కీలకము నెఱిగినవారగుట వలన 'ఈ నగరము రెండువందల యిరువదియైదు వత్సరములకంటె నెక్కుడు కాలముండ'దని నిర్ణయించిరి. అంతఁ, జేయునదిలేక, యంత్రస్థాపనమొనర్చి, పురనిర్మాణమున కారంభించిరి. † యంత్రమునందలి బీటికల ననుసరించి, యాపట్టణము 1336 మొదలు 1565 వఱకు జగద్విఖ్యాతినంది, హిందూ ధర్మరక్షణ మొనర్చెను.

విధివిలాసము లెవ్వ రెఱుంగుదురు! విద్యారణ్యుఁడేమి తలంచెను? తుద కది యెట్లు పరిణమించెను?

విద్యానగర వర్ణనము (1336)

సూతన నగరనిర్మాణమునకు నిర్ణయించిన యభేద్య స్థలమునుబట్టియే విద్యారణ్యుని బుద్ధివైశద్యము నెల్లడియగుచున్నది. రామాయణ కథాసరణినిఁ బేర్కొనఁబడిన కిష్కింధకు దాపునఁ, దుంగభద్రదానదికి దక్షిణతీరమున నీ నగరము నిర్మింపఁబడినది. ఆ ప్రదేశమిప్పుడు 'హంపీ విరూపాక్ష' మని పిలువఁబడుచున్నది.

'ఈ పట్టణమునకుఁ బూర్వపశ్చిమ ప్రదేశములందుఁ గృష్ణ శిలాపర్వత పంక్తులును, దక్షిణమునంను రామదుర్గమును గుట్టలును, ఉత్తరమునఁ గొన్ని పర్వతమాలికలును దుంగభద్రదానదియునుండుట వలన నా పట్టణము నైసర్గిక పర్వతదుర్గముగానుండెను. ఈ పట్టణమునకుఁ జుట్టును నేడు ప్రాకారములు గలవు. అటువది డెబ్బది మొదల అటువందల మూరలెత్తుగల గుట్టలకు నడుమనున్న స్థలమును తాతిగోడలతోఁ బూడ్చి, ఈ ప్రాకారములు నిర్మింపఁబడెను. ఈ ప్రాకారములు తుంగభద్రదానది యొడ్డునంటుకొని యుండుట వలన నటువైపునుండి యది శత్రువుల కభేద్యమయ్యెను. దక్షిణ, నైరృత దిక్కులనుండి మాత్రము పట్టణములోఁ బ్రవేశించుటకు వీలుండెను. అందు నైరృత దిక్కున నొక గొప్ప చెఱువు నిర్మింపఁబడెను. చెఱువుకట్ట యొక మైలు వైశాల్యము గలదియై తాతితోఁ గట్టఁబడినందున నభేద్యమైన దుర్గపు గోడవలెనే యుండెను. ఈ చెఱువుయొక్క వైశాల్యము నాలుగు చదరపు మైళ్లు. అందు నెల్లప్పుడును నాలుగు నిలువుల నీకుండును. దక్షిణదిక్కున నొక కోటఁ గట్టి, దానిని బట్టణములోనున్న పర్వతములతోఁ గలిపిరి. ఆ దుర్గమున కచ్చటచ్చట బురుజులుండి, యవి రక్షకభటులచేఁ గాపాడఁబడుచుండెను. ఏడవ దుర్గపు టావరణములోఁ గాపులు వ్యవసాయముచేసి, ధాన్యము పండించుచుండిరి. చెఱువులో జలము సమృద్ధిగ నుండుటచే వ్యవసాయమున కెన్నఁడును భంగము వచ్చినదికాదు.

సప్తమప్రాకారమునకు లోపల నొకచోట నొక గుట్టమీఁద రాజమందిరమును, సేనాధిపతి నివాసమును, టంక సాలయుఁ గట్టఁబడెను. మొత్తముమీఁద నీ యద్వితీయ పట్టణము పదునాలుగు మైళ్లు పొడవును, బదిమైళ్ళు వెడల్పును, నూట నలువది చదరపు మైళ్లు వైశాల్యమును గలిగి యుండెను.' †

విద్యానగర నామోత్పత్తి

బుక్కరాయల కాలమునందలి యొక శాసనమున

‘విద్యాభిధాన నగరీ విజయోన్నతి శాలినీ  
విద్యారణ్య కృతాతస్యాం రత్నసింహాసనే స్థితః’

అను వాక్యములు గన్పట్టుచున్నవి. <sup>1</sup>

‘కుంతలదేశాధి పత్యక్ సలువతుంగ భద్రాతీరదిం  
పంపావిరూపాక్ష లింగ ననిరూపదిం విద్యారణ్య  
శ్రీపదంగల నామధేయదిం శ్రీహరిహర రాయ కట్టినీ...’

అని మఱియొక కన్నడ శాసనము చూపట్టుచున్నది. <sup>2</sup>

‘అమ్మహాదేవిహోడ నిట్లనియె నతఁడు  
వేడ్కమీఱుగ నాపేర వెలయుఁట  
పురము గావింపవలయుఁ; దత్పురమునందుఁ  
జెలఁగి సంతతమును నీవు నిలువఁదగును.’

అని తన మ్రోలఁ బ్రత్యక్షమయిన లక్ష్మీదేవినిఁ గాంచి విద్యారణ్యుఁడు నరమడిగినట్లు ‘కృష్ణరాయ విజయము’ నుండి తెలియుచున్నది. <sup>3</sup>

మఱియు నదే గ్రంథమున—

‘కోటలా తెఱగంటి పాటలాధర లెల్ల  
నాటలాడఁ దలఁచ హౌసు మించ

† మహమ్మదీయ మహాయుగము, పు. 300-301

1. ఆంధ్రుల చరిత్రము, మా. భా. పు. 325

2. Epigraphia Carnatica, Vol. XI. Cl. No. 54

3. కృష్ణరాయ విజయము, ద్వి. ఆ. ప. 23



మేడలా మిన్నేటి జాడ లానిన యంచ  
 జోడులాదటఁగాంచు సౌబ గెసంగ  
 శాలలా నవరత్న జాలలాలిత కాంతి  
 లీలరాగిన వింత మేలుఁజూస  
 బాలలా మరుని బాబాల లాగునఁబల్కు  
 హేలలోఁ గొనఁజాలు నితవుమీఱ  
 నపుర నిర్మించెఁ దన పేర నఖిలలోక  
 పాలక పురాధిక ప్రభాబంధురముగ  
 గరిమ దనరంగ విద్యానగరమనంగ  
 మెఱయు పురరత్న మాధరామరవరుండు'

అను పద్యము పొడకట్టుచున్నది. <sup>1</sup>

కృష్ణరాయ విజయమునందలి గాథకును, శాసనములందలి విషయమునకును నించుక భేదము గన్పట్టుచున్నను, విద్యారణ్యుడే పట్టణ నిర్మాణమునకుఁ గారణభూతుఁడను విషయమును మాత్రము రెండును (గ్రంథమును, శాసనములును) నొక్క వక్కాణించుచున్నవి. కావున, నా యతీంద్రుని పేరిట నా పట్టణమునకు 'విద్యానగర' మను పేరు గలిగెనని నిరూపించవలసి యున్నది.

విజయనగర నిర్మాత విజయధ్వజుఁడా? బుక్కరాయలా?  
 (ఇమ్మడి) హరిహర రాయలా?

'హరిహర రాయలచే విద్యానగరమునకుఁ బ్రప్రథమమున శంకుస్థాపనము గావింపఁబడినను నిజముగా నగరనిర్మాణము హరిహరరాయల తరువాత నతని సోదరుఁడగు బుక్కరాయల కాలమున జరిగియుండి, విద్యానగరమునకు విజయనగర మను నామము కూడ వచ్చియుండవచ్చును.' <sup>2</sup> 'బుక్కరాయని శాసనములలో నొక దానియందు బుక్కమహీపతి ప్రపంచమునంతయు జయించిన

1. కృష్ణరాయ విజయము, ద్వి. ఆ. ప. 34

2. Rice, Mysore and Coorg, from Inscriptions, Page 113

తరువాత విజయనగరమును నిర్మించి, క్షోణీజన రక్షణార్థము విరూపాక్షునివలెఁ దుంగభద్రదానది పాదపీఠముగను, హేమకూటము సింహాసనముగను జేసికొని యాసీనుఁడై యుండెనని తెలుపఁబడినది.' <sup>1</sup> 'విద్యారణ్య శిష్యులను నొక సంస్కృత గ్రంథములో, హక్క, బుక్క యను నిరువురు సోదరులు ప్రతాపరుద్రుని ధనాగార రక్షకులుగానుండి, పాటిపోయి, విద్యారణ్యులనాశ్రయించి, యాతని సాహాయ్యమున నూత్న సామ్రాజ్యమును, విజయనగర పట్టణమును నిర్మాణముచేసిరి.' <sup>2</sup> 'హరిహరుఁడు ముందు కాల ధర్మమునొందఁగా, బుక్క-రాజు రాజ్యభారము వహించి, 1380-వ సంవత్సరమువఱకు రాజ్యముచేసెను. తదనంతర నూతనికొడుకు ఇమ్మడి - హరిహరరాజు రాజయ్యెను. ఈతని రాజ్యకాలమందే విజయనగర పట్టణము కట్టినట్లు కనుపట్టుచున్నది.' <sup>3</sup>

పై విషయములనుజూడ, విజయనగరమును బుక్క-రాయలు గట్టించెనని కొందఱును, హక్క, బుక్క-యను సోదరులు నిర్మించి రని మఱికొందఱును, ఇమ్మడి - హరిహర రాయలు స్థాపించెనని వేఱొక కొందఱును దెలుపుచున్నారు. వీరి యభిప్రాయములు సూడ భిన్నములైయున్నవి. కావున, వీరిలో విజయనగర నిర్మాత యీతఁడే యని నిరూపింపఁదగిన యవకాశము లేకయున్నది.

ఇకఁ గ్రింది విషయములఁగూర్చి యించుక యోచింతము -

రాయవంశావళియను గ్రంథమున నానెగొండిని 1117 మొదలు 1156 వఱకుఁ బాలించిన విజయధ్వజుఁడు, తుంగభద్రదానదికి దక్షిణభాగమున నొక నగరమును నిర్మించి, దానికిఁ దనపేర

1. Epigraphia Carnatica, Vol. V. No. 256, p. 520

2 Buchanan in his 'Travels in Southern India' - Mysore III, p. 110

3. ఆంధ్ర సాహిత్య పరిషత్పత్రిక, 4-వ సంపు. 3-వ సంచి. (కర్ణాట రాజ్య కథాసారము)

విజయనగరమని పేరుపెట్టెనని తెలుపఁబడియున్నది.<sup>1</sup> 'ఓరుగల్లు పడిపోయినది. ఆంధ్రుల ప్రాగ్దేశము కలుపుకోఁబడినది. కాని, యీ (యాంధ్ర) కుటుంబములో నొక శాఖవారు తుంగభద్రాతీరమున నున్న విజయనగరమునకుఁ బోయి, దక్కనులోఁ జాలకాలము మహమ్మదీయుల నెదుర్కొనుచుండి, బలాధ్యమై యుచ్చస్థితికి రాఁగలిగినట్టి సామ్రాజ్యము నొకదానిని స్థాపించినట్లు 'ఫెరిస్తా' వ్రాయుచున్నాఁడు.'<sup>2</sup>

పై రెండు విషయములఁగూర్చి యిటఁ జర్చింపవలసి యున్నది. ఆనెగొంది రాజుల చరిత్రము రాయవంశావళియను గ్రంథమునఁదప్ప మఱెచ్చటను గనఁబడదు. అందలి విషయములు చరిత్రకారులు విశ్వసించినవియేయనుటకు వారి గ్రంథములే ప్రబల సాక్ష్యములు. ఆ గ్రంథమున విజయధ్వజుడే విజయనగరమును నిర్మించెనని స్పష్టమగుచున్నది. మఱియు, నామసామ్యమునుబట్టి చూచినను నా పట్టణ మాతని నిర్మితమనియే తేలుచున్నది. ఇక, రెండవ విషయమునకు వత్తము. ఓరుగల్లు పతనమైనపిదప, నచ్చటి యాంధ్రకుటుంబములో నొక శాఖవారు తుంగభద్రా తీరముననున్న విజయనగరమునకుఁ బోయి, యుచ్చస్థితికి రాఁగలిగిన సామ్రాజ్యము నొకదానిని స్థాపించినట్లు స్పష్టమగుచున్నది. ఓరుగల్లునుండి తుంగభద్రా నదీతీరమునకేగి, సామ్రాజ్యమును స్థాపించినవారు హరిహరరాయలును, బుక్కరాయలునని బహు గ్రంథములనుండి తెలియుచున్నది. కావున, నప్పటికే విజయనగరము తుంగభద్రా తీరమున వెలయుచుండెనని విశదమగుచున్నది. ఈ కారణమువలన విజయనగర నిర్మాత బుక్కరాయలుగాని, ఇమ్మడి - హరిహర

1. The Never To be Forgotten Empire, Page, 15

2. ఆంధ్రుల చరిత్రము, మూ. భా. పుట. 315

“ But a branch of his family appears to have removed to Bijanagar, on the Tungabhadra and founded a Kingdom there.”

రాయలుగాని కారనియు, విజయధ్వజుఁడే యనియు నమ్మవలసి యున్నది. ఈ నిర్ధారణ మనుసరించి విజయధ్వజునిచే నిర్మితమైన విజయనగర మే కాలక్రమమున హరిహరునివలన విస్తృతమై, విద్యా నగరముగా మాత్రేనని తోచుచున్నది.

## మాధవ విద్యారణ్యుఁడు

ఏమహానీయుని జన్మమువలనఁ దుంగభద్రా తీరస్థప్రదేశములు పావనములయ్యెనో, యేపుణ్యపురుషుని యపారకరుణావీక్షణమున హైందవ ధర్మరక్షణముగావింపఁబడెనో, యేఘనుని ధీవి శేషమున విజయనగర సామ్రాజ్యరమా యశోలతలు కకుబంతములకుఁ బ్రాఁకెనో యట్టి మాధవవిద్యారణ్యుల పవిత్ర చరిత్రమునుగూర్చి కొన్ని మాటలు వ్రాయుట నా విధియైయున్నది.

పదునాల్గవ శతాబ్దారంభమునఁ జంద్రధ్వజుల దండయాత్రల మూలమున దక్షిణ హిందూదేశమునకు వచ్చిన విషత్తు గడచిన పిమ్మట, విజయనగర సామ్రాజ్యము జీర్ణసనాతన మతము నుద్ధరించినపిదప నొప్పిన దార్శనికులలో విద్యారణ్యుఁడు ప్రథముఁడని చెప్పవలసి యున్నది.

ఇమ్మహానీయుని పవిత్రకథా సందర్భమున సంశయాస్పదములగు విషయములు మూఁడు గన్నట్టుచున్నవి. అందు మొదటిది - సాయణ మాధవు లిద్దఱు వ్యక్తులా, కాదా? రెండవది - మాధవాచార్య విద్యారణ్యనామములఁ బరఁగినవాఁ డొక్క వ్యక్తియూ, కాదా? మూడవది - మాధవాచార్యుఁడెప్పుడు సన్న్యసిం చెను? ఈ సంశయ నివృత్తికై నా యోషినకొలఁది నీతని కథాకథనమునఁ బ్రయత్నింతును.

మొదటి విషయము

మాధవాచార్య కృత పరాశర మాధవీయమునఁ దన తల్లి దండ్రులనుగూర్చి యాతఁడిట్లు చెప్పుకొ నెను.

“శ్రీమతీ జననీ యస్య నుకీర్తిర్మాయణః పితా,  
 సాయణో<sup>1</sup> భోగనాథశ్చ మనోబుద్ధి సహోదరౌ.  
<sup>2</sup> భోధాయనం యస్య నూత్రం శాఖా యస్యచ యాజుషీ,  
 భారద్వాజ కులం యస్య సర్వజ్ఞః సహి మాధవః”

ఈ శ్లోకమును బట్టిచూడ, మాధవాచార్యుడు భారద్వాజ గోత్రుడు. భోధాయన సూత్రుడు. యజుశ్శాఖీయుడు. తండ్రి మాయణుడు; తల్లి శ్రీమతి. సాయణుడును, భోగనాథుడును సోదరులు నని తెలియుచున్నది. మరియు, మాధవుడు జ్యేష్ఠుడు; ద్వితీయుడు సాయణుడు; తృతీయుడు భోగనాథుడు నని విశదమయ్యెను.

పెద్దవాడగు మాధవాచార్యుడు విజయనగర సామ్రాజ్యమును క్రీ. శ. 1350-1377 వఱకుఁ బాలించిన బుక్క-రాయలకడ మంత్రిగను, గురువుగను నుండెను. సంగమునకు మేళాంబికయందు జనించిన కొడుకులైదుగురు. వారిలో మూడవవాడు బుక్క-మహీపతి. సోదరులందఱిలో నీతఁడే ప్రతిభాశాలి. అది కారణముగ నీతఁడు కేంద్రమగు విజయనగరమున నియమింపఁబడి, దానిని బాలించుచుండెను. బుక్క-రాయల యన్నయగు కంపరాయ లుదయగిరి రాజధానిగాఁ దూర్పు పరగణా నేలుచుండెను. ఈ కంపరాయలు బుక్క-మహీపతి కుమారుడగు కుమార కంపరాయలు కాఁడు. మాధవాచార్యుని సోదరుడగు సాయణాచార్యుడుదయగిరి నేలుచుండిన కంపరాయలయొద్ద మంత్రిగానుండెను. సాయణుడు వేదభాష్యకర్త. కంపరాయలు మరణింపఁగా నాతని తనయుడగు సంగమునకు సాయణాచార్యుడు గురువై విద్యాబుద్ధులు గఱపి, యాకాలమునందలి సామ్రాజ్య శత్రువులతోఁ బోరి, యాతఁడు

1. యోగనాథశ్చ - అని పాఠాంతరము.

2. ‘యస్యభోధాయనం నూత్రం శాఖా యస్యచ యాజుషీ’ - అని పాఠాంతరము.



జయించెనని తెలియుచున్నది. ఆ సంగముఁడు బాల్యమునందే మరణించెనట.

సాయణరచిత మాధవీయ ధాతువృత్తియందు—

“శ్రీ పూర్వదక్షిణ పశ్చిమ సముద్రాధీశ్వర శ్రీ కంపరాజ సుత శ్రీ  
సంగమ మహారాజ మహా మంత్రిణా మాయణసుతేన  
మాధవ సహోదరేణ సాయణాచార్యేణ విరచితాయాం  
మాధవీయాయాం ధాతు వృత్తా...”

అని యున్నది. <sup>3</sup>

ఈ సాక్ష్యములఁబట్టి పరాశర మాధవీయమునకుఁ గర్త  
మాధవాచార్యుఁడనియు, ధాతువృత్తిని సాయణుఁడే రచించి, తన  
యన్నయగు మాధవునిపేర మాధవీయ ధాతువృత్తియని పేరుపెట్టె  
ననియుఁ దెలియుచున్నది. ఈసమాధానమువలన మాయణ సాయణ  
లిద్దఱును భిన్నులని తేలినది.

రెండవ విషయము

మాధవాచార్యుఁడే సన్న్యసించిన పిదప, విద్యారణ్యుఁడను  
నామమును ధరించెననుట కనేకాధారములున్నవి.

జీవన్ముక్తి వివేక మను గ్రంథమునందలి—

“ఏతేషాంతు సమాచారాః ప్రోక్తాః పారాశరస్మృతౌ,  
వ్యాఖ్యానేకై స్మాభిరత్రాయం పరహంసో వివిచ్యతే”

అను శ్లోకమునుబట్టి పరాశరమాధవీయకర్తయు, జీవన్ముక్తి  
వివేక గ్రంథకర్తయు నొక్కరే యని స్పష్టమగుచున్నది.  
మఱియు—

“ఇతిశ్రీ పరమహంస పరివ్రాజకాచార్య జేదార్థ మహేశ్వర  
విరచిత జీవన్ముక్తి ప్రకరణం సంపూర్ణమ్.”

3. Some contributions of South Indian Culture-by  
S. K. Iyengar, pp. 309-310

అను వచనమువలన గార్హస్థ్యమున నున్నప్పుడు పరాశర  
మాధవీయమును, ఆశ్రమ స్వీకారానంతరము జీవన్ముక్తివివేకమును  
రచించెనని తెలియుచున్నది. ఈతఁడు, సన్న్యసించినపిదప, జీవ  
న్ముక్తి వివేకమును గ్రంథమునుగాక, వేదాంత పంచదశియను  
గ్రంథమును సహితము రచించినట్లు—

“ఇతి శ్రీమత్పరమ హంస విద్యారణ్యముని కృతే”

అను ప్రకరణాంత వచనమునుబట్టి తెలియుచున్నది.

విద్యారణ్యునకు శంకరానందుఁడు, భారతీతీర్థుఁడు, విద్యా  
తీర్థుఁడు నను మువ్వురు గురువులుండినట్లు తోచుచున్నది. విద్యార  
ణ్యుఁడు తన గ్రంథములయందెల్లు చెప్పియున్నాఁడు—

“నమః శ్రీశంకరానంద గురు పాదాంబుజస్మనే,  
సవిలాస మహామోహ గ్రాహగ్రాసైక కర్మణే,  
తత్పాదాంబురుహ ద్వంద్వ సేవా నిర్మల చేతసామ్.  
సుఖ బోధాయ తత్త్వస్య వివేకోదయం విధీయతే.”

—వేదాంతపంచదశి.

“స్వమాత్ర యానందయదత్ర జింతూన్  
సర్వాత్మ భావేన తథా పరత్ర,  
యచ్ఛంకరానందపదం హృదయే  
విభ్రాజతే తద్యతయో విశంతి.”

—వివరణప్రమేయ సంగ్రహము.

“పారంగతం సకలదర్శన సాగరాణాం  
ఆత్మోచితార్థ చరితార్థిక సర్వలోకక,  
శ్రీ శార్ఙ్గ పాణి తనయం నిఖిలాగమజ్ఞం  
సర్వజ్ఞ విష్ణుగురు మన్వహ మానతోదైస్మి.”

—సర్వదర్శన సంగ్రహము.

సర్వజ్ఞ విష్ణు వనునాతఁ డాశ్రమ స్వీకారానంతరము విద్యా  
తీర్థుఁడను యోగపట్టమునుబొంది, కామకోటి వీతాధిపతియయ్యెను.  
ఈతనికి శంకరానందుఁడు, భారతీతీర్థుఁడు వేదాంత దేశికుఁడు,

మాధవాచార్యుఁడు, సాయణుఁడు ననువారు శిష్యులుగనుండిరి. <sup>4</sup>  
 ఈశిష్యగణమున వేదాంత దేశికుఁడును, శంకరానందుఁడును, భారతీ  
 తీర్థుఁడును బెద్దవారు. వారికంటె మాధవాచార్యుఁడు చిన్నవాఁడు.  
 మాధవుఁడు సన్న్యసింఁచుటకుఁ బూర్వమే వేదాంత దేశికుఁడు  
 ప్రసిద్ధ గ్రంథకర్తయ్యెను. విద్యాతీర్థుని తరువాతఁ గామకోటి పీఠ  
 మునకు శంకరానందుఁడు నియమింపఁబడెను. మాధవాచార్యుని  
 ప్రోత్సాహమున బుక్కరాయలవలనఁ బునః ప్రతిష్ఠితమైన శృంగేరీ  
 పీఠమునకు విద్యాతీర్థుఁడు భారతీతీర్థుని నధిష్ఠింపఁజేసెను. కావున,  
 నీ మువ్వరును మాధవునికంటెఁ బెద్దవారనుట నిజము. శంకరానం  
 దుఁడు విద్యాతీర్థుని కడఁగాక, భారతీతీర్థునికడ నాశ్రమ స్వీకా  
 రము పొందినట్లు తెలియుచున్నది. విద్యారణ్యుఁడు విద్యాతీర్థునికడ  
 విద్యలనభ్యసించినను, దత్త్వోపదేశము మాత్రము శంకరానందుని  
 యొద్దఁ బొందెను. 'కావున విద్యారణ్యునకు శంకరానందుఁడు  
 గురువును, భారతీతీర్థుఁడు పరమగురువును, విద్యాతీర్థుఁడు పరమేష్ఠి  
 గురువును నయిరి.'† పైనిదర్శనములవలన మాధవాచార్యుఁడే  
 విద్యారణ్యుఁడయ్యెనని దృఢపడుచున్నది.  
 మూడవ విషయము.

విద్యారణ్యకృత దేవ్యపరాధస్తోత్రమును గ్రంథములొని-

“పరిత్యక్తా దేవా వివిధపరిసేవాకులతయా  
 మయా పంచాశీతే రధిక ముపనీతేతు వయసి,  
 ఇదానీం చేన్నాత! స్తవ యది కృపా నాపి భవితా  
 నిరాలంబో లంబోదరజనని! కే యామి శరణమ్.”

4. 'Sankaracharya, the great and his successors in Kanchi,' by N. Venkataraman. P. 93

† ఈ విషయములను నిర్ణయించుటలో శ్రీ కురుగంటి - సీతారామయ్యగారి  
 'మాధవవిద్యారణ్యుఁడు' అను వ్యాసము తోడ్పడినది. ఆంగీరస సంవత్స  
 రాది సంచిక, పుటలు, 153-156

అను శ్లోకమునుబట్టి విద్యారణ్యుఁడెనుబడియై దేఁడులు జీవించియుండెనని తెలియుచున్నది.<sup>5</sup> మఱియు నీతఁడు తన యెనుబది యవయేట శృంగేరీపీఠము నధిష్ఠించి, క్రీ. శ. 1387 ప్రాంతమున బ్రహ్మైక్యముఁ గాంచినట్లు విశదమగుచున్నది.<sup>6</sup> కావున, నీతని జననము క్రీ. శ. 1302 ప్రాంతముననై యుండవలయును.

జీర్ణ విజయనగర చరిత్రమున, 'మాధ వాచార్యులవారు క్రీ. శ. 1377 లేక 1378 సంవత్సర ప్రాంతమువఱకు హరిహర బుక్కరా యాదులకడ మంత్రిగనుండి, తరువాత సన్న్యసించియుండవచ్చు' నని నిరూపించఁబడియున్నది.<sup>7</sup> 'క్రీ. శ. 1378 సంవత్సరమునాఁటి యొక శాసనములో విద్యారణ్యుఁ డా సంవత్సరమున నే సన్న్యసించిన ట్లున్న' దనియు వ్రాయఁబడియున్నది.

మాధ వాచార్యుఁడు సన్న్యసించిన వత్సరము 1377 కాని, 1378 కాని కాదని నిరూపించుటకుఁ దగిన యవకాశమున్నది. హరిహరరాయలు తుంగభద్రాతీరమున నూతననగరనిర్మాణమును క్రీ. శ. 1336 లోఁ గావించి, యేతన్నగరమునకుఁ దన గురువైన విద్యారణ్యునిపేర 'విద్యానగర' మని పేరుపెట్టెనని చరిత్రలు చాటుచున్నవి. ఆధారములనుబట్టి మాధ వాచార్యుఁడే యాశ్రమ స్వీకారానంతరము విద్యారణ్య నామమును బొందెనని యింతకుమున్నె నిరూపించియుంటిని. కావున, నగరనిర్మాణమునకు ముందే మాధ వాచార్యుఁడు సన్న్యసించియుండవలెను. లేనిచోఁ దన్నగరమునకు విద్యానగరమను నామము సిద్ధించదు. నగరనిర్మాణము క్రీ. శ. 1336 సంవత్సరమని దృఢపడినది. కావున మాధ వాచార్యుల

5. Sources of Vijayanagar History, Page, 50

6. Sources of Vijayanagar History, Page, 3

7. జీర్ణ విజయనగర చరిత్రము, పుట, 39

8. Epigraphia Carnatica, Vol. VI. Koppa 30

వత్సరమునకుఁ బూర్వమే యాశ్రమమును స్వీకరించియుండవలెనని నిర్ణయింపవలసియున్నది.

‘నగరనిర్మాణకాలము నాఁటికే యీ మహాపురుషుఁడు సన్న్యాసాశ్రమము స్వీకరించి పదునేనేండ్యయియుండె’ నని విద్యానగరచరిత్రము నుడువుచున్నది.<sup>9</sup> దీనిని బట్టిచూడ సన్న్యాసించు నప్పటికి మాధవాచార్యునకుఁ బందొమ్మిది వత్సరము లుండి యుండవలెను. అంతటి బాల్యముననే సన్న్యాసించియుండునా యను సంశయము కలుగకపోదు. ఏది యెటులున్నను నూతననగరనిర్మాణమునకుఁ బూర్వమే సన్న్యాసించియుండవలెనని మాత్రము నిర్ణయింప నగును.

విద్యారణ్యుని ప్రభావము : పాండిత్యము

కృష్ణరాయ విజయమునందలి—

“నరు లజ్ఞాన విమోహితాత్ములగుటన్ రక్షించఁగానెంచి శంకరుఁడే శంకరుఁడై విభేదమతముల్ ఖండించి వేదాంత శాస్త్రరహస్యస్థితిఁ దెల్పఁగా నతఁడే విద్యారణ్యమూర్తిన్ జగద్గురుఁడై తోచెఁ దదీయ వైభవము లెందునెఱచఁగా శక్యమే.”<sup>10</sup>

అను పద్యభావమును జూడఁ జార్వాకాది మతప్రాబల్యమున నరు లజ్ఞానాంధులై యున్న తఱి నీశ్వరుఁడే శంకరాచార్యుఁడుగ నుద్భవించి, యా విభేదమతములను ఖండించెననియు, నాతఁడే వేదాంత శాస్త్రరహస్యస్థితినిఁ దెలుప విద్యారణ్యుఁడుగ నవతరించెననియుఁ దెలియుచున్నది. శంకరాంశ సంభూతుఁడగు విద్యారణ్యుని ప్రభావమును గూర్చి నుడువ నేనెంతటివాఁడను!

ఇక, విద్యారణ్యుని పాండిత్యమునుగూర్చి చర్చింతము. ఈతఁడు, విద్యాపారంగతుఁడు. తర్క-వ్యాకరణ వేదాంతాది శాస్త్రార్థవేది. కవిసత్తముఁడు.

9. విద్యానగర చరిత్రము, పుట 44

10. కృష్ణరాయ విజయము, ద్వి. ఆ. పద్య. 18



1. వేదార్థ ప్రకాశిక, లేక - విద్యారణ్య భాష్యము
2. జైమినీయ న్యాయమాల
3. పరాశర మాధవీయము
4. కాలమాధవీయము
5. సర్వదర్శన సంగ్రహము
6. వైయాసిక న్యాయమాల, లేక - యధికరణరత్నమాల
7. మాధవీయధాతువృత్తి
8. జీవస్మృతికి వివేకము
9. వేదాంత పంచదశి
10. వాక్యసుధా ప్రకరణము
11. అనుభూతి ప్రకాశిక
12. శంకరవిజయ కావ్యము
13. అలంకార సుధానిధి
14. దేవ్యపరాధ క్షమాపణ స్తోత్రము.

పై వివరింపఁబడిన గ్రంథములన్నియు నీమహానీయుని నామముననే వెలయుచుఁ బ్రచారముననున్నవి. వీనిలోఁ బరాశర మాధవీయాది గ్రంథ రాజములు విద్వన్నాన్యవిలసితములై యొప్పుచున్నవి. ఈ మహానీయుని సర్వతోముఖ పాండిత్య మబ్బురముఁ గొల్పును.

విద్యారణ్యుఁ డొకవంక జగద్విఖ్యాతినందిన విజయనగర సామ్రాజ్య స్థాపకుఁడై, మంత్రిసత్తముఁడై వెలసెను; మఱియొకవంక సర్వశాస్త్రవేత్తయై విలసిల్లెను; వేఱొకవంక పండితకవియై పేరొందెను.

# సంగమ వంశము

పాలకులు

మొదటి హరిహరరాయలు	క్రీ. శ. 1336-1355
మొదటి (వీర) బుక్కరాయలు	,, 1355-1377
రెండవ హరిహరరాయలు	,, 1377-1404
మొదటి దేవరాయలు	,, 1406-1422
రెండవ (విజయ) బుక్కరాయలు	,, 1422-1423
రెండవ (ప్రౌఢ) దేవరాయలు	,, 1423-1447
మల్లికార్జునరాయలు	,, 1447-1465
విరూపాక్షరాయలు	,, 1465-1486



# మొదటి హరిహర రాయలు

సంగముఁడు యదువంశ సంజాతుఁడు. అతనికి మేళాంబిక వలన హరిహరరాయలు. కంపరాయలు, బుక్కరాయలు, మారప్ప, ముద్దప్ప యను నైదుగురు కొడుకులు పుట్టిరి.

“ఉదభూ దస్వయేతస్య యదుర్నామ మహీపతిః

....

అపాత్త దురితాసంగః సంగమో నామ భూపతిః

మాలాంబికైభవద్రాజ్ఞీ తస్యరాజ్ఞిశచిస్మితా,

....

ఆసన్ హరిహరః కంపో బుక్కరాయ మహీపతిః

మారపో ముద్దపశ్చేతి కుమారా స్తస్యభూపతేః”

ఒక తామ్ర శాసనమునందలి పై శ్లోకపాదములు సంగముని సంతతిని నిర్ణయించుచున్నవి. <sup>1</sup>

ఈ సోదరు లయిదుగురును బంచపాండవులవలె విక్రమోపేతులై, ధైర్యవిలసితులై, యన్యోన్యప్రేమాన్వితులై వెలయుచుండిరి. సోదరులు నలుగురును జ్యేష్ఠభ్రాతృయగు హరిహరుని మాటను జవదాటునివారు. అందుఁ దృతీయుఁడగు బుక్కభూపతి పాండవ మధ్యమునిఁ బోలిన విక్రమశాలి.

హరిహరరాయలు పట్టాభిషిక్తుఁడగుట

ఆనెగొంది రాజులలోఁ గడపటివాఁడగు జంబుకేశ్వరుఁడంత మొందిన పిదప, మహమ్మదీయ ప్రతినిధి పరిపాలనమున నారాజ్యమునఁ గలఁతలుపుట్టెను. కాని, యవి యెంతోకాలము వీటవెట్టుకొనియుండలేదు. యదువంశసంభవుఁడగు హరిహరుఁడానెగొంది సింహాసన మధిష్ఠించుటచే రాష్ట్రమునఁ గొంత శాంతి గలిగెను. అతఁడు తన సోదరుఁడైన బుక్కమహీపతి సాయమునఁ జిన్నచిన్న

రాజ్యములను గ్రమక్రమముగ స్వాధీనపఱచుకొని, తన రాజధాని నానెగొందినుండి విద్యానగరమునకు మార్చి, క్రీ. శ. 1336-వ వత్సరమున నందుఁ బట్టాభిషిక్తుఁడయ్యెను. <sup>1</sup> అతఁడనన్య సామాన్య శౌర్యోపేతుఁడగుటవలన ఢిల్లీశ్వరున కంకితుఁడుగా నుండుటకిష్ట పడక, యనతికాలముననే స్వతంత్రుఁడయ్యెను.

సోదరుల దండయాత్ర

హరిహరుని పరిపాలనారంభమున నాతని సోదరులు విద్యానగర సామ్రాజ్యమునకుఁ గోశాధిపతులుగను, దండనాయకులుగను, మంత్రులుగను నుండిరి. కొంత కాలమైన పిదప, సోదరులు భాతృనా నతిఁదలఁచాల్చి, విజయేచ్ఛఁగలవారై, సైన్యముల వెంటఁగొని, నలు గడల కేగిరి.

ప్రథమ సోదరుఁడగు కంపరాయలు తూర్పు భాగములఁ గ్రమక్రమముగ జయించి, యా భాగములను నుదయగిరిని రాజధానిగఁ జేసికొని, మాధవాచార్యుల సోదరుఁడగు సాయణుని మంత్రితవ్వమున రాజ్యమును బాలించుచుండెను. <sup>2</sup> ద్వితీయుఁడగు బుక్కరాయలు పెనుగొండ, చంద్రగిరి, గుత్తి రాజ్యభాగములకుఁ బ్రతినిధియై యుండెను. అతఁడే విద్యానగర సామ్రాజ్యమునకుఁ బ్రధానసేనానాయకుఁడుగను, మంత్రిగను నుండెను. కాని, బుక్కరాయలు ద్వారసముద్రమును రాజధానిగఁ జేసికొని, హొయసల రాజ్యమును బాలించుచుండెనని వేఱొక శాసనమువలనఁ దెలియుచున్నది. <sup>3</sup> మారప్ప యను సోదరుఁడు మైసూరు ప్రాంతములకుఁ బోయి, శివమొగ్గ, ఉత్తర కన్నడము మొదలగు మండలములను జయించి, వానికి 'ఆరగమలై (అరహమలై) రాష్ట్ర'మని నామ కరణమొనర్చి, కదంబరాజ్యమునకు రాజధానియగు వనవాసిని,

1. Nellore Inscriptions, Vol, 15

2. Epigraphia Indica. Vol III; Page, 114

3. Epigraphical Collection, 1906 - No. 522



చంద్రగుత్తి గోవాలను దన రాష్ట్రమునకుఁ జేర్చుకొని, చంద్రగుత్తి రాజధానిగ, మాధవ మంత్రిసాయమునఁ బరిపాలించుచుండెను. <sup>1</sup> ముద్దప్ప యను సోదరుఁడు తెక్కలినాడు (ముళువాయి) రాజ్యమును బాలించుచుండెను. <sup>2</sup> సోదరుల పాలనముననున్న యీ నాలుగు రాజ్యభాగములుగాక, విద్యానగర సామ్రాజ్యమునకు మఱి రెండు భాగములు సేరియుండెను. అందొకటి తుళువ రాజ్యము; రెండవది మంగళూరు రాజ్యము. తుళువ రాజ్యమును హరిహరుని సామంతులలో నొక్కఁడు పాలించుచుండెను. <sup>3</sup> మంగళూరు రాజ్యమును హరిహరుని మిత్రులలో నొక్కఁడుగూ హడపాద గౌతరాజు (హరిపాద గౌడరాజు) పాలించుచుండెను. <sup>4</sup>

### రాజ్యాభివృద్ధి

హరిహర రాయలు దూరదృష్టిగలవాఁడు. శత్రురాజులనుండి తన రాష్ట్రమును సంరక్షించుకొను నిమిత్తము సైన్యమును వృద్ధి చేయఁదొడఁగెను. ఆ కాలమున నుత్తర హిందూస్థానమున నవాబు లెట్లాండొరులు గలహించుకొనుచుండిరి, యట్లులే దక్షిణ హిందూస్థానమున హిందూరాజులును నన్యోన్య ద్వేషభావములు గలిగి వర్తించుచుండిరి. దానఁ గలఁతలు మెండై, జనులకు శాంతి లేకయుండెను. ఢిల్లీ చక్రవర్తి దక్షిణాపథమునందలి రాజులలోని యంతః కలహముల గుర్తించి, రాజ్యములను గబళింపఁబూనెను. కాని, యప్పటికే విద్యానగర సామ్రాజ్యమూలములు ప్రగాఢముగ నాటుకొని, బలవత్తరముగ నుండెను. హరిహరుఁడా రాజవతంసుల హృదంతరాళముల నాటుకొనియున్న ద్వేషబీజములఁ దొలఁచివైచి, వారిలో నైకమత్యభావము నెలకొల్పెను. అతఁడు సింహాసన

1. Nellore Inscriptions, Page 789, No. 28

2. Epigraphia Carnatica, Vol - VIII, Sh. 375

3. South Canara Manual, Vol. II, Page 264

4. Epigraphical Collection for 1901, No. 57

మునకు వచ్చిన కొలది కాలముననే పశ్చిమ సముద్రతీరమువరకు రాజ్యము విస్తరించెను. పశ్చిమ తీరమందలి బైరసు ఒడయర్లు హరి హరనకు సామంతులుగ నుండిరి. <sup>1</sup> కర్ణాటక రాష్ట్రమందలి జైన రాజులు సహిత మాతనికి లోబడియుండిరి. హరిహరుని సామంతులలో నొక్కరుడగు చామేయనాయకుడు రాజు నాజ్జ మెయి బాదామకోటను గట్టించెను. <sup>2</sup> అతని కాలమునందలి యొక శాసనమున నాతడు, 'పూర్వ పశ్చిమ సముద్రాధీశ్వరుఁ' డని యభివర్ణింపఁబడియున్నది. <sup>3</sup> దీనికి నిదర్శనముగా నాతని తమ్ముడగు కంపభూపతి పూర్వ సముద్రతీరమునందలి యుదయగిరినిఁ బాలించుచుండెనని యంతకుమున్నె చెప్పియుంటిని.

మహమ్మద్ ఈ ఘోలఖ్ దురాగతము

హరిహరరాయల కాలమున గ్యాస్ ఉద్దీనుని పెద్దకొమారుడైన అలఫ్ ఖానుడు, 'మహమ్మద్' దని పేరుపెట్టుకొని, సింహాసనాసీనుడై, ఢిల్లీ రాజ్యము పాలించుచుండెను. ఈతడు మేటి విద్యాంసుడు : బహు భాషావేది, కాని, ముంగోపి, క్రూరుడు ; దూరదృష్టి లేనివాడు.

ఈతడు దక్షిణ హిందూస్థానమును జయించినది మొదలు రాజ్య వైశాల్యము విరివియై, పరిపాలనా భార మధికమయ్యెను, దక్షిణాపథమునుండి రాబడి తక్కువయగుటవలనఁ దానార్జించిన ధనములోఁ జాలభాగ మా ప్రాంతమునకే వినియోగింపవలసివచ్చెను. ఆ కారణమున దాచియుంచిన ధనము చాలదయ్యెను. అప్పుడప్పుడు సంభవించిన దోపిల్లవలన జనులు దరిద్రులైరి. ద్రవ్యాపేక్షచే మహమ్మదు ప్రజల నధికముగాఁ బీడించుటవలన

1. Epigraphia Carnatica, Vol. IX, Page. 39

2. Indian Antiquary Vol. X, Page 63

3. A.S.R. 1908 - 1909, Page, 236

గత్యంతరములేక వారు రాజుపైఁ దిరుగఁబడిరి. అది కారణముగ నాతఁడు దక్షిణ దేశమునకు దండు వెడలెను. ఉత్తర హిందూస్థానమునందలి మోగలు లాసమయమును గుర్తించి, ఢిల్లీని ముట్టడింపఁ గడంగిరి. తుఘ్లఖ్ ఆ వర్తమాన మెఱిగి, మొగలులతోఁ దాను బోర లేక, కొంత ధన మొసఁగి, వారితో సంధి చేసికొ నెను. ధనవ్యయ మెక్కుడగుటచేఁ బాదుషా మిగుల బీదవాఁడై, పన్నులువైచి జనులను బాధించెను. అంత బీదలు నశించిరి ; ధనవంతులు తిరుగఁబడిరి ; కర్షకులు సేద్యము మానిరి ; భూములు బీళ్లయ్యెను.

రాజధానిని మార్చుట

తుఘ్లఖ్ ఇఁక ఢిల్లీలోనుండుట పాడిగాదని తలఁచి, తన రాజధానిని దక్షిణ దేశముననున్న దేవగిరికి మార్చుకొని, దానికి 'దౌలతాబాద్' అని పేరుపెట్టెను. ఢిల్లీకి నేడువందల మైళ్ల దూరముననున్న తన నూతన రాజధానియగు దౌలతాబాదునకుఁ దన వెంటఁ బ్రజలు సహితము రా నాజ్ఞయొసఁగెను. పాపము ! జనులెట్లు రాజనాజ్ఞ మీఱఁగలరు ! ఎల్లవారును బయనమైరి. బహు దూర గమనాయాసమున మార్గమధ్యమునఁ బెక్కురు మడిసిరి. రాజధానియందు నందఱును వసించుటకుఁజాలినంత చోటులేక, కొందఱు చనిపోయిరి. సకలవైభవోపేతమై వెలుఁగొందిన ఢిల్లీ నగరము శ్మశానవాటికగా మారెను. పాదుషా యీ చిక్కులను గమనించి, మరల రాజధానిని ఢిల్లీకి మార్చుకొ నెను. తిరిగి ప్రాప్తించిన ఢిల్లీ ప్రయాణమున హత శేషులలో నధిక సంఖ్యాకులు హతమయిరి.

ప్రజలు వలసపోవుట

చావఁగా మిగిలినవారు తమ యేలికయైన తుఘ్లఖ్ యొక్కయున్నత చ్చేష్టలను బరికించి, యా సామ్రాజ్యము మృత్యుతుల్యమని భావించి, దక్షిణాపథమునకుఁ బరుగులిడి, యాంధ్ర కర్ణాట విద్యా

నగర రాజ్యములఁ దలలు దాఁచుకొనుచుండిరి. తన రాజ్యము నుండి పాటిపోయినవారికి నాంధ్ర కర్ణాట విద్యానగరరాజ్యము లాశ్రయస్థానములైనవని యెఱిగి, పాదుషా, యా రాజులపైఁ గారాలు మిరియాలునూరి, వారి రాజ్యముల నిర్మూలింపఁదలపెట్టి, తొలుదొత్తు నోరుగంటినిఁ దాఁక క్రీ. శ. 1344 వత్సరమున నసంఖ్యాకమగు సేనతో బయలుదేరెను.

తురుష్కులతోఁ బ్రతాపరుద్రుని పుత్తుఁడు యుద్ధముసేయుట

రెండవ ప్రతాపరుద్రుని పిమ్మట నాతని తనయుఁడోరుగంటి సింహాసనాధ్యునియై, శేషించిన రాజ్యభాగములను బాలించుచుండెను. † పితృపాలిత సామ్రాజ్యమంతయు బహుభాగములుగ విడిపోయి, పలువురచేఁ బాలింపఁబడుచుండుటనుఁగూర్చి యాతఁడు చింతించుచుఁ దనకు మిత్రులైన యాంధ్రనాయకుల సాహాయ్యమున మహమ్మదీయులఁ దఱిమివేయ యోజించుచుండెను. యోజించుచుండుటయెగాక, తన నిశ్చితాభిప్రాయమును విద్యానగరాధీశ్వరుఁడగు హరిహరరాయలకును, కర్ణాట దేశాధీశ్వరుఁడగు బల్లాల దేవునకును, కేరళ దేశాధీశ్వరునకును నెఱిగించి, వారి సాయమును గోరెను. వారును దలఁపఁచిరి.

ఢిల్లీ పాదుషా తనపైకి నెత్తివచ్చుచున్నాఁడను వార్త విని, ప్రతాపరుద్రుని తనయుఁడావృత్తాంతము హరిహరునకుఁ దెలియజేసెను. హరిహరరాయలు వెంటనే ప్రబల సైన్యమును గూర్చుకొని సోదరుఁడగు బుక్క-భూపతిని వెంటఁగొని ప్రతాపరుద్రుని తనయునకు బాసటగాఁ బోయెను. కర్ణాట కేరళాధీశ్వరులును గాకతీయ సామ్రాజ్యాధిపతివలన నాహూయమానులై, బహుళదళములతో

---

† రెండవ ప్రతాపరుద్రుని కొడుకు పేరు చక్కఁగాఁదెలియదు. అతనికి వీరభద్రరాజు, వినాయకదేవుఁడు, కృష్ణనాయకుఁడు, నాగదేవుఁడు - అను నాలుగు పేర్లు గన్పట్టుచున్నవి. యథార్థ నామమెద్దియో నిర్ణయింపఁజాలము.

నటకుఁదరలిపోయిరి. రెడ్డినాయకులకుఁ బ్రతినిధియైన మాచారెడ్డియుఁ, బద్దనాయక వెలమలకుఁ బ్రతినిధియైన సింగమనాయఁడును దమ వైషమ్యములను మాని, యెంతయుఁ దోడ్పడిరి. ఇరువారఁగులకును భోరు ఘోరముగ జరిగెను. బుక్కరాయలు దన యద్వితీయ శౌర్యమునుజూపి, శత్రు సేనను నులుమాడెను. మహమ్మదీయులు చేయునదిలేక, తమ పరాజయమునకుఁ జింతించుచుఁ బాటిపోయిరి. దక్షిణా పథమున దేవగిరి తప్ప మిగిలిన భాగములన్నియు హైందవ పరిపాలనమునకు వచ్చెను.

హసన్ గంగూ అల్లాఉద్దీన్ షాహ

మహమ్మద్ తుఘ్లఖ్ ఢిల్లీ రాజ్యమును బాలించు కాలమున దక్షిణ దేశమున నాతని దళవాయియగు హసన్ గంగూయనువాఁడు దిరుగఁబడి, స్వతంత్రుఁడయ్యెను. ఈతఁడు మొట్టమొదట ఢిల్లీ పట్టణవాసియగు గంగూయను బ్రాహ్మణుని కడ బానిసగా నుండెను. నవాబు కొలువున నా భూసురుఁడొక జోస్యుఁడుగా నుండెను. ఒకనాఁ డా విప్రుని సేవకుఁడగు హసను భూమిని మన్నుచుండ నిక్షేపము దొరకెను. దానినాతఁడు భద్రముగఁ గొనిపోయి; యజమానునకు ముట్టఁజెప్పెను. గంగూ తన సేవకుని న్యాయమార్గమునకెంతయు సంతసించి, యాతని నవాబుకడకుఁ బిలిచికొనిపోయి, పదివేల గుట్టముల కాధిపత్యమిప్పించెను. తొలుత నాతఁడు రాజభక్తిగలిగి, చక్రవర్తిక నేక విధములఁదోడ్పడి, యాతని మన్ననలనంది, 'జాఫర్ ఖాన్' అని బిరుదు పడసెను. ఆతఁడు క్రీ. శ. 1347 వత్సరమున 'అల్లాఉద్దీన్ షాహ' అను నామము ధరించి, స్వతంత్రుఁడయ్యెను.

తాను రాజైన పిమ్మటఁ దన యున్నతపదవికిఁగారణభూతుఁడైన గంగూ యను బ్రాహ్మణుని విస్మరింపక, యాతనిఁ దన రాజ్య

మునకుఁ గోశాధ్యక్షునిగ నియమించి, యాతని జ్ఞాపకార్థమై తనకు హంస గంగూయనియు, దన వంశమునకు బహమనవంశమనియు, దన రాజ్యమునకు బహమనీ రాజ్యమనియుఁ జేల్లుపెట్టెను. కలబరగి (గుల్ బర్గా) పట్టణమునకు హసనాబాదని పేరుపెట్టి, దానిని దనకు రాజధానిగఁ జేసికొనెను.

కలబరగిలో బహమనీ రాజ్యము స్థాపింపఁబడుటకుఁ బదునొకండు వత్సరములకుఁ బూర్వమే విద్యానగర సామ్రాజ్యము స్థాపింపఁబడి, సకల విధములఁ బెంపొందుచుండెను. అల్లాఉద్దీన్ షాహ క్రమక్రమముగాఁ దన రాజ్యమును గృష్ణానదీతటమునకు విస్తరింపఁ జేసి, విజయనగర సామ్రాజ్యమును గబళింప నుంకించుచుండెను. కాని, హరిహరుఁడును నాతని సోదరులును నై కమత్యభావముతో వర్తించుచుండిరి. దీనికి వీరేవురును, అళియ బల్లప్పదండనాయకుఁడును, కుమార శ్యామన్న యొడయరును గలిసి, తమ దిగ్విజయ జ్ఞాపకార్థము శా. శ. 1268 (క్రీ. శ. 1346) పార్థివ సంవత్సర ఫాల్గున బహుళ పాడ్యమినాఁడు శృంగేరి వీరాధిపతులగు భారతీ తీర్థ శ్రీపాదులకును, వారి శిష్యులకును, వలువండు బ్రాహ్మణులకును దొమ్మిది గ్రామములు దానముచేసిరను విషయమే నిదర్శనముగా నున్నది.<sup>1</sup> అన్నదమ్ములలోని యొద్దికవలన షాహ యాటలు సాగవయ్యెను. సాగకపోయినను నెడపదడప యుద్ధములుమాత్రము జరుగుచుండెను.

హరిహరాదులొకవంక ఢిల్లీ సుల్తానును గనిపెట్టుచు, వేటొకవంక సామ్రాజ్యాభివృద్ధికై పాటుపడుచుండిరి. నానాటికి రాజ్యము వృద్ధికాఁజొచ్చెను. హరిహరరాయలు క్రీ. శ. 1343 వ వత్సరమున మరణించినట్లు సూర్యుల్ పండితుఁడు వ్రాసెను. కాని, హరిహరుని శాసనములు క్రీ. శ. 1354 వఱకుఁ గన్పట్టుచున్నవి. కావున,



నాతఁడు క్రీ. శ. 1354 ప్రాంతమున మృతినొందినట్లుఁ హింపవలసి యున్నది.<sup>1</sup>

హరిహరరాయల మరణానంతర మాతని ప్రథమ సోదరుఁ డగు కంపభూపతి పట్టముఁగట్టుకొనక, తన తమ్ముఁడును, నద్వితీయ శౌర్యోపేతుఁడైన న బుక్కభూపతిని రాజ్యమున నిలిపి, తా నెప్ప టియట్టుల నుదయగిరినిఁ బాలించుచుండెను.

## మొదటి (వీర) బుక్కరాయలు

హరిహరరాయలకు సంతానము లేని కారణమున నాతని ప్రథమ సోదరుఁడగు కంపరాయల యనుమతిని ద్వితీయుఁడగు బుక్కరాయలు క్రీ. శ. 1355-వ సంవత్సరమున విద్యానగర సింహాసన మధిష్ఠించెనని వ్రాసియుంటిని. విద్యానగరనిర్మాత హరిహర రాయలే యైనను బుక్కరాయల ప్రతిభావిశేషమున నాతఁడు రాజ్యాభిషిక్తుఁడగునప్పటికే విద్యానగర సామ్రాజ్యము విస్తృతమై, యన్ని దిక్కులకు వ్యాపించెను. బుక్కరాయ లాంధ్ర కర్ణాట రాజులకుఁ దోడునీడయై, వారి గౌరవమునకు భంగము పాటిల్ల కుండఁ గాపాడుచుండెను. దక్షిణాపథమునందలి హిందూరాజుల కీతఁడు చేదోడువాదోడుగ వర్తించుచుండెను. దాన నెల్ల రాజులు బుక్కరాయల యభ్యుదయమునే యనిశము గోరుచుండిరి.

బుక్కరాయలు రాజ్యాధిపతియైన కొలఁదికాలమునకే యాతని యన్నయు, నుదయగిరి పాలకుఁడును నైన కంపరాయలు మృతిఁజెందినట్లు దెలియుచున్నది. ఏలయన - ఆతని తనయులలో మొదటివాఁడైన శ్యావన్న యొడయకు క్రీ. శ. 1356-వ వత్సరము నకే యుదయగిరిపట్టణమును రాజధానిగా, నుదయగిరిప్రాంత

మును బాలించుచున్నట్లును, <sup>1</sup> ద్వితీయుడైన సంగముడు విక్రమ  
సింహపురమును రాజధానిగ నుదయగిరి రాజ్యములోని ములికి  
నాటినిఁ, బాకనాటినిఁ బాలించుచున్నట్లును నొక శాసనమువలనఁ  
దెలియుచున్నది.<sup>2</sup> ఈ శాసనమును బట్టిచూడఁ దండ్రి గతించిన  
పిదప, సోదరు లిద్దఱును బైతృక రాజ్యమును విభజించుకొని పాలిం  
చుచుండినట్లు తోఁచుచున్నది. కావున, కంపరాయలు, బుక్కరా  
యలు రాజ్యమునకు వచ్చిన కొలఁది దినములకే మరణించెనని  
నిర్ణయింపవచ్చును.

కుమార కంపరాయలు : దక్షిణ దిగ్విజయ యాత్ర

బుక్కరాయల కేడుగురు కొడుకులున్నట్లు దెలియుచున్నది.  
వారిలోఁ గుమారకంపరాయలు ప్రసిద్ధిగన్నవాఁడు. ఈతని  
పరాక్రమాతిశయమునుగూర్చి శాసనములును, గ్రంథములును  
దెలుపుచున్నవి. కంపరాయల యర్ధాంగియైన గంగాదేవి రచించిన  
'కంపరాయచరిత్రము' నం దీతని దక్షిణ దిగ్విజయయాత్రయు,  
నీతని యద్వితీయ పరాక్రమమును జక్కఁగా వర్ణింపఁబడియున్నది.

కంపరాయలు మొట్టమొదట 'ముళువాయి' రాజ్యమునకు  
రాజ ప్రతినిధిగా నున్నట్లు దెలియుచున్నది.<sup>3</sup> పిదప నాతఁడు  
బుక్క-రాయల వలన ననుజ్ఞాతుడై దక్షిణ దిగ్విజయయాత్రకు  
బయలు వెడలెను. ఆ యాత్రాసమయమున నాతనికి గోపన్న  
మంత్రియు, సాళువ మంగరాజును సైన్యాధ్యక్షులుగ నుండిరి.  
తొలుఁదొల్త నాతఁడు క్రీ. శ. 1361-వ సంవత్సరమున ద్రావిడ  
దేశాధిపతియైన సాంపరాయలను జయించుటకై బయలుదేరి,<sup>4</sup>

1. Epigraphical Collections for 1906, No. 510

2. Epigraphia Indica, Vol. III, Page 24

3. Epigraphia Carnatica, Vol. X, KL. 203

4. Sewell's Lists of Antiquities, Vol. II, Page, 223

పాలేలు నదీతీరముననున్న విరించిపురమునకుఁ బోయి దండు విడిసెను. ఆ సమాచారము సాంపరాయలు విని, సైన్యసమేతుఁడై వచ్చి, కంపరాయల ఢీకొనెను. ద్రావిడ సైన్యము లాంధ్ర కర్ణాట కులతోఁ బోరాడఁజాలక, యుద్ధభూమినిఁ గుప్ప తెప్పలుగఁ గూలుటఁ గని, సాంపరాయలు చేయునదిలేక, కొలఁది సైన్యముతోఁ బాటి పోయి, రాజగంభీర పర్వతముఁ జేరెను. విద్యానగర సైనికు లాతని వెన్నంటి చని, యాపర్వతమును సహితము ముట్టడించిరి. మరల నుభయులకును ఘోర యుద్ధము జరిగెను. సాంపరాయలు హతుఁ డయ్యెను. ఈతని మరణవార్త కంపరాయచరిత్రము దెలుపు చున్నది. కాని, సంస్కృతాంధ్ర కావ్యములగు సాళువాభ్యుదయ, జైమిని భారతాదులను దిలకించిచూడ, సాంపరాయ లపజయము నొంది శరణువేడ, విజయనగర సైన్యాధ్యక్షుఁడైన సాళువ మంగ రాజు మరల నారాజును రాజ్యమున నిలిపి, తాను 'సాంపరాయ స్థాపనాచార్య' బిరుదముఁగాంచెనని తెలియుచున్నది.<sup>1</sup> కంపరాయలు సాంపరాయలును సామంతునిగఁ జేసికొనినపిదప, కాంచీపురమును జయించి, మరకతనగరమును రాజధానిగఁ జేసికొని, కొంత కాల మట నిలిచెను. ఆమీదఁ దురుష్కులను జయింప మధురా పురముపై దాడివెడలి, మధుర సుల్తానును సంహరించి, యాదేశమును స్వాధీనముచేసికొని, కంపరాయలు, తాను జయించిన దక్షిణ దేశమునంతయుఁ బాలించుచు, గ్రీ. శ. 1375 ప్రాంతమున మరణించెను.

విద్యానగర సామ్రాజ్యము నత్యంతాభివృద్ధికిఁ దెచ్చుటలో బుక్కరాయల తనయుఁడైన కుమార కంపరాయలెంతయుఁ దండ్రాకి

1. 'దురములో దక్షిణసురతాను నెదిరించికొని వచ్చి సాంపరాయనికి నిచ్చె సామ్రాజ్యమున నిల్చి సాంపరాయ స్థాపనాచార్య బిరుద విఖ్యాతిఁగాంచె'

సాయపడెనని పైవివరింపఁబడిన చారిత్రక విషయములనుండి తెలియుచున్నది.

పై న్యాయము : దండనాయకులు

శాసనాధారములను బట్టి బుక్కరాయలకడ ననేక పై న్యాయములను, బ్రసిద్ధిగన్న పై న్యాయధిపతులును నుండినట్లు గోచరించుచున్నది. దళాధిపతులలోఁ బేరుగన్నవాఁడు మల్లినాథుఁడు. ఈతఁడలియసాయన్న తనూభవుఁడు. 'అలియ' శబ్దమునుబట్టిచూడ నీతఁడు విద్యానగరరాజుల కల్లుఁడని తోచుచున్నది. మహమ్మదీయ చరిత్రకారు లీతని నామమును దమ గ్రంథములయందు 'భోజమల్లుఁ' డని వ్రాసియున్నారు.

## మంత్రులు

బుక్కరాయలకడఁ బ్రజ్ఞాశాలురగు మంత్రులు పెక్కురుండిరి. విద్యారణ్యులుగాక, వారిలోఁ బ్రసిద్ధిగన్నవారు మాధవమంత్రి, అనంతసాగరుఁడు, బచ్చరాజును నని తెలియుచున్నది. స్థలాంతరమున విద్యారణ్యుల పవిత్ర చరిత్రమును సమగ్రముగ వ్రాసియుంటిని. తక్కుంగల మువ్వర చరిత్రములను సంగ్రహముగ వివరించెదను.

మాధవ మంత్రి

సరియైన శాసనాధారములు దొరకనికాలమున మాధవాచార్యులును, మాధవమంత్రియు నొక్కఁడే యని చరిత్రకారులు నమ్మియుండిరి. ప్రకృతము గన్నట్టి న శాసనములనుబట్టి మాధవాచార్యులు వేఱు, మాధవమంత్రి వేఱు అని తేలినది. విద్యారణ్యుని చరిత్రసందర్భమున మాధవాచార్యులే సన్యసించి, విద్యారణ్యులయ్యెనని సకారణముగ నిరూపించియుంటిని.

మాధవమంత్రి గౌడబ్రాహ్మణుడు. ఆంగీరసగోత్రుడు. తండ్రి చౌండప్ప. గురువు కాశీవిలాసక్రియాశక్తి పండితుడు. శివభక్తియుతుడు. నాస్తికమతవాదుల నిర్మూలించిన దిట్టరి. ఉపనిషన్మార్గప్రవర్తకుడు. యోగాభ్యాసపరత నిహపరములు సాధించినవాడు ఈతనికి వీరవసంతమాధవుడు, మాధవంకుడు, మాదిరాజు అను నామాంతరములు గలవు.

మాధవమంత్రి బుక్కరాయల కాలమునఁ బ్రసిద్ధిగన్న మంత్రిగను, దండనాయకుడుగను నుండి, పశ్చిమఖండమును బాలించుచుండెనని యొక శాసనము దెలుపుచున్నది.<sup>1</sup> మఱియొక శాసనమున నీతఁడు బుక్కరాయలకుఁ బ్రతినిధిగ మనవాసినిఁ (జయంతి పురమును) బాలించుచుండెనని తెలుపఁబడియున్నది.<sup>2</sup> ఈతఁడు జయంతిపురాధిపతియైన పిమ్మట, మహమ్మదీయులను బాఱఁదోలి, కొంకణదేశమునకు రాజధానియగు గోవాపట్టణము జయించి, తనకు గ్రంథరచనమునఁ దోడ్పడిన యిరువది నలుగురు బ్రాహ్మణ పండితులకు భూదానమొనర్చెను. రాయలయాజ్ఞానుసార మీతఁడు నాగరఖండములోని ముచ్చుండి గ్రామమును, దానికిఁ జేరిన రెండు శివారులను గాళ్ళీర బ్రాహ్మణులకు దానమొసఁగెను. ఈతనికి, 'ఉపనిషన్మార్గ ప్రవర్తకాచార్య', 'భువనైకవీర' యను బిరుదద్వయముండినట్లొక శాసనమువలనఁ దెలియుచున్నది.<sup>3</sup>

ఈతఁడు సూతసంహితకుఁ దాత్పర్యదీపికయను వ్యాఖ్యానమును, శైవామ్నాయసారమును, మాధవనిదానము మొదలగు నుద్గ్రంథముల రచించి, దిగంత విశ్రాంత కీర్తి నార్జించెను.

అనంతసాగరుడు

ఈతఁడు బుక్కరాయనికడ మంత్రిగనుండి పెనుగొండకు

1. Epigraphia Carnatica, Vol. VII, Shikanpur No. 281

2. Indian Antiquary, IV, Page 206

3. Epigraphia Carnatica, Vol. VII, Tirthahalli, No. 46

దిటవైన కోటఁ గట్టించెను.<sup>1</sup> బుక్కరాయని కేడ్డురు కొడుకులు గలరని చెప్పియుంటిని. అందు నాటవవాడగు భాస్కరరాయలు మంత్రిసత్తముడగు ననంతసాగరుని పేర నొక తటాకమును ద్రవ్వించి, దానికి 'అనంతసాగర' మని పేరిడెను.

బచ్చరాజు

రాజభక్తియం దీతఁడగ్రగణ్యుఁడు; దైవభక్తిపరుఁడు. దేశ సేవారతుఁడు. బుక్కరాయసముద్రము, కీర్తిసముద్రము, నాగవ్వ చెఱువు, బచ్చప్పచెఱువు, చౌడప్పకాలువ మొదలగువానిని ద్రవ్వించి, దేశమునుండి యామదేవతను బాటఁదోలి, కీర్తిగాంచెను.

మంత్రిలెల్లరును సకలాగమవేదియు, రాజనీతివిశారదుఁ డును, విద్యానగర సామ్రాజ్య స్థాపనాచార్యుఁడును నగు మాధవ విద్యారణ్యుల యభిప్రాయానువర్తులై మెలఁగుచుండిరి. బుక్కరాయలును నామహానీయుని వాక్యమును వేదవాక్యముగ నెంచి, యాతనియం దఖండ గౌరవవిశ్వాసములుంచి, ప్రాజ్యసామ్రాజ్యమును బాలించుచుండెను.

తురుష్కలతోడి యుద్ధములు

మొదటి హరిహరరాయల కథాకథనమున బహమనీరాజ్య స్థాపకుఁడైన హసన్ గంగూ అల్లాఉద్దీన్ షాహా చరిత్రమును వ్రాయుచు, విద్యానగరరాజులకును, బహమనీరాజ్యాధిపతులకును దఱచు యుద్ధములు జరుగుచుండెనని సూచించియుంటిని. బుక్కరాయలు బహమనీరాజులతో రెండుసారులు పోరవలసివచ్చెను. ఇందు మొదటి యుద్ధము శ. క్రీ. 1366-వ సంవత్సరమున నల్లాఉద్దీన్ ద్వితీయ పుత్రుఁడైన మహమ్మద్ షాహతోడను, రెండవ

1. Epigraphia Indica, Vol. III, Page 238

2. Epigraphical Collections for 1903, No. 91



యుద్ధము క్రీ.శ. 1375-వ సంవత్సరమున మహమ్మద్ షాహాకొమా  
రుడైన ముజాహిద్ షాహాతోడను జరిగెను. మహమ్మదీయ చరిత్ర  
కారుడైన ఫెరిస్తా యీ యుద్ధములను గూర్చి వ్రాసిన తెలుఁగును,  
అందలి సత్యాసత్యములనుగూర్చి విచారితము.

† మహమ్మద్ షాహాతో యుద్ధము : 1366

“ఒకనాటి సాయంకాలమున మహమ్మద్ షాహా ప్రమోద  
సాగరనిమగ్నుడై నిండు పేరొలగంబున్న వేళ కొందఱు సంగీత  
పాఠకులు వచ్చి ‘అమీరుఖుస్రూ’ అనువానిచే రచియింపఁబడిన  
రెండు గీతములను శ్రవణానందకరంబుగా వినిపింపఁగాఁ బరవశుడై  
మధుపానముచేసి యొడతెలుంగని చిత్తముతో విజయనగరధనాగా  
రమునుండి ద్రవ్యమును గొని వారలకు బహుమానము చేయవలసిన  
దని ముఖ్యమంత్రికి నాజ్ఞ చేసెను. సారాయిమత్తువలనఁ గలిగిన  
యుద్రేకముతోఁ జెప్పిన మాటగదాయని గ్రహించి యాజ్ఞాపత్రి  
కను వ్రాసెను. కాని, విజయనగర రాజునకుఁ బంపలేదు. అయినను  
మహమ్మదుషాహ యీ రాత్రి యీ విషయమును గుఱించి  
యాలోచించుచుండెను. మఱునాఁడు మంత్రినిఁ బిలిపించి, ‘యాజ్ఞా  
పత్రికను బంపితివా?’ యని యడుగఁగానే, యాతఁడు, ‘లే’దని  
ప్రత్యుత్తరమిచ్చెను. అంతట సుల్తాను, “ఏమీ! నా పెదవులనుండి  
యర్థములేని వ్యర్థపు మాట జాఱఁగలదా? సురాపానప్రమత్తుడనై  
నేనాజ్ఞ యిచ్చియుండలేదు. నాకట్టి సంకల్పము కలదు” అని హెచ్చ  
రించెను. అంతట ‘మల్లెక్ సయఫ్ ఉద్దీన్’ అను నతని మంత్రి యాజ్ఞా  
పత్రికపై రాజముద్రకను ముద్రించి శీఘ్రగామియగు నొక దూత

† ఈ యుద్ధమును గురించి ఫెరిస్తా ననుసరించి ‘జీర్ణకర్ణాటక రాజ్యచరిత్ర’ మను  
గ్రంథముతో వర్ణించిన యంశములే యిందు బొందుపఱుపఁబడినవి.

చూ. ఆంధ్రుల చరిత్రము, చూ. భా. పు. 354-361

చేతికిచ్చి విజయనగరమునకుఁ బంపెను. కృష్ణరాయ లాపత్రికను వీక్షించి కోపోద్దీపితుఁడై, యా పత్రికందెచ్చిన దూతను నొక గార్ద భముపై నెక్కించి, విజయనగర వీధులందూరేగించి, పేడనీళ్లు గొట్టించి, యవమానపఱచి, యాతనిం బంపించుటయేకాక, భామినీ రాజ్యముపై దండెత్తుటకై సంసిద్ధులరై యుండవలసినదని తన దండనాయకుల కెల్లరకు సమాచారములు పంపి, యుద్ధమునకై యెదురుచూచుచుండెను. తన దండనాయకులెల్లరును స్వస్థైర్యము లతో విజయనగరమునకు వచ్చిన తరువాత, కృష్ణరాయలు ముప్పది వేల గుఱ్ఱపు దళమును, మూడు వేల యేనుఁగులును, లక్షకాల్బలమునుగల సైన్యముతోడ 'ఆదవాని' దుర్గము చేంతకుఁ బోయి, యచటనుండి కొంత సైన్యమును సుల్తాను దేశమును బాడుచేయుటకై భామినీ రాష్ట్రమునకుఁ బంపెను. వర్షాకాలమాసన్నమగుట చేత రాయలు కృష్ణవేణి తుంగభద్రానదుల సంగమస్థానమునకుఁ బడమట త్రికోణాకారముగానుండి హిందూ మహమ్మదీయులకు వివాద భూమియైయుండి, తరువాత, రెండు వందల సంవత్సరముల వఱకు యుద్ధరంగముగానున్న రాయచూరు వుండలములోని ముఖ్య నగరమగు 'ముద్దకల్లు'నకుఁబోయి, యా పట్టణము పట్టుకొని, స్త్రీ పురుషులను భేదములేకుండ నెల్లరను గ్రూరఖడ్గాహతిపాలుఁజేసి, విజృంభింపఁగా నొక్కఁడు మాత్రము ప్రాణమెట్లొ తప్పించుకొని పోయి, కలుబద్ధకేఁగి, సుల్తానున కీ సమాచారమంతయుఁ దెలియఁజేసెను... ఈ మారణ కర్మవృత్తాంతమును మహమ్మదుషాహ విని దుఃఖాక్రాంతచిత్తుఁడయ్యును, కోపోద్రేక మడంచుకొనలేక, యాదుఃఖసమాచారమును దెచ్చిన నిరపరాధియగు దౌర్భాగ్యునిఁ దక్షణమే చంపించెనట. మహమ్మద్ షాహ దర్బారులో నిలువంబడి, "మహమ్మదీయ మతావలంబకుల సంహరించినందుకుఁ బరిహారముగా పాపండమతాభిమానులగు విగ్రహారాధనపరులను

లక్ష హిందువులను మట్టుపెట్టినంగాని మతయుద్ధమును బ్రకటించు చంద్రాయుధమును మరల నొరలోనికిఁ జేర్చు”ననియు, “హత్య నుండి వెనుదీయ”ననియుఁ బ్రతిజ్ఞపట్టి, యా దినముననే రణభేరి మ్రోగించి, దండయాత్రకు బయలు వెడలెను.

‘మతయుద్ధమును బ్రకటించుచు మహమ్మదుషాహ కృష్ణా నదీతటముఁజేరి, శత్రువుల రక్తముతో ముద్దకల్లు పురమునందలి రాయల ఖడ్గము పాలఁబడిన వారి యాత్మలకుఁ దర్పణమువిడిచి, సంతోషపెట్టుటకై శత్రువుల కభిముఖముగా నా నదిని దాఁటినం గాని భుజించుటయు, నిద్రించుటయు నశాస్త్రీయములని నిశ్చయించి, నిద్రాహారములు మానెదనని ప్రమాణము చేసెనట! పిమ్మట, తన కొడుకగు ముజాహీదుషాకుఁ బట్టముఁగట్టి, మంత్రియగు ‘మల్లెక్ సయఫ్ ఉద్దీను’ని పాలకునిగా నియమించి, యిరువది యేనుఁగులను మాత్రముంచుకొని, తక్కిన యేనుఁగులనన్నింటిని నతనికిచ్చి, బుద్ధులుచెప్పి, కలుబర్గనగరమునకుఁ బంపివేసెనట! కాలవిలంబము చేయక, తరువాత, మహమ్మదుషాహ తొమ్మిది వేల గుఱ్ఱపుదళ ముతో నదిని దాఁటెనట! రాయలీవార్తవిని, దిగులుపడి, ధనకనక వస్తువాహనాదులను విజయనగరమునకుఁ బంపివేసి, మఱునాఁడు వీలుగానున్న యుద్ధముచేయుటయో, లేనియెడల వెనుదీయుటయో జరిగింపవచ్చునని నిశ్చయించెనట! ఆ రాత్రి భయంకరమగు గాలి వీచుచుఁ గుంభవృష్టిగా వర్షము గురియుచున్నందున నేనుఁ గులు మొదలగు భారవాహకములగు జంతువులు బురదలోఁజిక్కుకొని శ్రమపడుచు, సేనానివాసస్థానమును విడిచి నాలుగు మైళ్ల దూరమునకై న నడువ శక్తికలవి కాకపోయినవి. మహమ్మదుషాహ యా వృత్తాంతమును విని, తన స్థానమును విడిచి, తానే వారల కభిముఖుడై నడువనారంభించెను. మఱునాఁడుదయమునకు రాయల సైన్యమును సంధింపఁగానే వారలు సామగ్రినంతయు వెనుక దిగ

విడిచి, భయంపడి, యాదవాని దుర్గమునకుఁ బాటిపోయిరఁట! మహమ్మద్ షాహ సామగ్రినంతయుఁ గొల్లవెట్టి శిశుసహితముగా స్త్రీపురుషుల డెబ్బదివేల జనులను సంహరించెనఁట! సుల్తాను వేసవికాలము గడచుపర్యంతము ముద్దకల్లు పట్టణముననుండి, తరువాత సేనలంగూర్చుకొని, ఆదవాని దుర్గము ముట్టడించెను. రాయలు తన మేనల్లుని దుర్గసంరక్షణార్థము కొంతసైన్యముతో నిలిపి, తాను తుంగభద్రా నదికి దక్షిణభాగమునందు నిలిచి విజయనగరమునుండి యింకను సేనలను రప్పించుకొని, యుద్ధసన్నద్ధుఁడై నిలిచియుండెను. మహమ్మదుషాహ శీఘ్రకాలములోనే తుంగభద్రా నదిని దాటి, విజయనగరరాజ్య భూములలోఁ బ్రవేశించెను. విజయనగరము పయి మహమ్మదీయులు దండెత్తివచ్చినవానిలో నిదియే ప్రథమ దండయాత్ర యని చెప్పవలసియున్నది. ఎందుకనిన నిదివఱకు ఢిల్లీ సుల్తాను తుంగభద్రానదికి నుత్తరముననున్న యానెగొందిని ముట్టడించెనేకాని, తుంగభద్రా నదిని దాటి యీవలకు వచ్చినవాఁడు కాఁడు. మహమ్మదుషాహ సిరుగుప్పను గ్రామసమీపమున నదిని దాటి, కౌతాళమునొద్దనున్న బయలులో రాయల సైన్యమును దాఁకెను. మహమ్మదుషాహ నదిని దాటి వచ్చుచున్నాఁడని చారులవలన విని, కృష్ణరాయలు తన మంత్రులను సేనాధిపతులను రప్పించి, సుల్తాను నేప్రకార మెదుర్కొనవలసియుండునో యోజింప సాగెను.

‘అప్పుడందఱును జేరి రాయల ముఖ్య సేనాధిపతియగు భోజమల్లున కాధిపత్యము నిచ్చిరి. అతఁడు సంతసించి, తురుష్కరాజకుమారుని జీవముతో ఖైదీగాఁబట్టుకొని తీసికొని రావలసియుండునో, యతని శిరస్సు బల్లెమునకుఁ గ్రుచ్చి చూపింపవలసియుండునో, రాయల చిత్తమును వినఁగోరుచున్నానని మహాగర్వముతోఁ బలికెనఁట! బ్రతికియున్న శత్రువే యవస్థలోనున్నను నిష్ఠుఁడు

కాఁడు గనుకఁ, జేతి కందివచ్చినపుడు చెక్కాడుటయే యుచిత  
 మార్గమని రాయలు ప్రత్యుత్తర మిచ్చెనట! రాయల యనుజ్ఞను  
 బొంది మల్లయదండనాథుఁడు నలువదివేల గుఱ్ఱపుదళముతోడను,  
 లక్ష కాల్బాముతోడను మహమ్మద్ షాహా నెదుర్కొని, హిందు  
 వులచేఁ బరమ పవిత్రములుగాఁ జూడఁబడు గోవులను మహమ్మదీ  
 యులు చంపుటను గూర్చియు, వారి దేవాలయములను నిర్మూలము  
 చేయుటను గూర్చియు ననుదినమును వర్ణించుచు సైనికుల కుపన్యా  
 సములిచ్చి చంద్రధ్వజులఁ జంపుటయే పరమార్థమని తోచుచున్న  
 ట్లుగాఁ బౌరుష మెక్కింపవలసినదిగా బ్రాహ్మణోత్తముల కెల్లరకు  
 నానఱియిచ్చెను. మహమ్మద్ షాహా భోజమల్లుని రాక విని, తన సైన్య  
 మునకంతకు ఖాను మహమ్మదుని నధ్యక్షునిగా నేర్పఱచి, పదునైదు  
 వేలగుఱ్ఱపు దళమును, ఏబదివేల కాల్బాలమునిచ్చి, తాను, పదివేల  
 గుఱ్ఱపుదళముతోను, ముప్పదివేల కాల్బాలముతోను సమరసన్న  
 ధుఁడయి యుండెను. 1316 గి వ సంవత్సరము జూలై 23-వ తేది  
 గురువారమునాఁడు సూర్యోదయ సమయమున నుభయ సైన్యము  
 లునుగలసికొని సంకుల సమరంబునకుఁ గడంగెను, ఉభయ సైన్యము  
 లును సముద్రతరంగములవలె నిటునటు నూఁగులాడుచు, నొండొ  
 రులతో ఢీకొని, సాయంకాలము నాలుగు గంటలనఱకు ఘోర  
 యుద్ధముచేయఁగా, నిరుప్రక్కలను వేలకొలఁది జనులు మృతినొంది  
 రని చెప్పుట యతిశయోక్తిగాదు. ఖాను మహమ్మదు సేనయొక్క  
 కుడి యెడమ భాగములకు రక్షకులుగానున్న శూరాగ్రేసరులగు  
 మూషిఖానుఁడును, ఏషీఖానుఁడును వీర మరణము నొందఁగా, వారి  
 సేనలు హిందువుల ప్రతాపమునకుఁ దాళఁజాలక పలాయనము  
 లయ్యెను. ఈ దురవస్థనంతను జూచి, తురుష్కు సైన్యములు దిగులు  
 వడి, ధైర్యమును వదిలి, చెల్లాచెదరగుచుండ, మహమ్మదుషాహా  
 మూఁడువేల గుఱ్ఱపుదళముతో వచ్చి, మల్లయదండనాథునిఁదాఁకొ

నఁగానే, పాటిపోవుచున్న తురుష్కసైన్యములు వెనుకకు మరలి వచ్చుచుండెను. మక్రీబుఖానుఁడు ఫిరంగులనుగాల్చుచు, శత్రుసైన్యమును జీకాకు నొందించుచు, ముందుకు సాగివచ్చి, శత్రువులను బాఱఁదోలుట కనుజ్ఞయిమ్మని ఖానుమహమ్మద్దును నడిగెను. అతనికి మూలబలము కొంతయిచ్చి సాగుమని యుత్తర్వుచేసెను. ఫిరంగులను గాల్చుటకు హిందువులకుఁ గాలము చాలకపోయినందున, వీరావేశముతోఁ గత్తులుఁ గఠారులుదూసి, తురుష్కులకభిముఖులై పిఱికితనమావంతయులేక, శత్రువులు సహితము మెచ్చునట్లుగాఁ జోరాడుచుండిరి. ఇట్లు ఖానుమహమ్మదునియొక్క 'పులివేటకాఁ' డను పేరుగల యేనుఁగొకటి మావటీని యాజ్ఞకు లోఁబడక, శత్రుసేనా మధ్యభాగమునఁ జొఱంబడఁగా, మల్లయదండనాధుని యేనుఁగులడ్డపడి నిలుపఁగా, నాసందడి సమయములోఁ బులివేటకాని మావటీఁడు ప్రాణములను గోలుపోయెను. తదనంతరము, ఖానుమహమ్మ దయిదువందల గుఱ్ఱపుదళమును దీసికొని, సమరగజమును వెంబడించి పురికొల్పుచుండె. హిందూసేనలు క్రమము తప్పి చెల్లాచెదరగునట్లుగా నా యేనుఁగు ఫీంకృతులు వెట్టునుధ్వంసముచేయుచుండఁగా, భోజమల్లుఁడు దెబ్బతిని గాయమును బొంది, రణరంగమున నిలువ లేక, పరాజ్ఞుఁడయ్యెను. తదనుచరులు సయితము నిలిచి యడ్డుపడలేక పోయిరి. హిందువులు తమ మధ్యభాగ మిట్ల కల్లోలమగుటఁజూచి యధైర్యపడి, నలుదిక్కులకుఁ బాటిపోయిరి. ఇఁకఁ జెప్పవలసిన దేమున్నది? తురుష్కులు చెలరేగి తారసించిన యెల్లరను నఱికివైచుచుండిరి. గర్భిణీస్త్రీలను సయితము వదలిపెట్టక హతముచేయుచుండిరి. బిడ్డల తొమ్ములమీఁద నుంచుకొని పెనఁగులాడుచున్న తల్లులనుండి బిడ్డలను లాఁగి, బిడ్డలను దల్లులనుగూడ నఱకుచుండిరి. మహమ్మదు షాహ యిట్టి విజయవార్తలను దనరాజ్యమునకుఁ బంపియుఁ దృప్తి



నొందనివాడయి, తన ప్రతిజ్ఞఁ దీర్చుకొనుటకయి రాయలను వెంబడించి, మహారణ్యముల మధ్యఁ దలుముచుండెను. కృష్ణరాయలు వానికిఁ జిక్కక హతశేషులను గూర్చుకొని, సురక్షితముగా వచ్చి విజయనగరముఁ బ్రవేశించెను. మూడు నెలలు మహమ్మదుషాహ రాయలను వెదకి నగరమును ముట్టడించెను. కాని, ముప్పది దినము లెంత ప్రయత్నముచేసినను రాయలు లోబడలేదు. పట్టణమును స్వాధీనము కాలేదు. తన ప్రయత్నము వ్యర్థముకాగా, నతఁడు పట్టణమును విడిచి తుంగభద్రానది మీఁదుగాఁ బాటిపోవుచు, నడుగడుగునకు హిందువులచే నడ్డగింపఁబడుచుండియుఁ బోయిపోయి, యొక మైదానమున దండు విడిసియుండెను. రాయలును వారిని వెంబడించివచ్చి, సమీపముననే దండు విడిసియుండెను. మహమ్మదుషాహ పాటిపోయిన విధముఁ జూడఁ దురుష్కులికఁ దమ్ముఁ దలపడఁ జాలరనియు, దేటిపాటఁ జూడనైనఁ జాలరనియు హిందువులకు దృఢవిశ్వాసమును గలిగించుచుండెను. ఆ హేతువుచేత హిందువులు జాగ్రత్త లేనివారలై పరాకుకలిగి, యలశ్యస్వభావముతో నుండిరి. రాయలొకనాటి రాత్రి మధురపదార్థములను సేవించి, వారకాంతావినోద గోష్ఠిలోనుండి, యానందాబ్ధి నోలలాడుచుండఁగా, నకస్మాత్తుగాఁ దురుష్కులు పైఁబడి, తమకపటతంత్రమును బయల్పలుపఁగాఁ, గృష్ణరాయలు పశ్చాత్తాపమునొందుచు, విజయనగరమునకు మఱలఁ బాటిపోయెనట! పదివేల హిందువుల నుఱుమాడి, మహమ్మదుషాహ, తిరిగి విజయనగరమును ముట్టడించెను. రాయలు సమాధాన పఱచుటకై, రాయబారులను సుల్తానుకడకుఁ బంపెనుగాని, యాతఁడంగీకరింపకుండెనట! అదిచూచి వాని మిత్రుఁ డొకఁడు, 'మీరు లక్ష హిందువులను మాత్రమే సంహరించెదమని ప్రతిజ్ఞ పట్టినారుకాని, హిందూజాతినంతను జగపెదమని ప్రతిజ్ఞ పట్టలేదే' యని మందలించె.

నట! అందుకు సుల్తాను తాను ప్రతిజ్ఞపట్టిన మొత్తముకన్న నిను  
మడిగా హిందువులను జంపినను రాయలు లోబడి తానాజ్ఞ చేసిన  
మొత్తమును సంగీత పాఠకులకు సమర్పించినఁగాని, రాయలయెడ  
లను, నాతని ప్రజలయెడలను గరుణఁ జూపఁజాలనని బింకములు  
వలుకుచుండఁగా, రాయల రాయబారులు, సర్వస్వాతంత్ర్యమును  
బొంది వచ్చినవారు గావున, నా మొత్తము నాతనికిఁ దక్షణమే  
చెల్లించిరి. 'రాయలయందుఁ దప్పిదమున్నయెడల నిరాధారులు నిర  
పరాధులు నగు ప్రజలును, స్త్రీలును, బిడ్డలునుగూడ దండనార్హు  
లగుదురా' యని రాయబారులు మందలించఁగా, సుల్తాను, భగవ  
దనుజ్ఞ యట్లుండెననియు, నద్దానిని మార్పఁ దనకు శక్తిలేదనియు  
నుడివెనట! హిందూమహమ్మదీయు లిరుగుపొరుగువారగుటవలన  
ననవసరములగు క్రూరకృత్యములు మానట యుచితమనియు, లేని  
యెడలఁ బరస్పర ద్వేషములు ప్రబలములగుననియు రాయబారులు  
వాదింపఁగా, మహమ్మదుషాహ వారి వాదములు సహేతుకముగా  
నుండుటచేతఁ దా నొడంబతిననియు, నిక నెన్నఁడును దనకు  
జయము లభించిన తరువాత శత్రువుని నొక్కనినైన నిష్కారణ  
ముగాఁ జంపింపననియు, నెదుటివారుగూడ నట్లేచేయ బద్ధులనియుఁ  
బలికి, ప్రమాణము చేసెనట! ఆ పద్ధతి కొంతకాలమువఱకు నవలం  
బింపఁబడెను. కాని, తరువాతి ప్రభువులమార్గమును మఱచి, యథే  
చ్ఛగాఁ గ్రూరకృత్యములు చేయుచునేయుండిరి. ఈ మహాయుద్ధము  
నందు నైదులక్షల హిందువులను జంపి, కర్ణాటక భూములను నిర్జన  
ప్రదేశములుగాఁ జేసెనని మహమ్మదుషాహను ఖెరిస్తాల్లాఘించుచు  
సతియొక్తిగాఁ జెప్పుచున్నాఁడు. తరువాతఁ గొన్ని సంవత్సర  
ములవఱకుఁ బోరులేకుండ రెండు రాజ్యములవారికి సఖ్యతగలిగి  
యుండెను."

పై వర్ణింపఁబడిన యుద్ధవిషయములయందలి సత్యాసత్య

ములనుగూర్చి యించుక చర్చింతము. బహమనీరాజ్యపు సుల్తానగు మహమ్మదుషాహతో యుద్ధ మొనర్చినరాజు విద్యానగరాధీశ్వరుడగు కృష్ణరాయఁడని ఖేరిస్తా వ్రాసెను. మహమ్మదుషాహ క్రీ. శ. 1358 మొదలు 1375 వఱకు బహమనీరాజ్య పాలకుఁడుగానుండినట్లు చరిత్రలవలనఁ దెలియుచున్నది. తుళువ వంశోద్భవుఁడగు శ్రీకృష్ణదేవరాయలు క్రీ. శ. 1509 మొదలు 1529 వఱకు విద్యానగరమును బాలించెను. పదునాల్గవ శతాబ్దముననుండిన మహమ్మదుషాహ, పదునాఱవ శతాబ్దముననుండిన శ్రీ కృష్ణదేవరాయలతో యుద్ధ మొనర్చెనని వ్రాయుట యేటిమాట ! అది తర్కవిరుద్ధము. కావున నీ గాథ ఖేరిస్తా కల్పితమనుట కెట్టి సందియమును లేదు. ఇంకొక విషయము సహిత మాలోచించవలసియున్నది. ఈ యుద్ధము పదునాల్గవ శతాబ్ది మధ్యమున జరిగెను. ఖేరిస్తా పదునేడవ శతాబ్దారంభమున జనించినవాఁడు. కావున, నతఁడు ప్రత్యక్షముగజూచి వ్రాసిన కథగాదిది. నిరాధారమైన జనశ్రుతినిఁ బట్టి యా చరిత్రకారుఁడు తన ప్రభువులగు సుల్తానుల చెవులకింపుగా నల్లినగాథయై యుండనోపును. బుక్కరాయల కాలమునకును, కృష్ణరాయల కాలమునకు గల యంతర మెఱుంగని చరిత్రకారుని వ్రాత లెట్లు విశ్వసనీయము లగును?

మఱియు, వర్ణనాంశములందు సహితము గొన్ని విపరీతములు గన్పట్టుచున్నవి; ఐదు లక్షల హిందువులను తుదముట్టించి, కృష్ణరాయలను నాజినిర్జించిన మహమ్మదుషాహ, సంగీత పాఠకులకుఁ బారితోషికముగ నీయవలసిన కొలఁది పైకమునుమాత్రము కృష్ణరాయల ధనాగారమునుండి గ్రహించి, రాజ్యమును గొల్లగొనక, సంధికొడఁబడియుండునా? సిరిరా మోఁకాలోడ్డువారుందురా? చేఁజిక్కిన రాజ్యమును జాతివిడుచు వెడఁగు లుందురా? గాయకుల కీయవలసిన ధనము నొసఁగుటతోడనే సుల్తాను తృప్తిఁజెందె

నని ఘెరిస్తా వ్రాసిన వాక్యమే మహమ్మదుషాహకు సంపూర్ణవిజయ  
మా యుద్ధమునఁ గలుగ లేదనుటకు నిదర్శనమైయున్నది. మఱియు,  
సుల్తాను కతిపయపరివారముతో వచ్చెననియుఁ, గృష్ణరాయల  
సంఖ్యాకసైన్యములతో వచ్చి, మహమ్మదుషాహతోఁ బోర లేక  
పాటిపోయెననియు ఘెరిస్తా వ్రాసియున్నాఁడు, జగద్విఖ్యాత పరాక్ర  
మోపేతుఁడై, వీరపురుషసూచక బిరుదావళి విరాజమానుఁడై  
వెలుఁగొందిన కృష్ణరాయలేమి, యల్పసైన్యసమేతుఁడైన మహ  
మ్మదుషాహతోఁ బోర లేక పాటిపోవుటేమి? ఈ విషయ మవిశ్వస  
నీయము.

మహమ్మదుషాహ యంపిన రాయబారినిఁ గృష్ణరాయ  
లవమానించెనని ఘెరిస్తా వ్రాసెను. ఇది నిజమగుచో, రాయ  
బారి నవమానించిన రాయలపైఁ గసిఁ దీర్చుకొనక, గాయకుల  
కీయవలసిన స్వల్ప ద్రవ్యముతో మహమ్మదుషాహ తృప్తిఁజేందె  
నని వ్రాయుట యెంతయు హాస్యాస్పదముగా నున్నది. ఇది వీర పురు  
షోచిత లక్షణముగాదు. కావున, నీ యుద్ధవిషయమే యసత్యమై  
యుండనోపు!

ముజాహీద్ షాహతో యుద్ధము : 1375

బహమనీరాజ్య పాలకుఁడగు మహమ్మదుషాహ క్రీ. శ.  
1375 సంవత్సరమునఁ బరలోకగతుఁడయ్యెను. ఆతనికి ముజాహీద్  
షాహాయను కుమారుఁడుండెను. పితృమరణానంతర మాతఁడుసింహా  
సనమెక్కెను. సింహాసనాసీనుఁడగునప్పటి కతనికిఁ బందొమ్మిది  
యేండ్ల ప్రాయము. రాజ్యమునకు వచ్చియు రాకమునుపే,  
యాతఁడు విజయనగరాధీశ్వరునితో యుద్ధమునకుఁ బ్రారంభించెను.  
ఆ యుద్ధము మూఁడు వత్సరములు జరిగెనట.

† “మహమ్మదుషాహ మరణానంతర మాతని కుమారుడు ముజాహీదుషాహ సింహాసనమునకు వచ్చెను. ఇతడు సింహాసన మెక్కినతోడనే కృష్ణా తుంగభద్రదానదులకు మధ్యనుండు దుర్గము లును, మండలములును దమకుఁ జెందియున్నవనియు, వానిని గుఱించి యప్పుడప్పుడు తగవులాట గలుగుచున్నదనియు, నట్లు కలుగ కుండఁ దుంగభద్రదానది సరిహద్దుగాఁ జేసికొని, దానికిఁ దూర్పున నుండు దేశమును వెంగాపుర (బంకాపురము) దుర్గమునుగూడ విడిచి పెట్ట వలసినదనియుఁ గృష్ణరాయలకు వ్రాసెను. ఈ వెంగాపురము ధార్వాడకు దక్షిణముననున్నది. సముద్రతీరమునకును, విజయ నగరమునకును మధ్య నుండుటచేతఁ దురుష్కులు చిరకాలము నుండి యా కోటను స్వాధీనముఁ జేసికోవలెనని తలంచి, మోహ దృష్టితోఁ జూచుచుండిరి. అందుకుఁ గృష్ణరాయలు ‘రాయచూరు ముద్దకల్లు దుర్గము లానెగొంది సంస్థానమునకుఁ జెందినవగుటచేత రాయచూరు మండలమంతయు వదలిపెట్టవలసినదనియుఁ, గృష్ణా నదియే సరియైన సరిహద్దనియు, మహమ్మదుషాహ తన యొద్దనుండి కైకొన్న యేనుఁగులును మఱలఁ దనకిచ్చివేయ వలసినదనియుఁ బ్రత్యుత్తరమంపెను. సుల్తాను యద్దమును బ్రకటించెను. సుల్తాను రెండునదులను దాఁటి ఆదవాని దుర్గముకడకు వచ్చిచేరెను. కృష్ణ రాయలు తుంగభద్రదానదీతటమున దండు దిగియున్నాడని విని, ముజాహీదుషాహ తననైనయమును రెండు భాగములుగా భాగించి, యొక బలము కోట ముట్టడించుటకును, రెండవ బలముతోఁ దాను బోయి విజయనగరమును బట్టుకొనుటకును నిశ్చయించి, వాయవ్య మూలమార్గమున జాగరూకతగలిగి సేనలను నడిపించుకొని పోవు

† ఈ యుద్ధమును గుఱించి ఫెరిస్తా ననుసరించి, ‘జీర్ణకర్ణాటక రాజ్యచరిత్ర’ మను గ్రంథములో వర్ణించిన యంశములే యిందుఁ బొందుపఱుపఁ బడినవి.

చుండెను. కృష్ణరాయలు మొట్టమొదట సుల్తానును సంధించి, సమరము చేయుటయే యుక్తమని యోజించెనుగాని, తరువాత నది మంచి పద్ధతికాదని తలచి, తనరాజధానికి దక్షిణముననున్న సొండుారు కొండలలోని యడవుల లోనికిఁ బోయియుండెను. ముజాహీదుషాహ వానిని వెంబడింపక, విజయనగరము సొగసైన నగరమని బహుజనులు శ్లాఘించుచుండుటచేత నచటికిఁ బోవఁజూచెను. కాని, యది సుసాధ్యముకాని హేతువుచేతఁ, దిన్నఁగాఁ గృష్ణరాయలున్న యరణ్యమునకు దారితీసెను. సుల్తాను వచ్చుచున్నాడను సమాచారము విని, రాయ లాయరణ్యమార్గములు తురుష్కులకుఁ గ్రొత్తవి యగుటఁ దలపోసి, యతని నా కాటడవులలో నాయాసపెట్టఁ దలంచియుండ, సుల్తాను మహారణ్యమును భేదించుకొని దారు లేర్పఱచుకొనుచు రాయల సైన్యమును వెంబడించుచుండ, నా రాయ లా స్థానమును విడిచి, మఱియొక స్థానమునకుఁ బోవుచు, కీరీటిగా నాఱుమాసములు సుల్తానున కందకయే చిక్కులు పెట్టుచుండెను. సుల్తాను వజీరులిది ప్రయాససాధ్యమనియు, లాభము లేని త్రిప్పటయనియు, సైన్యమునకు నధిక కష్టము సంభవించుననియు బహువిధముల బోధించి, యతనిని మరలింపఁ జూచుచుండిరి. కాని, వారి యదృష్టవశమున రాయల కారోగ్యభంగము కలిగి, యా యడవులలోని విషవాయువుల నాఘ్రాణించుటవలనఁ బ్రాణాపాయము కలుగవచ్చును గావున, నాతని వైద్యులడవిని విడిచి, స్వరాజధానికి విజయం చేయవలసినదని వేడుకొనుట తటస్థించెను. కృష్ణరాయలు చేయునదిలేక, వారి యుపదేశమును విశ్వసించి, చాటుదారులను దప్పించుకొనిపోయి, విజయనగరముఁ బ్రవేశించెను. సుల్తానాతనివెనుకఁ గొంతసైన్యమును బంపి, తాను 'అమీరాలమ్రా బహుదూరుఖాను'తో నైదువేల సైనికులను దీసికొని, సేతుబంధరామేశ్వరమును ప్రదేశము సందర్శించుటకైపోయెను.



ఈతఁడాప్రదేశమున సుల్తాను 'అల్లాఉద్దీనుక్కిలీ' కట్టించిన మసీదును బాగుచేయించుటయే గాక, హిందూదేవాలయములను బెక్కింటిని గూలఁద్రోయించి, దేశమునంత పాడుచేసి, విజయనగరమునకుఁదిరిగి వచ్చెను. ముజాహీదుషాహ, తరువాత, నెట్లో కృష్ణరాయలకుఁ దెలియకుండఁ జాటుదారులగుండవచ్చి, విజయనగరముపైఁ బడెనని ఖేరిస్తా యనందర్భపు వ్రాతలను వ్రాయుచున్నాఁడు.

“తురుష్కులు విజయనగరమును బ్రవేశించుటకు నద్భుత పడి, కృష్ణరాయలు వీధులను గాపాడుటకుఁ బెక్కిండ్ర సైనికులను బంపెనట! కాని, తురకలు హిందువులను దఱిమి, యెట్టకేలకుఁ గోటకును బట్టణమునకు నడుమనున్న చెఱువుకట్ట నాక్రమించుకొని రఁట! ఆ సమీపముననున్న కొండపై నెక్కి యచటి హిందూదేవాలయ మిడియఁగొట్టి, యమూల్యములగు రత్నాభరణములతోడ నలంకరింపఁబడిన సువర్ణమయములగు విగ్రహములను జూఱఁగొని రఁట!” పరుల కవిలంఘ్యములగునట్టి సప్తప్రాకారములుగలిగి, విజయనగరము లక్షలకొలఁది శూరాగ్రేసరులచేఁ బరిరక్షితమై యున్న మహానగరమని కన్నులారఁజూచిన విదేశీయచరిత్రకారులు పెక్కిండ్రు వర్ణించియున్నారు. అట్టి సురక్షితస్థానముల నన్నిటిని దాఁటి యొడలుదుమ్ముగాకుండ, ననాయాసముగా సుల్తానెట్లు రాఁగలిగెనో వింతగానున్నయది. ఈ వృత్తాంతము జరిగిన రెండు శతాబ్దముల కావలనున్న యీ చరిత్రకారుఁడు ఖేరిస్తా స్వజాతి వారిలోఁ జెప్పకొనెడు కల్పనాకథలనుబట్టి యీ చరిత్ర మల్లెను గాఁబోలు! “కట్టకడ ముజాహీదునకుఁ ‘జావుతప్పి కన్ను లొట్ట పోయె’ నను సామ్యముననుసరించి, ప్రాణగండము గలిగియుం దప్పించుకొనిపోవుట తటస్థించెను. అత్యంత చింతాస్పదంబగు తురుష్కుల దౌర్జన్యమునకు నోర్వంజాలక, హిందువులెల్లఁడలోని గోమా నలంబు ప్రజ్వలింప, శత్రువినాశనమునకై కృష్ణరాయలను బ్రోత్సాహించెను.”

హాపటచి, లక్షలకొలది హిందూశూరాగ్రేసరులు ధ్వజమెత్తి వచ్చుచుండుటను జూచి, ముజాహీదుషాహ తన ఛత్రము నావలఁ బాటవైచి, తనకై దండ యొసఁగువానిఁ గపిలదేశపుఁ దురుష్కుని మామూదనువానిని వెంటఁదీసికొని, శత్రువుల సంఖ్యను గనుఁ గొనుటకై చిన్న సెలయేటినిదాఁటి, యావలియొడ్డున నిలువంబడి యుండెను.”

‘అప్పుడు పరాక్రమవంతుఁడగు నొక్క హిందువు సుల్తాను స్వారివెడలు గుఱ్ఱమును గుర్తుపట్టి, తనదేవతాస్థానముల నిర్మూలించిన పగఁదీర్చుకొని ప్రఖ్యాతినొందుటకై సుల్తాను వంకకు నశ్వా రూఢుడై యతివేగమున వచ్చుచుండెను. అతఁడు పొదలచాటున నుండియు, నొడ్డువిఱిగి పల్లముగానున్న సెలయేటి యొడ్డువెంబడి నేరికిఁ గానరాకుండవచ్చి, బయలుపడి, తనవంక నతివేగమున వచ్చుచుండుట నదృష్టవశమున సుల్తాను వీక్షించి, మామూదునకు సైగచేయఁగా నాతఁడు వెంటనే గుఱిపెట్టి కాలెను. కాని, తన గుఱ్ఱము బెదరినందున నతఁడు క్రిందఁబడెను. ఇంతలో శత్రువు మామూదును సంహరింపనుద్యుక్తుఁడు కాఁగా, ముజాహీదుషాహ భుజబలాఢ్యుఁడు గాన నతనిరక్షణకై తత్త్వణమే పోవ నా హిందువు మామూదును జంపుటమాని, సత్తువతో సుల్తాను నొక్క దెబ్బ తీసెను. కాని, యదృష్టవశమున సుల్తానడ్డుపెట్టిన యినుపసు తైవలన నతఁడు జీవింపఁగలిగెను. లేనియెడల, నా దెబ్బతో ముజాహీదు నామమాత్రావశిష్టుఁ డగుననుటకు సంశయములేదు. చూపటులం దటు నా దెబ్బ సుల్తాను ప్రాణముఁగొనెనని నిశ్చయించిరి. కాని, యట్లు జరుగక సుల్తాను సుతైపెట్టుతో శత్రువు రెండు తుండె ములై క్రిందఁబడిపోయెను. తరువాత మామూదును గుఱ్ఱముపై నెక్కించి, సుల్తాను సైవ్యమును జేరుకొనెను. తదనంతరము ఘోర యుద్ధము జరిగినది ; కాని, హిందువులు పరాజితులయిరి.

తురుష్కులు బడలికఁ దీర్చుకొనుచుండిరి. ఇంతలోఁ గృష్ణరాయల సోదరులలో నొకరు (మారభూపతియో, లేక ముద్దప్పయో) అటువది వేల గుట్టపు దళముతోడను, నధిక కాల్యలముతోడను రాజధానికి వచ్చి, రాయలను గలసికొనఁగా, భయంకరమగు యుద్ధము మరల నారంభమయ్యెను. అప్పుడు సుల్తానునకు నాపద కలుగునేమో యను భీతిచే, నతని బంధువు దాదుఖానుండను వాఁడు తన స్థానమగు ధర్మసముద్రమును విడిచి, యుద్ధము జరుగు ప్రదేశమునకు వచ్చెను. తురుష్కులు మఱల జయమును బొందిరి. కాని, శత్రువులు దాదుఖానుఁడు విడిచివచ్చిన ధర్మసముద్రమును ముట్టడించి, పట్టుకొని, సుల్తాను సైన్యమునకు వెనుకనే హానిఁ జేయుచు భీతి కలిగించుచుండిరి.

ముజాహీదుషాహ యుద్ధ భూమిని విడిచిపెట్టి కొండలలో నుండి తన సైన్యమును సురక్షితముగా నావలకుఁ దరలించుకొని, అటువదివేల హిందువులను - ముఖ్యముగా స్త్రీలను ఖైదీలనుగాఁ దీసికొనిపోయి యాదవాని దుర్గమును దొమ్మిది మాసములు ముట్టడించియు నయ్యది స్వాధీనము గాకపోవుటవలన నా ప్రయత్నమును మానుకొని స్వదేశమునకుఁ బోయెను. అంతటితో యుద్ధము ముగిసినది.”

ఇకఁ బై వివరింపఁబడిన యుద్ధ విషయములను గూర్చి యింనుక చర్చింతము. ఈ దండయాత్రవలన సుల్తానున కెట్టి లాభమును గలుగ లేదు సరికదా, మీఁదు మిక్కిలి, యనేక సైన్యములను గోలుపోయి వచ్చినత్రోవనే మరలిపోయెను. ఇది యపజయము గాక జయమెట్లగును? విజయనగరములోను, ఆదవానిలోను సుల్తానున కపజయము గలిగెనని స్పష్టముగఁ దెలియుచున్నది.

విజయనగరము నుండి రామేశ్వరము వఱకును నైదువేల సైనికులఁగొని ముజాహీదుషాహ రాయలను దఱుముకొని వచ్చె

నని ఫెరిస్తా వ్రాసియున్నాడు. విజయనగరమునుండి రామేశ్వరమున కైదువందలమైళ్ల దూరముగలదు. వెళ్ళి వచ్చుటకు వేయిమైళ్లగును. రామేశ్వర విజయనగరములకు నడుమ బుక్కరాయలకు లోబడిన రాజ్యములు పెక్కులు గలవు. అల్పనై న్యములతోఁబోయిన సుల్తానును మధ్యేమార్గమున నెవ్వరును నడ్డగించియుండరా? కతిపయసేనతో నాతఁ డెట్లన్ని రాజ్యములను దాఁటి, రామేశ్వరమునకరిగియుండును? ఈ యుద్ధకాలమునకును, శ్రీకృష్ణదేవరాయల జనన కాలమునకును నంతరము నూఱు వత్సరములు గలదు. కావున, నీ విషయములు సత్యమారములు.

బుక్కరాయల యోగ్యత : పరిపాలనము

కొండఱు చరిత్రకారులు బుక్కభూపాలుని సత్త్వహీనునిగఁజిత్రించిరి. కాని, ఫెరిస్తా వ్రాతలవలె వీరి వ్రాతలును నిరాధారములని చెప్పవలసియున్నది. ఏలన-నీతఁడు, సోదగుఁడైన మొదటి హరిహరునకు బాసటయై, విద్యానగరరాజ్యాభివృద్ధికై యెంతయుఁబాటుపడినవాఁడు. హరిహరుని మరణానంతరము రాజ్యమునకు రావలసిన కంపభూపతియే తన తమ్ముఁడైన బుక్కరాయల పరాక్రమాతిశయమును గమనించి, యాతనినే రాజ్యమున నిలిపెను. నిజముగా బుక్కభూపతి సత్త్వహీనుఁడగుచో, గంపరాయ లాతని నేల సింహాసనమున నిలిపియుండును? మఱియు, నీతని కాలముననే విద్యానగరసామ్రాజ్యము విస్తృతమై, యెనలేని కీర్తి గౌరవముల నార్జించి, మహాన్నతదశనందెను. ఈతని కాలముననే యతివిశాలములగు వీధులు విద్యానగరమున నిర్మింపఁబడెను. భవ్యతర భవనములు గట్టఁబడెను. విపణి వీధు లేర్పఱుపఁబడెను. ఖండాతరములందలి వణిక్కిఱామణులకు సహిత మీనగరము ప్రధానవర్తకస్థానమయ్యెను. ఈతఁడు సకల ప్రజారంజకుఁడనియు, బ్రజలు రాజున

కనుకూలురుగ నుండిరనియు, దేశము ప్రజావంతముగ నుండెననియు  
ఫెరిస్తాయే వ్రాసియున్నాఁడు. బుక్కభూపతి యనేక తటాకము  
లును, గాలువలును, బావులును ద్రవ్వించి, సేద్యమున కనువైన  
వసతుల నేర్పఱచెను. దాన, సర్వంసహ సర్వసస్యాభ్యయై  
యెసలారుచుండెను.

రాజ్యవ్యాప్తి

బుక్కరాయల కాలమున విద్యానగరము సకలవైభవో  
పేతమై, యుత్తరమునఁ గృష్ణానదివఱకును, దక్షిణమున మధురా  
నగరమువఱకును, బూర్వపశ్చిమ సముద్రతీరములవఱకును వ్యాపించి  
యుండెనని చరిత్రలు నుడువుచున్నవి. సంపదయందేమి, రాజ్య  
విస్తారమునందేమి యిది బహమనీరాజ్యమునకన్న నన్ని విధముల  
మిన్నయై వెలుఁగొందెను. రేవుపట్టణమగు 'గోవా' పట్టణమును,  
'మాల్ గా' మను దుర్గమును, తుళువ దేశములోని యనేక మండల  
ములును బుక్కభూపతి పరిపాలనమునకు లోఁబడియుండెను.  
సింహళము మొదలగు దేశముల పరిపాలకులు సహితము బుక్క  
రాయల కనర్థములైన కానుకలఁ బంపుచుండిరని ఫెరిస్తాయే  
వ్రాసియున్నాఁడు.

మతము

బుక్కభూపతి శైవమతావలంబకుఁడు. శైవాగమతంత్రవేది  
యగు కాశీవిలాసక్రియాశక్తిపండితునకు శిష్యుఁడు. ఈతఁడు  
పరమతద్వేషి కాఁడు. క్రీ. శ. 1368-వ సంవత్సరమున  
'శ్రావణబెల్గోలా' యను పట్టణమున జైనవైష్ణవమతావలంబకులకు  
మతకలహము లంకురించెను. తాను శైవాచారపరుఁడయ్యు  
బరమతసహన పరాయణుఁడగుటచే నుభయులను బిలువనంపి,  
యాదరించి, సమాధానపఱచి, తగవుఁ దీర్చెను.<sup>3</sup>

సారస్వతసేవ

బుక్కరాయలు సంస్కృతాంధ్రముల సమానముగ నాదరించిన మహనీయుఁడు. సాయణమాధవు లీభూపాలుని యాదరణమున వేదములకు భాష్యము రచించిరి. అదియే యిప్పుడు 'సాయనభాష్య' మని వ్యవహరింపఁబడుచున్నది. మాధవమంత్రియు నీతని ప్రోత్సాహమునఁ బెక్కు గ్రంథములు రచించెను.

బుక్కభూవిభుని ప్రాపునఁ బెంపొందిన యాంధ్ర కవిసత్తముఁడు నాచనసోముఁడు. ఈతఁ డాపస్తంబసూత్రుఁడు; భారద్వాజగోత్రుఁడు; యజుశ్శాఖీయుఁడు, సకలాగమవేది. ఈతని వాసస్థానమిద్దియని నిర్ణయింపఁదగు నాధారములు లేవు. ఉత్తర హరివంశ కావ్యమును రచించిన మేటికవి. బుక్కరాయ లీ కవిసత్తమునకును, మఱి యెదుగురు బ్రాహ్మణులకును బంపాశ్రమమున భాస్కరక్షేత్రమున శ్రీవిరూపాక్షస్వామి సన్నిధిని శా. శ. 1266 తారణ సంవత్సర చైత్రశుద్ధ నవమినాఁడు పినాకినీరీరముననున్న 'పంచాలకదిన్న' (పెంచుకలదిన్న) యను గ్రామమును 'బుక్కరాయపుర' మను పేరుపెట్టి, ధారపోసెనని యొక శాసనమువలనఁ దెలియుచున్నది.

ఏడటూరు శాసనమువలన బుక్కరాయలు క్రీ. శ. 1377-వ వత్సరమున భౌతిక దేహమును జాలించెనని తెలియుచున్నది. <sup>1</sup>

## రెండవ హరిహరరాయలు

వీరబుక్కరాయలకుఁ బెక్కురు భార్యలుగలరు. వారివలన నాతనికి హరిహరరాయలు, కుమార కంపరాయలు, చిక్కకంపరాయలు, సంగముఁడు, విరుపన్న, భాస్కరుఁడు, మల్లినాథుఁడు



నను నేడ్గురు కొడుకులు గలిగిరి. వారిలో దేవాంబికవలన జనించిన కుమార కంపరాయలు ప్రసిద్ధికెక్కినవాఁడు. ఈతని దక్షిణ దిగ్విజయయాత్రను గూర్చి వ్రాయునప్పు డీతని శౌర్య పరాక్రమములను విపులీకరించియుంటిని. కుమార కంపరాయలు దండ్రుకంటే ముందుగ, క్రీ. శ. 1375-వ వత్సర ప్రాంతమున మృతినందెను. పితృమరణానంతరము, గౌరాంబికా తనూభవుడగు హరిహర రాయలు క్రీ. శ. 1377-వ సంవత్సరమున సింహాసన మలంకరించెను.

హరిహరరాయ లదృష్టశాలి. సాహిత్యవిశారదుఁడు. ప్రజాసుఖైకరతుఁడు. దేవప్రభాస్మాణ భక్తియుతుఁడు. నిష్పక్షపాత బుద్ధిగలవాఁడు. ఎట్టి యొడుదొడుకులు లేక యీతఁడు రాజ్యమును బూజ్యముగ నిరువదియేడు వత్సరములు పాలించెను. ఈతని పాలనము శాంతియుతమై యొప్పెను. సంగమవంశ రాజులలో నీతఁడు మఱవఁదగినవాఁడు కాఁడు. ఏలన—ఈతనికి ముందు విద్యానగర సామ్రాజ్యమును బాలించిన హరిహరరాయలును, బుక్కరాయలును ‘మహామండలేశ్వర’, ‘ఒడయర్’ అను బిరుదములతో మాత్రము తృప్తినొందియుండిరి. రెండవ హరిహరరాయలు తన వారు సంపాదించిన బిరుదములతోఁ దృప్తినొందక, దాక్షిణాత్య ప్రభువుల నెల్లర నిర్జించి, సామ్రాజ్యమును విస్తరింపఁజేసి, ‘మహారాజాధిరాజ’, ‘రాజపరమేశ్వర’ బిరుదులు ధరించి, చక్రవర్తియయ్యెను. ఈతనికి లోఁబడి యనేక మాండలిక రాజులుండుటయే యీతని చక్రవర్తిత్వమునకు నిదర్శనము.

## మంత్రులు : దండనాయకులు

పరిశీలించిచూడ, రాజ్యాభివృద్ధికిని, సత్పరిపాలనమునకును గారణభూతులు రాజును, మంత్రులును నగుదురు. ఉభయులును

సామరస్యభావమున మెలఁగిననేకాని, సామ్రాజ్యము వృద్ధినొందఁ జాలదు. హరిహరరాయలు చక్రవర్తియగుటకుఁ గారణ మాతని సత్పరిపాలనమేకాదు, మంత్రుల యద్వితీయ శక్తिसంపదయు నైయున్నది. తండ్రికివలెనే యీతనికిని బ్రజ్ఞాశాలురగు సచివులును, దండనాయకులును గలరు. వారిలో మొదటివాఁడు మాధవ విద్యారణ్యుల సోదరుఁడగు సాయణాచార్యుఁడు; రెండవవాఁడు గౌడబ్రాహ్మణుఁడగు మాధవమంత్రి; మూడవవాఁడు ముద్దపదండ నాథుఁడు, నాల్గవయతఁడు గుండపదండనాథుఁడు; ఐదవయతఁడు జైనమతావలంబకుఁడగు ఇరుగపదండనాయకుఁడు.

సాయణాచార్యునిఁ గూర్చి మాధవవిద్యారణ్యుల చరిత్ర మునందును, మాధవమంత్రినిఁ గూర్చి బుక్కరాయల కథాభాగ మునను విపులముగ వ్రాసియుంటిని. ఇంక మిగిలిన మువ్వరను గూర్చి తెలిసికొందము.

ముద్దపదండనాథుఁడు

మొదటి హరిహరుని తమ్ముఁడగు ముద్దప్పయు. నీ ముద్దప దండనాథుఁడు భిన్నపురుషులా? ఒక్కరా? యను సందియము గలుగుచున్నది. కాని, యిదమిత్థమని నిర్ణయింపఁదగు నాధార ములు లేవు. ఈతనిఁ గూర్చి రెండు శాసనములు గనఁబడుచు న్నవి. <sup>1</sup> అందు మొదటిశాసనమున నిట్లు సెప్పఁబడియున్నది. 'తొల్లి శ్రీరామచంద్రుఁడు దశరథుని యొద్దనుండి సుమంతునిఁ బడసినట్లు, హరిహరరాయలు బుక్కరాయలనుండి ముద్దప్పను బడ సెను. ముద్దప్ప రాజనీతివై శద్యమున శత్రురాజుల బంధించెను. హరిహరరాయలు రాజ్యభారమంతయు నీ మంత్రిసత్తమునిపై నిలిపి, తాను విష్ణుమూర్తివలె సుఖముండెను.' రెండవ శాసనమున

వ్రాయఁబడిన విషయములలోఁ గొన్నిటి నిటఁ బేర్కొందును. 'చంద్రవంశమునఁ బేరుగన్న బుక్కరాయలు జనించెను. అతఁడు విశాలరాజ్యమును, బ్రసిద్ధిఁగన్న ముద్దపదండనాయకునిఁ బడసెను. ముద్దప్ప మంత్రి యశాగంధరాయణుని మించిన ప్రజ్ఞశాలి. ప్రజలను బిడ్డలవోలెఁ గాపాడినవాఁడు.' ఈ మంత్రిసత్తముఁ దొక యగ్రహారముఁ గట్టించి, దానికి 'ముద్దపదండనాయక పుర' మని పేరుఁ బెట్టి, బ్రాహ్మణులకు దాన మొసఁగెను.

గుండపదండనాథుఁడు

ఈతని పరాక్రమాతిశయమును దెలుపు శాసనము బేలూరిలోని కేశవస్వామి గుడియందుఁ గలదు. ఆ శాసనము క్రీ. శ. 1397 వ సంవత్సరమున వ్రాయఁబడినట్లు తెలియుచున్నది. అందిట్లు తెలుపఁబడియున్నది. 'గుండపదండనాథుఁ డనేక దేశములు జయించెను. తురుష్క వీరులను బెక్కురను జయించి, బంధించెను. మెడలు విఱచి, రెండు పులులను జంపెను.' ఈతఁడు జయించిన దేశములందు విజయాంకముగ శతకుంభాలంకృత జయస్తంభముల నాటించెను.

ఇరుగపదండనాయకుఁడు

హరిహర రాయలకడ హింమామంత్రులే గాక, జైనమంత్రులుగూడ నుండిరి. విద్యానగరమందున్న యొక జైన దేవాలయమునందలి ధ్వజస్తంభమునఁ జెక్కఁబడిన శాసనమునుబట్టి చూడ హరిహర రాయలకడఁ బై చదండనాయకుఁ డుండెనని తెలియుచున్నది. ఈతఁడు జైన మతస్థుఁడు. ఈతని కుమారుఁడే యిరుగపదండనాయకుఁడు. ఈతఁడు హరిహర రాయలకడ మంత్రిగను, సేనానాయకుఁడుగను నుండి, 'మహాప్రధాన', 'రాజప్రతిపాలక' బిరుదములఁ బొందెను.

నని యొక శాసనమువలనఁ దెలియుచున్నది.<sup>1</sup> ఈతఁడు మహా కవియునై యుండి, ‘‘నానార్థరత్నమాల’’ యను నిఘంటువును రచించెను.<sup>2</sup> విజయనగరమున నీతఁడు ‘గానిగిత్తి’ యను పేరుగల జైన దేవాలయము గట్టించెను.<sup>3</sup>

### రాజ్యవ్యాప్తి

హరిహర రాయలు విద్యానగరమును బాలించుచుండ, నాతని కుమారులలో నొక్కరుఁడగు మొదటి దేవరాయలు యవరాజుగ నుండి, యుదయగిరి రాజ్యమును బాలించుచుండెనని తెలియుచున్నది.<sup>4</sup> హరిహరుని కాలమున మహమ్మదీయులు ఆదవాని దుర్గ ప్రాంతమునఁ జేరి, దానిని స్వాధీనముచేసికొనఁ బ్రయత్నించిరి. ఆ సమయమున హరిహరుని సోదరుఁడైన మల్లినాథుని పుత్తుఁడగు చెన్నప్ప మహమ్మదీయుల నోడించి, యా దుర్గమును హరిహరుని కిచ్చెనని తెలియుచున్నది.<sup>5</sup> హరిహరరాయల తనూభవులలో నొక్కరుఁడగు విరూపాక్షరాయలు తుండిర, చోళ, పాండ్య రాజ్యముల జయించి, వానిని దన తండ్రికొసఁగి, యా రాజ్యముల కాతఁడే రాజప్రతినిధిగా నుండెనని యలంపూడి శాసనమువలనఁ దెల్లమగుచున్నది.<sup>6</sup> ఈతని శాసనములు తెలుఁగు దేశముననేకాక ధార్వాడ, కాంచీనగరము, చెంగలుపట్టు, తిరుచునాపల్లి మొదలగు ప్రదేశములందును గనఁబడుచున్నవి. పై వివరింపఁబడిన శాసనాధారములను బట్టి విజయనగరరాజ్యము హరిహరరాయల కాలమున నుత్తరమునఁ గృష్ణానదివరకును, దక్షిణమునఁ బాండ్యదేశము

1. Epigraphical Report, 1923, Page 116

2. ‘ఇతి జగదుప కారుణ్య ఇరుగపదండనాథ రచితాయామ్,  
అవ్యయపద కాణ్ణ’కైయం పూణ్ణో నానార్థరత్నమాలాయామ్.’

3. South Indian Inscriptions Vol. I. Page 156

4. Indian Antiquary, Vol. XXXVIII, Page 91 and  
Nellore Inscriptions, Kg. 23

5. Epigraphia Carnatica Vol. XII, Kg. 43; Forgotten  
Empire, Pages 50-51

6. Epigraphia Indica, Vol. III, Pages, 224-230

వఱకును, బూర్వపశ్చిమ సముద్రములవఱకును వ్యాపించియుండెనని విశదమగుచున్నది.

రెడ్డిరాజులతోడి మైత్రి

క్రీ. శ. 1383 మొదలు క్రీ. శ. 1400 వఱకుఁ గొండవీటి రాజ్యమును బాలించిన కుమారగిరి భూపాలుఁడు, క్రీ. శ. 1386 మొదలు క్రీ. శ. 1410 వఱకు రాజమహేంద్రవర రాజ్యమును బాలించిన కాటయవేమభూపాలుఁడును విజయనగరాధీశ్వరుఁడగు రెండవ హరిహరరాయలకు సమకాలీనులు. వీరికిని, విజయనగరాధీశ్వరునకును గల సంబంధబాంధవ్యములను గూర్చి ముచ్చటించుటకు ముందు వీరి చరిత్రములఁగూర్చి యించుక వ్రాయుదును.

కుమారగిరిభూపాలుఁడు

అనపోతనాయని మరణానంతర మాతని కుమారుఁడైన కుమారగిరిరెడ్డి రాజ్యమునకు వచ్చెను. ఈతనికి వసంతోత్సవములన్నఁ బ్రీతి; రాజ్యవ్యవహారములన్న నేవగింపు. ప్రజ్ఞావంతుఁడు గాఁడు. కాని, సాహిత్యపోషకుఁడు. సంస్కృతమున 'వసంతరాజీయ' మను నాట్యశాస్త్రమును రచించిన మేటి. వసంతోత్సవప్రియుఁడగుట వలన నీతనికి 'వసంతరా' జను బిరుదము గలదు. అవచి తిప్పయశెట్టియను నాతఁ డీతని మిత్రుఁడు. తిప్పయశెట్టి మిత్రుఁడే గాక, మంత్రియు, సుగంధ భాండాగారాధ్యక్షుఁడు నై యుండెను. వసంతరాజువలన నీతఁడైనలేని గౌరవము లందినవాఁడట!

హరిహరరాయలు విజయనగరమును బాలించుచుండ, నాతని తనూభవుఁడగు మొదటి దేవరాయలు యువరాజుగనుండి, యుదయగిరిరాజ్యమును బాలించుచుండెనని వ్రాసియుంటిని. దేవరాయలు రాజ్యరక్షణమునందుఁ బ్రమత్తుఁడైయున్న కుమారగిరి

భూపాలునిఁ గనిపెట్టి, తన రాష్ట్రముననున్న యాతని రాజ్యభాగములను గబళింపఁ బ్రయత్నించుచుండెను. ఇది యిట్లుండ - రాచకొండ, దేవరకొండ దుర్గాధీశ్వరులగు పద్మనాయకులును, శూరవర పట్టణాధీశ్వరులగు రాచవారును మఱియొకవంకఁ గుమారగిరి రెడ్డిరాజ్యము నాక్రమించుకొనఁ బ్రబల ప్రయత్నములు గావించుచుండిరి.

కాటయ వేమభూపాలుఁడు

ఈతఁడు గుమారగిరిభూపాలుని తోఁబుట్టువైన మల్లాంబిక పెనిమిటి. కొండవీటి రాజ్యమును శత్రురాజులు గబళింపనున్నతఱిఁ గాటయవేమారెడ్డి తన మఱిది ప్రమత్తతను గమనించి, రాజ్యము శత్రువులపాలఁబడకుండ వేయిగన్నులఁ గనిపెట్టి, కర్ణాటాధీశ్వరులతో మైత్రి గలిగియుండెను. తానే కొండవీటి రాజ్యమునకు మంత్రియు, సేనానియు నైయుండెను. ఈతఁడు శత్రుభీకరుడని పేరు గాంచిన వీరుఁడు. గుమారగిరిభూపాలుఁడు సకల రాజ్యభారమును వహింపఁజాలక, తన రాజ్యమునుండి తూర్పుదేశమును విడఁదీసి, తన మేనమఱిదియగు కాటయవేమారెడ్డి కొసఁగెను. ఆతఁడు రాజమహేంద్రవరము రాజధానిగ నా దేశమును బాలించుచుండెనని తొత్తరమూడి శాసనమువలనఁ దెలియుచున్నది. <sup>1</sup> కాటయవేమారెడ్డి కాళిదాస కవికృతనాటకత్రయమునకు విపులవ్యాఖ్య రచించెనందురు.

- 
1. “ఆసీ దమాత్యరత్నం కాటయ వేమప్రభు స్తస్య  
ఆతిసుర గురు భార్గవ మతిరతి భార్గవ విజయ విఖ్యాతిః.”  
“సింహాసనే నిధాయాసౌ కుమారగిరి భూవరం  
ఆతేజయన్మహాతేజా శ్రీకృష్ణ ఇవధర్మజం  
కుమారగిరి భూనాథో యస్మైవిక్రమ తోషితః  
ప్రౌఢాత్ ప్రాచీభువం రాజమహేంద్ర నగరీ ముఖాం.”



రెడ్డిరాజులతోడి బాంధవ్యము

హరిహర రాయలు సింహాసన మెక్కినది మొదలు తన సామ్రాజ్యమును దక్షిణహిందూస్థానమున విస్తరింపఁజేయవలెనని సంకల్పించి, యందులకుఁ బ్రతికూలముగనున్న హిందూరాజులను జయింపఁ దలపెట్టియుండెను. హరిహరుని కాలమున నోరుగల్లు రాజ్యమును సింగమనాయఁడు పాలించుచుండెను. ఆతఁడు హరిహరునకు సామంతుఁడుగ నుండెను. కాని, రెడ్డిరాజులు మాత్రము లోఁబడక, స్వతంత్రులుగ నుండిరి. కాటయవేమా రెడ్డి ప్రతిభాశాలియనియు, శౌర్యవంతుఁడనియు హరిహరుఁ డెఱుంగును. అతనితో బాంధవ్యముఁ జరిపినఁగాని, గజపతులను గెలువ శక్యముగాదని తలఁచి, తన కుమారి కయగు హరిహరాంబను గాటయవేమా రెడ్డి తనూభవుఁడగు కాటయప్రభునకిచ్చి, పరిణయముఁ గావించెను. 1

ఫిరోజ్ షాహ్ యుద్ధము - 1398

బహమనీసుల్తానగు నల్లాఉద్దీన్ కనిష్ఠపుత్రుఁడగు మహమూద్ షాహ్ క్రీ. శ. 1397-వ సంవత్సరమునఁ గాలధర్మము నొందెను. ఈతని మరణానంతరము సింహాసనమును గూర్చి దాయాదులలో వివాదములు జరిగెను. మహమూదు కుమారు లిరువురును గ్రమముగా సింహాసనాసీనులైరి. కాని, కొలఁది కాలములోనే పదచ్యుతులైరి. చివరకు, మహమూదు సోదరుఁడైన దావూద్ ఖానుని కుమారుఁడైన ఫిరోజ్ షాహ్ క్రీ. శ. 1397-వ సంవత్సరము నవంబరు నెల 15-వ తేదీని సింహాసన మెక్కెను.

ఫిరోజ్ షాహ్ కాలమున బహమనీరాజ్యము మహావైభవమున నుండెను. ఈతఁడు 'భీమా' నదియొడ్డున నొక నగరమును గట్టించి, దానికి 'ఫిరోజ్ బాద్' అని పేరుపెట్టెను.

క్రీ. శ. 1398-వ సంవత్సరమున బహమనీసుల్తానగు ఫిరోజ్ షాహాకును విజయనగర రాజునకును యుద్ధము జరిగెననియు, నా విజయనగరరాజు దేవరాయలనియు ఫెరిస్తా వ్రాసియున్నాఁడు. కాని, శాసనాధారమువలన నా కాలమున విజయనగర పరిపాలకుఁడుగా నున్నవాఁడు రెండవ హరిహరరాయలుగాని దేవరాయలు కాఁడని స్పష్టమగుచున్నది. ఇక యుద్ధ విషయములివి.

† “బహమనీరాజ్యము నిమిత్తమై కులబరుగీ (గుల్ బర్గా) పట్టణములో దాయాదులకు వివాదములు జరిగి, కొందఱు సుల్తానులు చంపఁబడి, తుదకు ఫెరోజ్ షాహా సుల్తానయ్యెను. ఇట్లు గుల్బర్గాలోఁ గల్గిరియులు జరుగుటచూచి, హరిహరరాయ లదియే మంగిసమయము గదాయని యెంచి, రాయచూరు, ముద్గలు దుర్గములను స్వాధీనపఱచుకొనుటకుఁ బుత్రసమేతుఁడై వెడలెను. అప్పుడు ఫెరోజ్ షాహాకూడ నాతని నెదుర్కొనవచ్చెను. వర్షా కాలమైనందునఁ గృష్ణానది నిండి ప్రవహించుచుండెను. దాని కుత్తరమునఁ దురుష్కసైన్యమును, దక్షిణమున రాయలసైన్యములును విడిసియుండెను. కాని, రాయలసైన్యములఁ జూచి ఫెరోజ్ భయపడి, చేయుకర్తవ్యంబెద్దియని చింతించి, యాతఁడు తన సేనానాయకుల నందఱినిఁ బిలిపించి, యాలోచించెను. కాని, వారును దగిన యాలోచనయేమియుఁ జెప్పలేకపోయిరి. సుల్తాన్ చిన్నవోయెను. అంత నాతనియొద్దనున్న యొక కాజీ (మతగురువు) తాను మాయోపాయముచేసి రాయలనుగాని, యాతని కుమారునిఁగాని చంపివచ్చెదనని చెప్పి, కొందఱుజనులతో సన్నాసివేషము ధరించి, నదినిదాఁటి, పదిమైళ్ళవఱకు సముద్రమువలెఁ బ్రసరించియున్న

† ఈ యుద్ధమును గుఱించి ఫెరిస్తాననుసరించి ‘మహమ్మదీయ మహాయుగ’ మను గ్రంథముతో వర్ణించిన యంశములే యిందుఁ జొందుపఱుపఁబడినవి.

పై న్యములోనున్న రాజపుత్తుని శిబిరము ప్రవేశించెను. అచ్చట నున్న బోగముదానిమీఁద వలపు పుట్టినట్లు నటించి, తన సంగీత మువలన దానిని మెప్పించియు, దాని పాదములకు మ్రొక్కి బ్రతి మాలుకొనియు, తన యుద్దేశము దానికిఁ దెలుపక, దాని మేళ ములోఁజేరి, యది రాజపుత్తునియొద్దకు నాట్యమునకుఁ బోయి నపుడు మేళమువానివలెఁ దానును, మఱియొకఁడును గలిసి, వెంటఁ గత్తులు తీసికొనివెళ్ళి, నాట్యకాలమందు మోసముచే రాజ పుత్తునిఁ జంపిరి. అంత శిబిరమునందుఁ గల్లోలము కలిగి, చీకటి రాత్రియగుటచే శత్రువు వచ్చి మీఁదఁబడి యందఱిని నఱకుచున్నాఁ డని తలఁచి, హిందూపై న్యమంతయుఁ జెల్లాచెదరయ్యెను. ఈ సంధి కనిపెట్టి ఫెరోజ్ షాహా నది దాఁటినచ్చి, రాయల పై న్యముల వెంటఁదఱిమెను. రాయలు విజయనగరమునకుఁ బాఱిపోయెను. ఫెరోజ్ షాహాకుఁ దమ్ముఁడును, తరువాత సుల్తాన్ అయినవాఁడును నగు అహమ్మదనువాఁడు కొంత దేశమును బాడుచేసి, కొందఱు జనులను జెఱఁబెట్టెను. కొంత ధనమిచ్చి రాయలు వారిని విడిపిం చెను. పూర్వమువలెనే యెవరి రాజ్యపుఁ బొలిమేరలు వారికుండ వలసినదని సంధి చేసికొనిరి.”

ఫెరిస్తా వ్రాసిన యీ వ్రాతలను బట్టిచూడ ఫిరోజ్ షాహాకు నీ యుద్ధమువలన సంపూర్ణ విజయము గలుగ లేదనియు, నట్లు గలిగి యుండినచో నిట్టి సంధి నియమమున కవకాశ ముండియుండదనియుఁ దెల్లమగుచున్నది.

రెండవ హరిహర రాయలు క్రీ. శ. 1404 లో ఆగస్టు 31-వ దినమున స్వర్గస్థుఁడయ్యెనని తెలియుచున్నది. మఱియొక శాసనమున నీతఁడు క్రీ. శ. 1404 లో సెప్టెంబరు 2-వ దినమునఁ గీర్తి శేషుఁడై నట్లు గన్పట్టుచున్నది.<sup>1</sup> సూర్యుల్ పండితుఁడు హరిహర రాయలు

క్రీ. శ. 1399 లో మరణించెనని వ్రాసెను. కాని, యది విశ్వసనీయము కాదు.

## మొదటి దేవరాయలు

రెండవ హరిహర రాయలు మరణించిన పిదప, నాతని తనయు లగు దేవరాయలకును, విరూపాక్షరాయలకును రాజ్యమును గూర్చి వివాదము గలిగెను. ఆ పోరాటము రెండేడులు జరిగిన మీఁదట, దేవరాయలు విజయమునంది క్రీ. శ. 1406-వ సంవత్సరము నవంబరు 5-న తేది శుక్రవారమునాఁడు సింహాసనమధిష్ఠించెను.<sup>1</sup>

### మంత్రులు

దేవరాయలకడ లక్కన మంత్రియను సచివుఁడుండెను. అతనికి 'లక్ష్మీధరుఁ'డను నామాంతరము గలదు. లక్ష్మీధరుఁడు మాధవ సాయణుల సోదరియైన సింగాంబ కొడుకు. రాజద్రోహులు కొందఱొకనాఁడు దేవరాయలఁ జంప నాయుధపాణులై, కోట గుమ్మము కడఁ గాచియుండిరట! లక్ష్మీధరుఁడా సంగతిఁ దెలిసికొని, యుపాయమున వారినిఁ బట్టి, చంపి, యేలిక ప్రాణములు గాపాడెనట! ఆ మంత్రిన త్తముని యద్వితీయరాజభక్తి కిదియే నిదర్శనము. లక్కన మంత్రి, నూల్యవంత పర్వతశ్రేణులయందలి గుహలో గణపతి విగ్రహమును బ్రతిష్ఠించెనని తెలియుచున్నది.<sup>2</sup>

వెన్నెలకంటి - జన్నయ మంత్రియు, నాతని తనయుఁడగు సిద్ధన మంత్రియు దేవరాయలకడ మంత్రులుగా నుండినట్లు జక్కన కవి ప్రణీతమైన విక్రమార్క చరిత్రమునందలి క్రింది పద్యములవలనఁ దెలియుచున్నది.

1. Prof. Kielhorn's Southern List No. 480.

2. Asiatic Researches, Vol. XX - Page 31

“విమలవర్తనమున వేదశాస్త్రపురాణ  
 వాక్యార్థ సరణికి వన్నె పెట్టఁ,  
 బరను హృద్యంబైన పద్య శతంబున  
 దేవకీతనయు విధేయుఁ జేసె,  
 రసికత్వమున దేవరాయ మహారాజ  
 కరుణాకటాక్ష వీక్షణముఁ గాంచె,  
 కర్ణాటకటకము కలయంగ మెచ్చంగఁ  
 గడఁక విద్యాప్రాధి ఘనతకెక్క,  
 గురులఁ బోషించె, సత్కవీశ్వరులమంచె,  
 బ్రజలఁ బాలించె, భాగ్యసంపదవహించె,  
 హరితముని ముఖ్యవంశ రత్నాకరేంద్ర  
 చంద్రుఁడై యొప్పు సిద్ధయజ్ఞమంత్రి.”  
 “దేవరాయ మహారాయ ధీ విధేయ  
 మంత్రి వల్లభ చామనామాత్యదత్త  
 చామరచ్ఛత్ర భూషాది సకల భాగ్య  
 చిహ్నములనొప్పి జన్నయసిద్ధమంత్రి.”

రాజ్యభాగములు : ప్రతినిధులు

అరగడ రాజ్యమునకు విట్టన్నదండనాయకుఁడును, ముళు  
 వాయి రాజ్యమునకు నాగన్నదండనాయకుఁడును,<sup>1</sup> గోవెగుత్తి  
 రాజ్యమునకు విరుపన్నదండనాయకుఁడును, <sup>2</sup> బరకూరు రాజ్యము  
 నకు శంకర దేవయొడయరును, <sup>3</sup> జంద్రగుత్తి రాజ్యమునకు బాచప్ప  
 దండనాయకుని యనుజుఁడైన మల్లప్పయొడయరును ప్రతినిధులుగ  
 నుండిరి. భవానీ నది విట్టల్ దుర్గప్రాంతములను రాజతనూభవులైన  
 హరిహరరాయయొడయరును, వీరమల్లనయొడయరును బాలించు  
 చుండిరి.<sup>4</sup> ఉదయగిరి రాజ్యమును దేవరాయల పుత్తులలో నొక్క  
 రుఁడగు రామచంద్రరాయలు పాలించుచుండెను.

1. Epigraphia Carnatica; Vol. X. M. 7
2. Epigraphia Carnatica, Vol. VII. S. K. 37
3. Epigraphia Carnatica, Vol, VII. S. K. 288
4. A. S. R. 1907-08. Page, 246

రాయల మహత్కార్యము

ప్రజలకు మహోపకార మొనర్చిన సంగమవంశ రాజులలో దేవరాయ లగ్రగణ్యుఁడు. రాయలు సింహాసన మధిష్ఠించినతోడనే యనేక ప్రాకారములను, బురుజులను గట్టించి, విద్యానగరమునకు నూతన శోభ గలిగించెను. తరువాత, నా పుటభేదనమున మారి మసఁగియున్న జలాభావ సమస్యను బరిష్కరింప నాతఁడు నడుము కట్టెను. వెంటనే విద్యానగరమునకుఁ బండ్రెండు మైళ్ళ దూరమునఁ దుంగభద్రాద్రావంతికి నానకట్టఁ గట్టించి, యందలి పవిత్రోదకముల నొకకుల్యమూలమునఁ బట్టణములోనికిఁ బ్రవహింపఁజేసెను. దాన నా పట్టణము జలసమృద్ధమై యొప్పెను. ఇంకఁ జెప్పవలసినదేమి! ఎటు చూచినను నుద్యానవనములే! ఎటుగాంచినను నికుంజపుంజములే! ఎటు వీక్షించినను ద్రాక్షగుళుచ్ఛములే! వేయేల? సర్వం సహ సర్వసస్యాధ్యయై యెసలారెనన్న నతిశయోక్తిగానేరదు. ఆ కాలువ నేటికిని జెక్కుచెదరకయున్నది. దాని నిర్మాణ విధాన మప్రతిమానము; ఆశ్చర్య జనకము. ఆనకట్టను గట్టించి, కాలువను ద్రవ్వించుటవలన దేవరాయలకు బొక్కసమునుండి ధనమెంత వ్యయమైనను, నాతనికి సంవత్సరమునకుఁ బండ్రెండు లక్షలా కాలువవలన నాదాయముండెడిదట!

## యుద్ధములు

ఫెరిస్తా వ్రాతలను బట్టిచూడ బహమనీ రాజ్యపు సుల్తానైన ఫెరోజ్ షాహును, విద్యానగరాధీశ్వరుడైన మొదటి దేవరాయలకును ముమ్మాఱు యుద్ధము జరిగినట్లు తెలియుచున్నది. ఆ యుద్ధ విషయము లెంతవఱకు విశ్వసనీయములో పరిశీలింతము.



మొదటి యుద్ధము : 1406

బహమనీ రాజ్యమునకుఁ జేరిన ముదిగల్లుపట్టణమున నొక కాఁపుపడుచు గలదు. ఆ చిన్నది చక్కఁదనాల చుక్క. ఒక బ్రాహ్మణుఁడు సంగీతసాహిత్యాది విద్యలను నేర్ప, నా కన్యక యత్యల్ప కాలమున సకల విద్యల నేర్చి, యద్వితీయ పాండితీగరిమ నొప్పారెను. ఒకనాఁ డా పాఱుఁడు విజయనగరాధీశ్వరుని కడ కేఁగి, యా బాలిక వైదుష్యమును, సౌందర్యమును నాతనికి వర్ణించి చెప్పెను. భూమిశుఁ డా యువతినిఁ బరిణయమాడఁ దలఁచెను. స్వాతంత్ర్యాభిలాషిణి యగు నక్కాఁపుపడుచు శుద్ధాంతమున బంధింపఁబడియుండుట కొల్లక, రాజును వివాహమాడఁ దిరస్కరించెను. కాని, కామాంధుఁడైన యా రాజు బలవంతముగ నా కన్నియను వివాహమాడ నిశ్చయించి, సైన్యసమేతుఁడై ముదిగల్లు చేరెను. రాజు రాక విని, యందలి జనులు భీతిల్లి పలాయనమైరి. కాఁపుపడుచును బౌరులవెంటఁ బోయెను. తన కోర్కీ ఫలింపమికి రాజు చింతించి, నగరముప్రవేశించి, యందలి సంపదలను గొల్ల గొనిపోయెను. ఈ సమాచారము బహమనీరాజ్య పాలకుఁడైన షేరోజ్ షాహకుఁ దెలిసెను. ఆతఁ డత్యంత కోపావిష్టుఁడై సైన్యమును గొనిపోయి యుద్ధమున రాయల నోడించెను. రాయలు పరాజితుఁడై విజయనగరముఁ జేరెను. వెన్నంటిచనిన సుల్తాను విద్యానగర బహిఃప్రకారమును స్వాధీనపఱచుకొని, తన చేతికి గొప్పగాయము తగిలిన కారణమున రాయలతో యుద్ధమునకుఁ దలపడక, నాలుగు నెలలకాల మాతఁడు సైన్యముతో విద్యానగర బాహ్యసీమను గాచియుండెను. దేవరాయలును బురమునుండి వెలువడఁడయ్యెను. అటఁ గా పుండిన సుల్తాను సైనికులలోఁ గొందఱు పయనమై బంకాపురమున కేఁగి, దానిని స్వాధీనపఱచుకొని, యటు వదివేల హిందువులను జేఱఁబట్టి తెచ్చిరి. అది కారణముగ రాయలు విధిలేక, షేరోజ్ షాహతో సంధిఁ జేసికొని, తనకూఁతును

నాతనికిచ్చి మహావైభవమునఁ బెండిలిఁ గావించెను. కాని, వైవాహిక సమయమున నుభయులలో ద్వేషభావములు దలలెత్తెను.

ఇఁక నీ యుద్ధవిషయము లెంతవఱకు సత్యములో చర్చింప వలసియున్నది. నిజముగా విద్యానగరాధీశ్వరుఁడు దన కూతును సుల్తానునకిచ్చి వివాహము గావించియుండినచో మిగిలిన చరిత్ర కారులేల తమ గ్రంథములయం దీ విషయమును బేర్కొని యుండరు? పారసీక దేశపుఁ దురుష్క రాయబారియగు అబ్దుర్ రజాక్ విజయనగరమునకు క్రీ. శ. 1443-వ వత్సరమున వచ్చెను. ఫెరిస్తా వ్రాతప్రకార మీ వివాహము జరిగి యప్పటికి ముప్పదియాఱు వత్సరములై యుండును. రజాక్ తన గ్రంథమున విద్యానగరమును గూర్చిన విషయముల నెన్నిటిలో వ్రాసెను గాని, యీ వివాహ విషయమును మాత్రము సూచించి యుండలేదు. నిజముగా నిది జరిగియున్నచో, విషయజాలమును సేకరించి, పూసగుచ్చినట్లన్నిటిని వ్రాసిన యా రాయబారి దీనినేల వ్రాయక విడిచియుండును? ఈ కాలమునకుఁ దరువాత నూతేండ్రకుఁ బుట్టిన పోర్చుగీసు చరిత్రకారులయిన 'పెయిస్', 'ననిస్'-అను వారలు సహిత మీ విషయమును దాము రచించిన విద్యానగర చరిత్రమునందు వ్రాసియుండరైరి. ఏ చరిత్రకారునకును గోచరింపని యీ వివాహవిషయ మా కాలమునకు రెండువందల యేండ్ల తరువాత జనించిన ఫెరిస్తాకు మాత్రమెట్లు గోచరించెనో తెలియకున్నది.

రెండవ యుద్ధము : 1419

ఆదవానికి నీశాన్యమున డెబ్బదిమైళ్ళ దూరమున పానుగల్లు దుర్గము గలదు. దానిని ముట్టడింప ఫెరోజ్ షాహ క్రీ. శ. 1417-వ సంవత్సరమున బయలుదేరిపోయెను. కాని, రెండు సంవత్సరములు ప్రయత్నించినను బ్రయోజనము లేకపోయెను. ఆ సమయమును గనిపెట్టి విద్యానగరాధీశ్వరుఁడగు దేవరాయలు ఫెరోజ్ షాహపై దండెత్తిపోయెను. ఉభయులకును ఘోరయుద్ధము జరిగెను. సుల్తాను తప్పించుకొనిపోవుటయే దుస్తరమయ్యెను. హిందువులు ఫెరోజ్

షాహాను వెంబడించిపోయి, పట్టణముఁ బ్రవేశించి, జనుల ననేక విధముల బాధించిరి. సుల్తా నా విపత్తును భరింప లేక మనోవ్యాధిచేఁ గ్రీ. శ. 1422-వ వత్సరమునఁ బరలోక గతుఁడయ్యెను.

మూఁడవ యుద్ధము : 1422

ఫెరోజ్ షాహా మరణించినపిదప నాతని తమ్ముఁడైన యహమ్మద్ షాహా సుల్తానయ్యెను. వెంటనే, యాతఁడు సైన్యమును గూర్చుకొని, దేవరాయలతో యుద్ధము చేయఁబోయెను. ఇరువుర కును యుద్ధము జరిగెను. ఆ యుద్ధమున రాయలు దురుష్కలకుఁ జిక్కెనట. మహమ్మదీయులు దేవరాయల శిరముపైఁ గట్టెల మోపుంచి, కొంతదూరము మోయించి, విడిచిపెట్టిరట. ఒక నాఁడు, హిందువు లొంటరిపాటుననున్న సుల్తానును గాంచి, తఱిమి పట్టుకొనఁబోవ నాతఁడు తప్పించుకొనిపోయెనట. తుదకు దేవరాయ లోడిపోయి, యహమ్మద్ షాహాతో సంధిఁ జేసికొనెనట, ఇవియన్నియు ఫెరిస్తా వ్రాతలు.

మొదటి దేవరాయలు క్రీ. శ. 1422-వ వత్సరమున మరణించినట్లు తెలియుచున్నది. †

## రెండవ (విజయ) బుక్కరాయలు

దేవరాయలకు విజయరాయలు, రామచంద్రరాయలు నను నిరువురు కొడుకులు గలరని కొందఱును, హరిహర యొడయరు, విజయరాయలు, వీరమల్లన యను మువ్వరు కొడుకులు గలరని మఱికొందఱును నుడివిరి. హరిహర రాయ యొడయరును, వీరమల్లన యొడయరును భవానీనదీ విట్టల్ దుర్గప్రాంతములను బాలించుచుండి రనియు, రామచంద్రరాయ లుదయగిరిరాజ్యమును బాలించుచుండెననియు వ్రాసియుంటిని. కాని, తండ్రి జీవించియుండఁగా, విజయరాయలు యవరాజుగ నుండెనని తెలియుచున్నది. <sup>1</sup> విజయరాయ

† Epigraphia Carnatica, Vol IV. Gr. 24

1. Epigraphia Carnatica, Vol. X Introduction, Page 35

లకు విజయబుక్కరాయలను నామాంతరముగలదు. దేవరాయలు మరణింపఁగనే యవరాజుగనున్న విజయబుక్కరాయలు సింహాసనాసీనుడై, యొక్కవత్సరముమాత్రము పరిపాలించి, మరణించెను. న్యూనిజ్ విజయబుక్కరాయ లాత్రేడులకాలము రాజ్యమును బాలించెనని వ్రాసిన వ్రాత నిరాధారము.

విజయబుక్కరాయల పరిపాలనాకాలమున నెన్నఁదగిన విశేషములు లేకపోయినను నొక్కటిమాత్రము గమనింపఁదగియున్నది. రాజకీయోద్యోగులలోఁ బ్రబలియున్న లంచగొండితనము నీ భూపాలుఁడు తన మంత్రిపుంగవులైన యప్పన్న, నాగరసయ్యుడయరుల సాయమున రూపుమాపెను. <sup>1</sup> దాన, ప్రజలకు టేమము గలిగెను.

## రెండవ (ప్రౌఢ) దేవరాయలు

విజయబుక్కరాయలకు దేవరాయలు, పర్వతరాయలు, ప్రతాపదేవరాయలు నను మువ్వురు కొడుకులును, హరిహరాంబయను కూతురును గలరు. హరిహరాంబను సాళువవంశ సంజాతుఁడగు తిప్పరాజునకిచ్చి వివాహము చేసెను.

విజయరాయలు మరణించినపిదప నాతని తనయుఁడగు దేవరాయలు సింహాసన ములంకరించెను. దేవరాయలకు 'ప్రౌఢ దేవరాయ'లను వ్యవహారనామము గలదు. ఈతనికి ఇమ్మడి దేవరాయలనియుఁ బ్రతాపదేవరాయలనియు, గజబెంటదేవరాయలనియు నామాంతరములు గలవు. 'గజబెంట' యన నేనుఁగు వేట. ప్రౌఢ దేవరాయలకు నేనుఁగువేటయం దెక్కువ మక్కువగల కారణమున నాతనికి గజబెంట దేవరాయలను నామము సిద్ధించినది. సంగమ వంశపువారిలో నింతటి పేరు ప్రతిష్ఠలు గడించిన చక్రవర్తి మఱి యొక్కరుఁడు లేడు. ఈతఁడు జైనమతాభిలాషి. ఇందులకుఁ

దార్శానిముగ నీతఁడు విజయనగర వీధులలో నొక దానియందొక జైనాగారమును నిర్మించి, యందొక శాసనమును జెక్కించెను. ఆ శాసనాధారమువలన నీ చక్రవర్తికి 'రాజాధిరాజపరమేశ్వర' బిరుదమున్నట్లు దెలియుచున్నది.

రాజ్యాభిగములు : ప్రతినిధులు

అరగడరాజ్యమునకు శ్రీగిరినాథుఁడును, గోవగుత్తి రాజ్యమునకుఁ ద్ర్యంబక దేవుఁడును, బిదప హండియరాయలును, మంగులూరు రాజ్యమునకు నాగన్నయొడయరును, బరకూరు రాజ్యమునకుఁ జందరస, నరసింహ యొడయరులును, తేరకమాంచి (తేరకనంబి) రాజ్యమునకుఁ బర్వతరాయలును, నిప్పటి యుత్తరార్కాడు జిల్లా భాగమునకుఁ బ్రతాపదేవరాయలును ప్రతినిధులుగానుండి, పాలించుచుండిరి.

మంత్రులు

ప్రాథమిక దేవరాయలకడఁ జామనామాత్యుఁడును, సింగనదండనాయకుఁడును, లక్ష్మణదండనాయకుఁడును మంత్రులుగ నుండిరి. వారిలో లక్ష్మణదండనాయకుఁ డఖండ విక్రమోపేతుఁడు; ప్రభుభక్తిపరాయణుఁడు; రాజనీతివిశారదుఁడు.<sup>1</sup> ఈ మంత్రుల సత్తముఁడు రాజగంభీర రాజ్యమునకుఁ బ్రతినిధిగ నుండి, 'దక్షిణసముద్రాధీశ్వరుఁ' డను బిరుదము నార్జించెను. ఈతఁడు సింహళద్వీపమువఱకును సముద్రయాన మొనర్చెను.<sup>2</sup>

పరిపాలన విశేషములు

దేవరాయలు సింహాసనాసీనుఁడైన పిదప, నాతని దృష్టి రైతులవంకకుఁ బాతెను. రైతు రాజ్యమునకుఁ బునాదియనియు, రైతుబాగు రాజ్యంపుబాగనియుఁ దలఁచి, వ్యవసాయాభివృద్ధికై సదుపాయములఁ గలిగింపఁదొడఁగెను. రెండవ హరిహరరాయలచేఁ గట్టింపఁబడిన 'హరిద్రా' యను నానకట్టను జక్కఁ జేయింప

1. Epigraphical Collections for 1901, No. 128

2. Annual Report on Epigraphy, Page 58

మంత్రుల నాజ్ఞాపించెను. రాజునాజ్ఞఁ దలఁదాల్చి. చామనా మాత్యుఁ డా పనికిఁ గంకణము గట్టుకొనెను. తరువాత సామ్రాజ్యాభివృద్ధికి మూలకందములైన <sup>1</sup> సప్తాంగములలోఁ బ్రధానములైన కోశ, దుర్గ, బలములను బలపఱుపఁబూనెను. అందులకై యాతఁడసంఖ్యాక ధనమును బ్రోగుచేయ సంకల్పించెను. కాని, యాతనికిఁ దురుష్కలతోడను, గజపతులతోడను ఘటిల్లిన యుద్ధములవలన మితిలేని ధనము వ్యయమయ్యెను. ఎంత వ్యయమైనను నాతని ధనాగారమున ననర్థములైన రత్నములుగాక, యెనుబది యైదుకోట్ల వరహాలుండెనట. క్వీలక్, సిలోక్, పిలికట్, పెగో, టెనాసీరమ్ మొదలగు దేశముల రాజు లీ చక్రవర్తికిఁ గప్పములు చెల్లించుచుండిన కారణమున నింత ధన మీతఁడు సేకూర్పఁగలిగెనని 'ననిజ్' అను చరిత్రకారుఁడు వ్రాసియున్నాడు.<sup>2</sup> దేవరాయలచేఁ బ్రచురింపఁబడిన రాగి నాణెములపై నొకప్రక్క నేనుఁగును, రెండవవైపు రాయగజగండభేరుండ యను చిత్రమును జెక్కఁబడియున్నవి.<sup>3</sup> ఈతనికాలమున విజయనగరసామ్రాజ్యమున నేడులక్షల సైన్యముండెనని తెలియుచున్నది. అసంఖ్యాక సైన్యమును బోషించుచు, బ్రత్యర్థి బృందమును బ్రతిఘటించుచు, నంతటి ధనమును గూడఁబెట్టుట శ్లాఘాపాత్రము. విజయనగర సామ్రాజ్యమునఁ బొటకరించిన కన్యాశుల్కాంకురము లీచక్రవర్తి కాలమున మొగ్గదొడుఁగ నారంభించి, సంఘమునకుఁ జేటుమూడు స్థితిగలిగెను. అట్టి సాంఘికదురాచారమును రూపుమాప దేవరాయలు వివాహములపైఁ బన్నువిధింప నది కొంతవఱకు నశించెను.

సామ్రాజ్య వైభవము : పర్ణనము - 1443

ప్రౌఢదేవరాయలకాలమున విద్యానగరసామ్రాజ్య వైభవమింతయని వర్ణింపనలవికాదు. అపారవైభవోపేతసామ్రాజ్యమగుట వలననే - పారసీక దేశపుఁ జక్రవర్తియగు 'షాహరుఖ్' అను

1. స్వామి, అమాత్యుఁడు, సుహృత్తు, కోశము, రాష్ట్రము, దుర్గము, బలము.

2. Forgotten Empire, Page 302

3. Indian Antiquary, Vol. XX, Page 303

నాతఁడు 'అబ్దుల్ రజాక్' అనువానిని, పోర్చుగల్ దేశపు రాజు 'నికోలో డెయి - కోంటి' అను నాతనిని దేవరాయలకడకు రాయ బారులుగ నంపిరి. వారిలో నబ్దుల్ రజాక్ విజయనగరమును స్వయముగ వీక్షించి వర్ణించిన విషయము లిటఁ బొందుపఱచుచున్నాను. ఈ విషయములవలన నా సామ్రాజ్యవైభవము వెల్లడి కాఁగలదు.

'క్రీ. శ. 1443-వ సంవత్సర చైత్రమాసాంతమున విజయనగరపట్టణమును జేరితిని. నారాక విని, సార్వభౌముఁడు, స్వాగత మిచ్చుటకై తగిన పరివారమును నెదురుగ సన్నాహముఁ బంపెను. వారు నన్ను సముచితరీతిని గౌరవించి, చక్కని యొక సౌధము నకుఁ గొంపోయి విడియించిరి.

'విజయనగర మేలు నృపాలుఁ డసాధారణ బలదర్పితుఁడు. అతని సామ్రాజ్యము సింహశద్విప్రప్రాంతములనుండి కలబరిగెరాజ్య ప్రాంతమువఱకు వ్యాపించి, యెటుచూచిన వేయియామడల దూరమున్నట్లున్నది. అతని రాజ్యమునకుఁ బూర్వపశ్చిమ దిశలందు సముద్రములే యెల్లలు. దేశమంతయుఁ జక్కఁగ సాగుచేయఁబడుచున్న కనులపండువైన భూములతో నొప్పారు చున్నది. ఈక్షాపాలుని రాజ్యమందు దేశదేశాంతర నగరములతో సముద్రవ్యాపారము చేయు ప్రసిద్ధములైన రేవు పట్టణములు మూఁడువందలు గలవట. నగరమం దెచ్చటఁజూచినను రాక్షసులవలెను, గొండలవలెను భయంకరములైన యేనుఁగులు వేలకొలంది గాన్పించుచుండును. ఈ రాజుసైన్యమునందుఁ గాల్బలము పదునొకండు లక్షలు గలదు. ఈ దేశీయులు తమ యేలికను 'రాయ' లని పిలుతురు. హిందూస్థానమం దెచ్చట నీ రాయలంతటి బలదర్ప సంపన్నుఁడగు భూపాలుఁ డింకొకఁడు లేడని విందుము. ఇచ్చటి ప్రజలలో నందఱి కంటె బ్రాహ్మణులు విశేష గౌరవమును బొందుచుఁ బూజింపఁబడుచున్నారు.

'విజయనగరమును బోలిన యనుపమాన భాగ్యవైభవ సౌందర్యములుగల మహానగరమును బ్రపంచమం దెచ్చటను నింకొక



దానిని జూడఁ బోము. మీఁదు మిక్కిలి వినఁజాలమన్నను నతిశయోక్తికాదు. ఎంత విస్తీర్ణము! ఒకప్రాకారములోపల నింకొక ప్రాకారముచొప్పున నేడుప్రాకారముల నడుమఁ గట్టిన యీ మహానగరము మిక్కిలి దుర్గమమైనది. ఏడవప్రాకారమునకు వెలుపల నేఁబది గజముల వెడల్పుగల వాహ్యళిప్రదేశము గలదు. అచ్చట నిలువెత్తున మొనలుదేటి, కఱకుగానున్న బండరాళ్లు ధట్టముగా నిలువులోతునఁ బాతిపెట్టఁబడియున్నవి. వానిమూలమునఁ గాలిబంటుగాని, రాతుగాని సులభముగా నా రాళ్ల నడుమ నుండి దూరిపోవఁ జాలఁడు.

‘నగరము చుట్టునుగల సప్తప్రాకారములలో వెలుపలిది వలయాకారముగానుండి యెత్తయిన యొక శిఖరముపైనున్నది.

‘అయ్యది రాతితోడను, సున్నముతోడను గట్టిగాఁ గట్టఁబడి, బలిష్ఠమైన కవాటమును గలిగియున్నది. ఆ ద్వారముచేత రేయింబవల్లెల్లప్పుడును రక్షకభటు లేమరక పడి కావలికాయుచుందురు. వారు దుర్గరక్షణమందెంత యప్రమత్తులుగానుందురో యాగంతుకులకడ నగరప్రదేశపు సుంకమును గైకొనుటలోఁ గూడ నంతటి యప్రమత్తులు. తొలి కోటనుండి రెండవప్రాకారమును, దానిని గడచి మూడవదానిని, అందుండి నాల్గవకోట వాకిలిని, అట్లు వరుసగా దాటుచుఁ బోయి, యేడవప్రాకారమును సమీపించితిమి. ఈ కడపటి ప్రాకారములోపల రాయల మందిరములు, సౌధములు, సభామంటపములు, కొల్లుకూటములు, కచ్చేరీలు కలవు. నగరమునకు వెలుపలఁగల యేడవప్రాకారమునకు నాలుగు గవనులు కలవు. అందు త్తరదక్షిణముల వానికి నడుమను, పూర్వ పశ్చిమముల వానికి నడుమను రెండామడల దూరముండును. వెలుపలిప్రాకారములలో మొదటిదానికిని, రెండవదానికిని నడుమగల ప్రదేశమున సారవంతములయి సాగుచేయఁబడుచున్న భూములు, ఫలపుష్పవంతములయిన చక్కని తోటలును బెక్కులు గలవు. అచ్చటచ్చట మంచి సౌధములును, ఇండ్లును, బావులును,

ఆరామములును గలవు. వెలుపలినుండి మూడవ ప్రాకారము మొదలు కొని లోపల నేడవ ప్రహరీవరకును, రాజవీధి కిరుప్రక్కలను, దట్టముగా నిండ్లు, అంగళ్లు, నడుమనడుమ వీధులు, తోటలును గలవు. ఏడవ ప్రాకారము లోపల నగరును, సభాగారములును సౌధములును, నాలుగు రాజవీధులు గలిసికొను మొగయును గలవు. ఆ రాజవీధులు నాలుగు నొకదానికొకటి యెదురుగా నున్నవి. ముందు త్తరముగా రాయలు నివసించు నగరు కలదు. ఈ నగరి వాకిటనుండియే నాలుగు వీధులును నాలుగు మొగలకును బోవును. ప్రతి రాజవీధి మొగను, నగరి వాకిటికి సమీపమున ధనురాకారముగ నున్న తోరణముతోఁ గూడిన యెత్తయిన గోపురమును, దాని చుట్టును స్తంభములతో నలంకరింపఁబడిన వసారాయును గలవు. ఈ రాజవీధుల మొగలనున్న తోరణ గోపురములన్నింటికంటెను నందమైన గోపురము నగరివాకిటఁ గలదు. ఈ తోరణ గోపురముల క్రిందినుండి నాలుగు ముఖములఁ బోవు రాజవీధులు మిక్కిలి వెడల్పుగానుండి రమ్యముగానున్నవి. రాజవీధులం దిరుప్రక్కలను బుష్పలావికలు పరిమళముగ్రమ్ముకొను నానావిధ పుష్పములను విక్రయించుచుందురు. అంగడివాండ్రు తమ యంగళ్లముందట నందమైన మంచెలుగట్టుకొని తమ సరకుల నమ్ముకొనుచుందురు. ఇట్టిరుప్రక్కలను నంగళ్లు, పుష్పలావికలు స్థలమాక్రమించుకొనినను, ఆశ్వికులు, పథికులు, ఏనుఁగులు, బండ్లు, పల్లకీలు మున్నగునవి గుంపులు గుంపులుగ నిసుకవైచిన రాలకుండ వచ్చుచుఁ బోవుచుండుటకు వీలయినంత వెడల్పుగా రాజవీధులున్నవి. ఈ వీధులు చాల పొడవై చూపుమేరకు వ్యాపించియుండి, చూచుటకు మనోహరములై యున్నవి. ఏవంకఁ జూచినను బరిమళభరిత కుసుమజాతులే కనఁబడుచుండును. ఇన్ని పుష్పములలో నీ దేశీయులకు గులాబిపూవులన్న మిక్కిలి యిష్టము. అవి విశేషముగా దొరకును. ఇచ్చట, ప్రజలకుఁ బువ్వులనినఁ బ్రాణము. ఆహారమెంత యావశ్యకమో, పూవులంత యావశ్యకము. భోజనమైన లేకుండఁ బోవుదురుగాని, స్త్రీపురుషులు పూవులు ముడువ

కుండ నెక్కడకుఁ బోలేరు. ఒక్కొక్క విధమగు వస్తుచయమును విక్రయించు నొక్కొక్క యోడవర్తకు లొక్కొక్కచోటఁ గుమిగూడి వ్యాపారముచేసికొందురు. ఏ సరకులయోడ యా సరకులదే కాని, యింకొకసర కా యోడలో దొరకదు. ఇచ్చటి రత్నవర్తకులు నిర్భయముగాఁ దమ సరకులను - ఎంత విలువగలవానినైనను - వజ్రవైడూర్యాది రత్నములను మొదలైనవానిని విచ్చలవిడిగా రాసులక్రిందఁ బోసి, నడివీధులందు విక్రయించుకొందురు.

‘అత్యంతరామణీయకమై, మానోజ్ఞమైన యిచ్చోటి నగరివాకిటి కెదురుగానున్న నాలుగు వీధులందును జక్కని నునుపైన తాతికాలువలగుండఁ బరిశుద్ధ జలము నగరులోనికిఁ బట్టణములోనికి నెడ తెఱపి లేక ప్రవహించుచుండును. ఈ తాతి కాలువలు పట్టణమందంతటను గాన్పించును. రాయల సౌధమునకుఁ గుడివైపున మంత్రిశేఖరుని సభామంటపము గలదు. ఆ విశాలమంటపమునకు నలువది స్తంభములు కలవు. దానికెదురుగా మనుష్యునికంటె నెత్తయిన వసారాయొకటి కలదు. ఆ వసారా యించుమించుగా నిరువది గజముల పొడవును, ఆఱు గజముల వెడల్పును గలదిగా నున్నది. దీనిని ‘దస్తర్ఖానా’ లేక ‘దస్తరుకొట్టు’ అని పిలుతురు. రాజ్యమునకు సంబంధించిన యావత్తు కాగితములు, పత్రములు మొదలగునవన్నియు దస్తరములుగాఁ గట్టి యందుంతురు. ఇచ్చటనే కరణములు తెఱపిలేక లెక్కల వ్రాయుచుఁ గూర్చుందురు. ఇచ్చటి జనులు రెండువిధముల వ్రాత సామగ్రినుపయోగింతురు. అందు మొదటిది - రెండుగజముల పొడవును, రెండువ్రేళ్ల వెడల్పును గల తాటాకులు. ఈ జను లా తాటియాకులపై గంటములతో గీచుచు వ్రాయుచుందురు. ఈ వ్రాత అంత శ్రేష్ఠమైనదిగా జనులు తలంపరు. తాటియాకులపై వ్రాయఁబడిన యక్షరములు మసితో వ్రాయఁబడ నందున రంగుతోఁ గంటికిఁ గానరావు. అదియునుగాక, తాటాకులు చిరకాల ముండకపోవుటవలన వానిపై వ్రాయఁబడిన యక్షరములును జిరకాలముండవు. ఇంక రెండవపద్ధతి - తెల్లపలకలకు నల్లని

రంగు పూసి, వానిపై తాతి బలపములనుబెట్టి తెల్లగా వ్రాయుట. ఈ పద్ధతి చాల మంచిదట. ఇట్లు వ్రాసిన యక్షరములు చిరకాల ముండును.

‘స్తంభములుగల యీ సభామంటపముపైన నెత్తయిన వేదికపై దండనాయకుఁడు, రాజకీయోద్యోగులు తన్నుఁ బరివేష్టింప నిండుకొలువుండును. ఉభయపార్శ్వములందును వేత్రహస్తులు బారులుతీరి నిలువఁబడియుందురు. మంత్రిశేఖరునితో విజ్ఞాపనమొనరించుకొనఁ దలంచినవారు ఈ వేత్రహస్తుల నడుమ నడచివచ్చి యేదైన నొక వస్తువును గాన్కగానొసంగి, సాష్టాంగదండప్రణామమాచరించి, నిలువఁబడి, ముకుళితహస్తులై, శిరమువంచి, తెలిపి కొందురు. దండనాయకుఁడును వారి విన్నపమాలించి, యచితరీతిని న్యాయవిమర్శనముఁ గావించి, తీర్చిచ్చి పంపివేయును. అతని తీర్పునకుఁ దిరుగులేదు. దండనాథుఁడు కొలువునుండి వెడలిపోవునపుడు కొలువు చాలింపఁబడును. ఆయన కేడు రంగు రంగుల గొడుగులు గలవు. ఆతఁడు బయలుదేరునపు డా ఛత్రములఁ గైకొని పరివారములు ముందు నడతురు. వారి ముంగట శంఖకాహళాది మంగళ తూర్యములు పూరించఁబడును. అతని కిరుప్రక్కలను వందిమాగధులు కై వారములు సేయుచు, స్తోత్రపాఠములు చదువుచు, ‘జయీభవ! దిగ్విజయీభవ!’ యనుచు నడతురు. ముందు వేత్రహస్తులు బరాబరులు తెలుపుచుండ, నితర సేవకులు ఛత్రచామరములు బట్టుకొనిరా, దండనాయకుఁడు బయలు వెడలి రాజమందిరమున కరుగును. రాజనగరునకును, దండనాయకుని సభామంటపమునకును నడుమ నేడుకత్యంతరములు గలవు. ఒక్కొక్క కత్యంతరముఁ గడచినప్పు డాతని వెంటఁ బట్టుకొని రాఁబడు గొడుగులలో నొకటి తరువాత నొకటి వరుసగా మూసి, వెనుక నుంచఁబడును.

‘అట్లా దండనాయకుఁ డేడుకత్యంతరములు గడచునప్పటి కేడు గొడుగులు వెనుకనుంచఁబడును. రాజ సమ్ముఖమున దండనాయకుఁ డొంటరిగఁ బ్రవేశింపవలయును. ప్రవేశించి, రాజ్యము


నందలి సర్వవృత్తాంతముల నాతనికిఁ దెలిపి, యాతని యాజ్ఞలఁ గైకొని, సెలవుదీసికొని పోవుచుండును. దండనాయకుని మందిరము రాయలనగరునకు వెనుక భాగమున నున్నది.

‘నగరున కెడమవైపున దండనాయకుని సాధము కలదు. దానికి వెనుక టంకసాల కలదు. ఇచ్చట నీ దేశమునందుఁ జలామణియగుచున్న నాణెములన్నియు ముద్రింపబడుచున్నవి. ఈ దేశమున మూడు విధముల బంగారు టంకములు రాగికలిపి ముద్రింపఁ బడుచున్నవి. వానిలో మొదటిది ‘వరహా’. వరహాలో సగము విలువగల నాణెమునకు ‘ప్రతాప’ మని పేరు. మూడవ నాణెము ‘పణము.’ వరహాకు నిరువది పణములు, ప్రతాపమునకుఁ బది పణముల నిత్తురు. పణమున కాఱు ‘తరము’ లను వెండినాణెములు వచ్చును. తరమునకు మూడు ‘జత’ లను రాగిటంకములు వచ్చును. ఈ దేశాచారములను బట్టి రాయలకు సామంతమండలేశ్వరులు, మహామండలేశ్వరులు, దా మీయవలసిన కప్పమును సంవత్సరమున కొకమాఱు టంకసాలయందుఁ జెల్లించుచుండుట యలవాటు. ఎవరికై న ధనమీయఁ దలంచినపుడు రాయలు టంకసాలపై వాని కీయవలసినదానికి రాయసమంపును. సిపాయిలకు బత్తెము నాలుగు నెలల కొకసారి రాయలిచ్చుచుండును. అందఱికిని టంకములనే యిత్తురుగాని, సామంతరాజ్యములపై వచ్చు పన్నులాదాయమును విలియవేయు నాచారము రాయలపాలనమునందు లేదు.

‘ఆ దేశపు జనసంఖ్య యంతయని యుజ్జాయింపుగానైనను జెప్పట కలవిగాదు. ఎచ్చటఁ గాంచినను దేశమంతయు జనసంక్రమే. ఇసుకవైచిన రాలనియంత జనము గలదు. రాయల కోశాగారమునందు ధనము దాచుకొనుటకై పాతాళపుఁ గొట్టు లనేకములు గలవు. అందు బంగారము, వెండి కరఁగించి, దిమ్మెలుగాఁ బోసి యుంచెదరు. ఆ దేశమునందుఁ బేదవాని మొదలుకొని భాగ్యవంతునివఱకు స్త్రీలు, పురుషులు, బాలురు, చివరకు వీధులలో దొమ్మరియాటలాడు దొమ్మరులు సహితము చేతులకు, దండలకు,







4052

శ్రీ కృష్ణదేవరాయలవారి గజశాలలు, హంపి

—by Courtesy of Archaeological Dept., Madras



మెడలకు, గాళ్ళకు నమూనాగా తీసి భరణములో, పూత మెట్టుకు నగలో, యేవో కొన్నిటిని నను ధరింతురు.

‘రాయలకు మంచి చక్కనైన యేనుగు గొకటి గలదు. ప్రతి యుదయము నీ మదకరీంద్రమును రాయలసమ్ముఖమునకుఁ గైకొని వత్తురు. ప్రాతఃకాలమున నీ యేనుగును దర్శించుట రాయలకు శుభదాయకమట. రాయలవారి రాచయేనుగుల కన్నము వండి పెట్టుదురు. ఆ వంట యా యేనుగుల ముందటనే వండవలయును. అన్నముడికినపిమ్మట నా యన్నమునందుఁ గొంచెముప్పును, బెల్లమును వేసి రెండేసిమణుగుల బరువుగల ముద్దలుగాఁ జేసి, నేతిలోఁ గాని, పెరుగులోఁగాని ముంచి, యా జంతువుల నోటిలోనుంతురు. ఇట్టివిధమున నా మత్తకరీంద్రములకు రెండువేళల మేతనిడెదరు. ఒక్కొక్క యేనుగున కొక్కొక్కసాల చొప్పున నన్నిటికిని నన్ని సాలలు గలవు. ఆ సాలలగోడ లెత్తుగానుండి, బలిష్ఠములుగా నున్నవి. ఆ గోడలపైన లావు దూలములును, వానిపైనఁ గట్టసరంబియుఁ గలవు. పైనున్న దూలములకును, ఈ యేనుగు వీచులకును, మెడలకును, ఇనుపగొలుసులు గట్టిగాఁ గట్టఁబడియుండును. ...వీనికి ముందఱకాళ్ళకు గొలుసుల సంకెలలుగూడఁ దగిలించఁ బడును.

‘వేశ్యవాటికలు : టంకసాల కెదురుగా, కటకపాలుని కచ్చేరి కలదు. ఆతనికింద నగరరక్షణమునకై పండ్లెండువేల మంది కాపలి వాండ్రు గలరు. వారికి జీతములక్రిందఁ బ్రతిదినమును మనుష్యున కొక పణముచొప్పున వేశ్యవాటికలందుఁ బండ్లెండువేల పణముల సుంకము వసూలుచేయుచుందురు. వేశ్యవాటికయందలి వెలయాండ్ర సౌధములు, వైభవసంపదలు, అప్పటి విలాసనీతతుల సౌందర్యము, మొల్కలేనగవుతో ముద్దులుగురియుచున్న వారియొక్క రపునడకలు, నెంతటివారినైన వలపించు వారి నేర్పరితనపు మినుకులు, మోహనాస్పదములైన వారి చూపులు, విలాసములు వర్ణింపనలవికానివి.

‘వేశ్యవాటికను గూర్చి యొక మాటమాత్రము చెప్పక తప్పదు. టంకసాలవెనుక నించుమించుగా నిరువదిగజముల వెడల్పును, మూడువందల గజముల పొడవును గల యొకవీధి గలదు. ఆ వీధి కిరుప్రక్కలను జక్కని పూపొదరిండ్లతో నిండిన ముంగిట వాకిళ్లుగల శోభనగృహములు బారులు తీరియున్నవి. ఆ ప్రాంగణములందుఁ జంద్రకాంతశిలా నిర్మితములైన వేటికలు వరుసగాఁ గలవు. ఆ వేదికలకు వెనుక మేడగోడలపై సింహములు, పులులు, చిఱుతపులులు, ఏనుఁగులు మొదలగు వన్యమృగములు అనేకములు జీవములతో నున్నట్లుగాఁ జిత్రింపఁబడినవి. అపరాహ్ణమున నెండవేడిమి యించుక తగ్గుచుండ, నీ వారవిలాసినులు చక్కఁగా నలఁకరింపఁబడిన తమ యిండ్ల ప్రాంగణములందున్న చంద్రకాంత శిలావేదికలపైఁ దివాసులమీఁదను, కుర్చీలమీఁదను, సోఫాల మీఁదను.....చేటీజనముతో సుఖోపవిష్టలై యుందురు. ప్రతివారవిలాసినియు నొడలంతయు నవరత్నఖచితామూల్యాభరణములతో, మంచి ముత్యముల హారములతోఁ, గన్నులకు మిఱుమిట్లు గొలుపు చక్కఁదనముతో, రంగుచీరలఁ గట్టుకొని, చూచువారల హృదయములను జూఱగొనుచుండును.....ఒక్కొక్క పడుపు టింతికి నిద్దఱు ముగ్గురు దాసీలు. వారు తమ యజమానులకడ నిలువఁబడి మార్గమునఁ బోవు విటకాండ్రను...బ్రయత్నించుచుండురు ..... వెలయాండ్రపొత్తును గూడి సుఖింపఁ గోరువాఁడు ఈ వీధినిఁ బోయి తన యిచ్చవచ్చిన తరుణినిఁ బడయవచ్చును. వేశ్యాగృహములందలి పరిచారికలు, దాసీలు మిక్కిలి జాగరూకులై యుందురు. విటుల సొత్తేదైనఁ బోయినచోఁ బరిచారికలకుఁ బ్రాణముమీఁదికి వచ్చును. వెంటనే వారు గృహములనుండి వెడలఁగొట్టఁబడుదురు. ఈ నగరపుటేడు ప్రహరీల నడుమ లెక్కకు మించిన వేశ్యాగృహములున్నవి.....కావలివాండ్రు, అనుక్షణమును గోటలోనేమేమి జరుగుచున్నదో ప్రతిక్షణమును గట్కపాలుల కెఱింగింపవలెను. ఏ వస్తు వెచటపోయినను, ఎక్కడ నేదొంగ తనము జరిగినను, వెంటనే, నేరముఁ జేసినవానిని వెదకి, పోయిన

సొత్తును సొత్తుపోయినవానికిఁ దెచ్చియీయవలెను. ఏ నేరమును జరుగనీయరాదు. అట్లు జరిగినచో, దానికి వారు కొంత జరిమానా నిచ్చుకొనవలెను.' †

## తెలుఁగురాయఁడు

ప్రాథమిక దేవరాయలు పరిపాలన కాలముననే కొండవీడు, వినుకొండ రాజ్యములు విద్యానగర సామ్రాజ్యమున లీనమయినవి. కొండవీడు, వినుకొండ, కందుకూరు రెడ్డిరాజులును, బద్మనాయకులును ప్రాథమిక దేవరాయలకు సామంతమండలేశ్వరులుగ నుండి, కప్పములు చెల్లించుచుండిరి. కొండవీడు, వినుకొండ దుర్గములను స్వాధీనపఱచుకొను సందర్భమునఁ దెలుఁగురాయఁడును, బంట మైలార రెడ్డియు దేవరాయల కత్యంతసాహాయ్య మొనర్చిరి.

తెలుఁగురాయఁడు వెలనాటిసీమలోని కృష్ణానదీ ముఖద్వారముననున్న శ్రీకాకుళము రాజధానిగఁ జేసికొని పాలించుచుండెనని కొందఱును, సబ్బినాపిరాష్ట్రములోని రామగిరిదుర్గమును బాలించుచుండెనని మఱి కొందఱును నుడువుచున్నారు. కావున, నీ తెలుఁగురాయఁడు నిజముగ రాచటిక మెక్కడ నెఱపెనో తెలియరాదు. ఈతని తండ్రి శంభురాయలు. శంభురాయలకు 'సాంపరాయ' లని వ్యవహారనామము గలదు. తెలుఁగురాయలకు 'శ్రీమన్మహామండలేశ్వర మేదిని మీసరగండ్ల కఠారి సాళువధరణి వరాహ' యను బిరుదావళి యున్నట్లు గోచరించుచున్నది.

కవిసార్వభౌముఁడగు శ్రీనాథుఁ డొక సమయమునఁ దెలుఁగురాయల యాస్థానమున కేగి, యాతనిఁ గాంచి

“ధాటి ఘోటకరత్నఘట్టన మిశద్దాఘ్రిష్ట కళ్యాణ ఘం

టాటంకార విలుంత లుంతిత మహాన్నతాహిత త్తోణి భృ

† భారతి - సంపుటము I, సంచిక 12. ఈ విషయము శ్రీభావరాజు కృష్ణారావుగారిచే 'ఎల్లియట్' చరిత్రకారుని గ్రంథమునుండి వ్రాయఁబడినది. దానినే నేనీటఁ బొందుపఱచితిని.

తోక్రీ డాకిత కుంభినీ ధర సముత్కూటా టవీ రూట, క  
ర్ణాటాంధ్రాధిప, సాంపరాయని తెలుంగా నీకు దీర్ఘాయువౌ.”

అని యాశీర్వాదించెనట. ఆ పద్యమునందలి శయ్యాచమ  
త్కృతి కెంతయుఁ దెలుఁగురాయఁ డలరి, యా కవి శ్రీనాథమహా  
కవియై యుండనోపునని నిశ్చయించి, యాతని కోర్కిఁ దెలుపుమని  
యెనెనట. అంతఁ గవిసార్వభౌముఁడు—

“అక్షయ్యంబుగ సాంపరాయని తెలుంగాధీశ, కస్తూరికా  
భిక్షాదానము సేయరా నుకవిరా డ్భృందారక శ్రేణికిన్  
ద్రాక్షారామ పురీవిహారవర గంధర్వా ప్సరో భామినీ  
వత్తో జన్మయ కుంభి కుంభములపైవాసించుఁ ద్వద్వాసనల్.”

అను పద్యమును జదివి, తనవాంఛను దెలుపుకొనెనట.  
వెంటనే, రాయ లాతనికిఁ గస్తూరి మొదలగు పదార్థములనిచ్చి,  
గౌరవించి, యంపెనట. అందులకే కాఁబోలు, శ్రీనాథుఁడు, తన  
యవసానకాలమున—

“రంభఁగూడె దెలుంగురాయ రాహుత్తుండు  
కస్తూరి కేరాజుఁ బ్రస్తుతింసు”

నని వాపోయెను.

తెలుఁగురాయల శాసనములు వెలనాడు, పొదిల ప్రాంత  
ములందును, సింహాచలమునందును గన్పట్టుచున్నవి. విజయనగర  
రాజులకును, గజపతులకును బోరుగలిగిన సందర్భమున నీతఁడు  
ప్రౌఢ దేవరాయల పక్షము వహించి, క్రీ. శ. 1428 లో సింహాద్రి  
యందొక దాన శాసనము వ్రాయించెను. అనంతామాత్యుని తండ్రి  
యైన తిక్కన యీతనికడ మంత్రిగ నుండినట్లు దెలియుచున్నది.

పంటమైలారరెడ్డి

ఈతఁడు ప్రౌఢ దేవరాయలకు విశ్వాసపాత్రుఁడైన సేనాని.  
అతిపరాక్రమవంతుఁడు. తండ్రి ముమ్మడింద్రుఁడు; తల్లి ముంచాంబ.  
తురుష్కులతోడను, గజపతులతోడను బోరవలసివచ్చినపుడెల్ల  
నీతఁడు రాయలకుఁ దోడ్పడి, విజయము ఘటింపఁ జేయుచుండెను.  
మైలారరెడ్డి తోడ్పాటునకు రాయ లెంతయు సంతసించి, ‘నీ కేమి

కావలయు' నని యడిగెను. అందులకు రెడ్డి ముదమంది, 'ప్రభూ! బ్రాహ్మణుల కొక మంచి యగ్రహారమును దానముసేయుఁడు. అదియ నా కోరిక' యని విన్నవించెను. దేవరాయలు 'వల్లె' యని, శా. శ. 1351, కీలకనామ సంవత్సర మాఘమాసమున భాస్కర డేత్రమున హేమకూటమున నివసించు విరూపాక్ష దేవుని సన్నిధిని, పూరినాటిసీమలో గుండ్లకమ్మనది యొడ్డుననుండు పోలవరమును గ్రామమునకుఁ 'జేజెర్ల' యని పేరిడి, దానిని భూసురుల కగ్రహారముగ ధారవోసెను.<sup>1</sup> మైలార రెడ్డికి 'ధరణీవరాహుఁడు', 'చౌహత్త మల్లుఁడు' అను బిరుదములు గలవు. ఆతఁడు మరణించిన పిదప, శ్రీనాథ కవి—

'కైలాస గిరి జేరె మైలారు విభుఁడేఁగి

దినవచ్చు మేరాజు దీర్పఁగలఁడు'

అని విలపించెనట.

సాహిత్యవిజ్ఞానము

ప్రాథమిక దేవరాయ లొకవంక జయశీలుఁడును, మఱియొకవంక హైందవధర్మరక్షకుఁడును, వేటొకవంక సాహిత్యపోషకుఁడునై విరాజిల్లెను. ఈతఁ డాంధ్రకవులఁ బెక్కండ్రఁ జేరఁదీసి, గౌరవించెను. శ్రీనాథమహాకవి ప్రభువతంసునివలనఁ గనకాభిషిక్తుఁడగుటయే యిందులకుఁ దార్కాణము. కనకాభిషేక వృత్తాంతమును దెలుపుటకు ముందీ కవిసార్వభౌముని జీవితమును సంగ్రహముగఁ దెలుపుట నావిధి.

శ్రీనాథుఁడు

శ్రీనాథుఁడు భౌతికమున నార్జుంపని విద్య లేదు. అనుభవంపని భోగము లేదు. చేయకమానిన త్యాగము లేదు. రక్తియందు విరక్తిని దర్శించెను. భోగవిస్ఫూర్తియందు యోగమునకు మార్గ మేర్పఱచు

కొనెను. కవితావిలాసుఁడు; రసజ్ఞుఁడు; రసతన్మయుఁడు; ప్రకృతి లీలలో బ్రహ్మమును బ్రతిష్ఠించినవాఁడు.' †

శ్రీనాథుఁడు పాకనాటి నియోగిబ్రాహ్మణుఁడు. తల్లి భీమాంబ; తండ్రి మారయ; తాత కమలనాభుఁడు. భారద్వాజ గోత్రుఁడు; ఆపస్తంబసూత్రుఁడు; యజుశ్శాఖీయుఁడు. క్రీ. శ. 1360 ప్రాంతమున నుండినవాఁడు.

శ్రీనాథుని జన్మస్థానమును గూర్చి పండితులలో భేదాభిప్రాయములు గలవు. శ్రీనాథుని పితామహుఁడు కమలనాభామాత్యుఁడు సముద్రతీరమునందలి కాల్పట్టనమున కధీశ్వరుఁడుగనుండెనని భీమఖండమువలనఁ దెలియుచున్నది. \* ఈ యాధారమును బట్టి శ్రీనాథుని జన్మస్థానము కాల్పట్టనమనియు, నది పాకనాటిసీమలోనిదనియుఁ గొందఱు నిర్ణయించిరి. కాల్పట్టనమే కాల్పట్టనమనియు, నదియే గుంటూరుమండలములోని సముద్రతీరముననున్న క్రొత్తపట్టనమనియు వీరేశలింగముగారు వ్రాసిరి. కాల్ అనఁగా నలుపను నర్థోపపత్తివలన నెల్లూరుమండలమున సముద్రతీరమునఁగల కృష్ణపట్టనమే కాల్పట్టనమని వీరభద్రరావుగారు రచించిరి. మచిలీపట్టణమునకుఁ దూర్పున సముద్రతీరముననున్న కాలీపట్టనమే కాల్పట్టనమై యుండనోపునని మఱికొందఱునిరి. కాలీపట్టనమునకు సమీపముననే కలపటమును గ్రామము గలదు. వీనికి దాపుననే శ్రీనాథుని యత్తింటివారి గ్రామమైన దగ్గుబల్లి కలదు. కావున నీతని జన్మస్థానము కాలీపట్టనమో, కలపటమో యే యుండనోపును.

పాండిత్యము : గ్రంథరచనము

“సంస్కృత ప్రాకృత శౌరసేనీ ముఖ్య  
భాషా పరిజ్ఞాన పాటవంబుఁ

† శ్రీనాథవైభవము, పుట 108

\* “కనకశ్చాధరధీయ వార్షిధి తటిక్రాల్పట్టనాధీశ్వరున్  
ఘనునిం, బద్మ పురాణ సంగ్రహ కళాకావ్యప్రబంధాధిపున్  
వినమత్కాకతి సార్యభౌముఁ గవితా విద్యాధరుంగొల్తునా  
యనుఁడుండాతఁ బ్రదాత శ్రీకమలనాభామాత్యమాడామణిన్.” 1197

బన్నగపతి సార్వభౌమ భాషిత మహా  
 భాష్య విద్యా సమభ్యాస బలము  
 నక్షపాద కణాద పక్షితో దీరిత  
 న్యాయకళా కాశలాతిశయము  
 శ్రుతి పురాణాగమ స్మృతిసాంఖ్య సిద్ధాంత  
 కబళన వ్యుత్పత్తి గౌరవంబు  
 పూర్వకవి ముఖ్య విరచితాపూర్వకావ్య  
 భావరస సుధా చర్వణ ప్రాథతయును  
 గండలింపఁగఁ గాశికాఖండ నైష  
 ధ ప్రముఖి వివిధ ప్రబంధము లొనర్చె.”

— నాచికేతూపాఖ్యానము.

ఈ పద్యమువలన శ్రీనాథుని సర్వతోముఖపాండిత్యము వెల్లడి  
 యగుచున్నది. ఇక్కడవిస్తముఁడు బహు గ్రంథకర్తయనుట కీ  
 పద్యము తార్కాణము.

“చిన్నారి పొన్నారి చిటుత కూకటినాఁడు  
 రచించితి మరు త్తరాట్చరిత్ర;  
 నూనూఁగు మీసాల నూత్నయావనమున  
 శాలివాహన సప్తశతి నొడివితి;  
 సంతరించితి నిండు జివ్వనమ్మనయందు  
 హర్షనైషధ కావ్య మాండ్రభాష;  
 ప్రాథనిర్భరవయః పరిపాకమునఁ గొని  
 యాడితి భీమ నాయకుని మహిమ;  
 ప్రాయమింతకు మిగులఁ గైవాలకుండఁ  
 గాశికాఖండ మను మహాగ్రంథమేను  
 దెనుఁగు జేసెదఁ గర్ణాటదేశకటక  
 పద్మవనహేళి శ్రీనాథ భట్ట నుకవి”

‘అయః పిండమగు కాశీఖండమును గలంచి, నిజపాండిత్య  
 పరుసవేదిప్రభావమున, దానిని గనకకలశముగ మార్చివేసినాఁడు.  
 ఆ కలశమునుండి నిజకవితామృతము ఆ శ్రీనాథుఁడువలె ఈ  
 శ్రీనాథుఁడు విబుధలోకమునకుం బంచినాఁడు. విద్యదాషధమగు  
 నైషధమును సహజప్రతిభావిశేష మనుపానముగా, రసిక సేవ్యముగఁ  
 జేసినాఁడు. నైషధము నలంకరించినాఁడు. శివరాత్రిమాహాత్మ్యమున



భక్తులను శ్రీశైల మెక్కించినాడు. హరవిలాసమున శివుని సాక్షాత్కరింపఁజేసినాడు. భక్తినిఁ బోషించెనా, విటుఁడుగూడ విశ్వాత్మయందు లీనమై తాండవింపవలసినదే. కరుణముఁదరంగించెనా, కిరాతుఁడు సైత మహింసాధర్మము నుపదేశింపవలసినదే. శృంగారము నభివర్ణించెనా, మహర్షియు మరులెత్తి శివాలాడవలసినదే.<sup>1</sup> ఇంక నీ కవిశేఖరుని గ్రంథములఁ గూర్చి యించుక చర్చింతము.

1. మరుత్తరాట్పురిత్ర - చిన్నారి పొన్నారి చిటుతకూఁకటి నాడు రచించిన దీగ్రంథము. పదునాఱు వత్సరములకు లోపలి వయస్సన్నమాట. ఈ గ్రంథము దుర్లభము. కావునఁ దత్కథాంశమును, శైలిని వ్రాయుట కాధారములు లేవు.

2. శాలివాహనసప్తశతి—ఇది నూ నూఁ గు మీ సా ల నూత్నయావనమున రచింపఁబడినది. ఇరువది వత్సరముల వయస్సన్నమాట. దీనికి 'సాతవాహనసప్తశతి', 'గాథాసప్తశతి' యను నామాంతరములు గలవు. మాతృక ప్రాకృతభాషలోనిది. సాత (శాలి) వాహనుఁడు రచించెను. ఇందు నేడువందల గాథలు గలవు. దీనినే శ్రీనాథుఁ డాంధ్రీకరించెను. కాని యిదియు దుర్లభమే. దానఁ, దెలుఁగు సేతయందలి మఱుఁగులు, మెఱుఁగులు గనఁజాలము.

3. శృంగారనైషధము—ఇది నిండు జవ్వనమున సంతరింపఁబడినది. ముప్పదియైదు వత్సరముల వయస్సన్నమాట. శీహర్షకృతమునకిది యాంధ్రీకరణము. మామిడి సింగనమంత్రికి నంకితము. శ్రీహర్షుని పాకమునుగూర్చియు, దన యాంధ్రీకరణమును గూర్చియు శ్రీనాథుఁ డిట్లు నుడివెను—

“పనివడి నారికేళఫలపాకమునం జవియైన భట్టహ  
ర్షుని కవితానుగుంభములు పోమరిపోతులు గొండఱయలె  
నని కొనియాడ నేర; రదియట్టిద; లేజవరాలు చెక్కుగీ  
టిన వసవల్చ బాలకుఁడు డెందమునం గలఁగంగ నేర్చునే?”

నైషధమునుండి మచ్చునకొక పద్యము—

“లాటిచిత్త సరో మరాళ ! కుకులీలావణ్య తాలాత్మ ! క  
 ణ్ణాటి సృత్తకళావిలోకన సమారంభ ప్రియం భావుకా  
 భోటినేత్ర చకోరచంద్ర ! మగధీ పుష్పాస్త్ర ! చోళీకుచా  
 ఘాటా స్థాపిత మస్మథాంక ! కుహళీగాథాంక పాళిప్రియా !”

4. హరవిలాసము—దీనిని నలువదివత్సరముల ప్రాయమున  
 సంతరించియుండనోపు. అనచి తిప్పయ్య శైట్టి కిది యంకితము. ఏడా  
 శ్వాసముల ప్రబంధము. ఇందు ‘సిరియాలచరిత్రము’, ‘పార్వతీ  
 పరిణయము’, ‘దారుకావనవిహారము’ ‘హాలాహలభక్షణము’,  
 ‘కిరాతార్జునీయము’ అను శివకథలు గలవు.

మచ్చునకొక పద్యము—

“వికవిక నవ్వి యక్క పట విప్రకుమారుడు మేలు లెస్స వా  
 నికినయి రాగబంధమును నిల్చెమదిం దరళాయతాక్షి మీ  
 సకియ వివాహ వేళఁ బురశాసనుపాణి పరిగ్రహించుదో  
 మొకయన బుస్సుమంచు సహిమోగిన నెట్లు భయంబు నొందునో.”

5. భీమఖండము—దీనిని నలువది వత్సరముల ప్రాయ  
 మున రచించియుండనోపును. ఇయ్యది స్కాందపురాణాంతర్గత  
 భాగమున కాంధీకరణము. రాజమహేంద్రవరపాలకులగు రెడ్డి  
 రాజుల యాశ్రయమందిన పిదప దీనిని వ్రాసెను. బెండపూడి  
 అన్నయామాత్యుఁ డీకృతికి నాధుఁడు. అన్నయమంత్రి వదాన్యతను  
 గూర్చి శ్రీనాథుఁ డీ గ్రంథమున నిట్లు వాకొనెను—

“రాజమహేంద్ర దుర్గమునఁ గావించె శ్రీ  
 వీరభద్రునకుఁ బ్రాకారరేఖ;  
 నిలిపె మార్కండేయ నీలకంఠనిమ్రాల  
 రామేశుఁ దనతల్లి నామకముగ;  
 సంగమేశ్వరదివ్య శంభులింగమునకుఁ  
 గల్పించెఁ గళ్యాణ గర్భగృహము;  
 దత్తు వాటికయందుఁ దరుణేందు మాళికి  
 మొగలివాకిట ధామమును రచించె

ప్రాగ్విశా వప్ర గోపుర ప్రాంగణమున  
 సప్తమునిసింధు సోపాన సరణి కలనఁ  
 దీర్చె భవనంబు భీమయదేవునగర  
 మంత్రదేవయ యన్నయామాత్యవరుఁడు.”

6. కాశీఖండము—దీనిని బ్రాయ మింతకు మిగుల గైవాల  
 కుండ రచించినాఁడు. డెబ్బది వత్సరముల ప్రాయమన్నమాట.  
 ఇదియు స్కాందపురాణాంతర్గత భాగమున కాంధీకరణమే.  
 భాషాంతరీకరణమున మూల మనుసరింపక, శ్రీనాథుఁడు స్వైరవి  
 హార మొనర్చెను. కృతిపతి వీరభద్రారెడ్డి. మచ్చునకొక పద్యము—

“కొసరి వసంతకాలమునఁ గోయిల కోల్చినభంగి నేడ్చె న  
 బ్బిసరుహనేత్ర కొండచటిఁ బెద్ద యెఱుఁగున వెక్కివెక్కి వె  
 క్కసరుగు మన్యవేగమునఁ గాటుక కన్నుల నీరు సోనలై  
 యుసిరికకాయలంతలు పయోధరముల్ దిగఁ బాటుచుండఁగన్.”

7. శివరాత్రి మాహాత్మ్యము—రచనాకాలమునకు  
 శ్రీనాథునకు డెబ్బదియైదు వత్సరములుండనోపును. శ్రీనాథుఁడు  
 శివరాత్రి మాహాత్మ్యమునకు శ్రీశైలమునకరుగఁగా, శాంతిభిక్షా  
 వృత్తియతీర్థరుఁడు మల్లికార్జునదేవుని ముఖమంటపమున సభఁ  
 గావించి, నిజశిష్యుఁడగు శాంతయ్యకు శివకథామాహాత్మ్య మొకటి  
 యంకితముసేయ నాతనిఁ గోరెనట. దాన నాతఁ డీ గ్రంథమును  
 రచించెనట.

మిగిలిన గ్రంథములు—ధనంజయవిజయము, నందనందన  
 చరిత్రము, వల్లభాభ్యుదయము, కామశాస్త్రము - ఇవి ప్రకృతము  
 నామమాత్రావశిష్టములు. పల్నాటి వీర చరిత్రము, కాటమరాజు  
 కథ, వీధి, రసికాభిలాషము-ఇవియు శ్రీనాథుని కృతములందురు.

అస్థాని ప్రవేశము

కొండవీటి ప్రభుఁడైన కాటయవేమారెడ్డి తొలుఁదొల్ల  
 శ్రీనాథునకుఁ దన యాస్థానమునఁ దావొసంగెను. శ్రీనాథుఁ డఖండ  
 శేషముషీధురంధరుఁ డగుటచే నాతని కాస్థానియందుఁ బ్రాధాన్య  
 మబ్బెను. ఆ ప్రాధాన్యమున నాతఁడు విద్యాధికారి పదస్థుఁడాయెను.

ఆ పదవీధర్మముననుసరించి యాగతులైన పండితులను బరీక్షించుట వలన శ్రీనాథుని సర్వంకషవైదుష్యము వెల్లడియయ్యెను. వైదుష్యమునకు ఫలముగఁ బెదకోమటి వేమారెడ్డివలన ననేకాగ్రహారములు వడసెను. అగ్రహారాది దానశాసనములందు 'విద్యాధికారీ శ్రీనాథో వీరశ్రీ వేమభూపతేః' అని కనఁబడుచున్నది.

పిదప, రాజమహేంద్రవరపాలకులైన వేమ వీరభద్రారెడ్లు శ్రీనాథునకుఁ బ్రాపొసంగిరి.

నానారాజ సందర్శనము : కనకాభిషేకము

తెలుఁగురాయఁడు—మేనినీ మీసరగండ కటారి సాళువ సంబురాయని కొడుకగు తెలుఁగురాయని దర్శించి, యాతనివలనఁ గస్తూరికా భిక్షాదానముఁ గొనిన విషయమును గూర్చి ప్రౌఢదేవరాయల కథాభాగమున విపులముగ వ్రాసియుంటిని.

ప్రౌఢదేవరాయలు—శ్రీ నాథుఁడు కర్ణాటదేశాటనము సేయుచు విద్యానగరాధీశ్వరుఁడైన ప్రౌఢదేవరాయల దర్శింపనేఁగెను. రాయల యాస్థానమున 'గౌడడిండిమభట్టు', 'ముమ్మకవి' మొదలగు విద్వాంసులుండిరి. శ్రీనాథుని పాండిత్యమును గూర్చి గౌడడిండిమభట్టునకుఁ గన్నుగుటెను. డిండిమభట్టారకు లనేకులు గలరు. యోగానందప్రహసనకర్తయైన డిండిమభట్టారకుఁడే శ్రీనాథుని ప్రత్యర్థి. ఈ డిండిములకు డిండిమ యను కంచునగారాముందుమోయుచుండును. వారి వైభవమును బ్రకటించుశ్లోకమిది—

“అగ్రే డిండిమ తాండవం, తతఃకో వంది వ్రజోద్ధోషణం  
ద్విత్రా శ్చిత్ర పటాః కీయంతి బిరుదప్రతాని పద్యానిశః,  
అస్తాం తావదిదం మహేశ మకుటి కోటిర కల్లోలి నీ  
కల్లోల ప్రతిమల్లనూక్తి విభవైర్వైష్యాన్విశేష్యామహే.”

ముమ్మకవి శ్రీనాథునిఁ గాంచి, 'మీ కేమేని బిరుదములు గలవా?' యని ప్రశ్నించెనట. అందులకుఁ బ్రత్యుత్తరముగా శ్రీనాథుఁ డీ పద్యమును జెప్పెనట.

“తరువున గాండివంబిడఁడె ధర్మజునానఁ గిరీటి, యేను వా  
కృరసిజ నేత్ర యానతి విచారము చొప్పున గర్వహీనతన్  
మరలి తెలుంగు భూమి కసమానగతిన్ గొని పోవువాఁడనై  
బిరుదులు నారివాగుకడఁ బెట్టితి సత్కవి సార్వభౌముఁడన్.”

ఇందుఁ బ్రయోగింపఁబడిన ‘సత్కవిసార్వభౌముఁడన్’ అను  
పదములు డిండిమునివైషమ్యమునకుఁ గారణమైనవి. ప్రౌఢ దేవరా  
యల సమక్షమున సభ గావింపఁబడెను. శ్రీనాథ డిండిమభట్టారకు  
లిరువురు వాగ్యుద్ధమున కుపక్రమించిరి. ఉభయుల రసనాగ్రముల  
నుండి దివ్యవాక్కులు గురియఁదొడఁగెను. చంద్రభూషక్రియాశక్తి  
రాయ లనునతఁ డీ కవిప్రకాండుల వాదమున మధ్యవర్తిగనుండెను.  
పెద్దకాలము వాగ్వివాదము జరిగినపిదప, డిండిమభట్టారకుఁడు తల  
వాలెచ్చెను. అంత డిండిముని ‘కవిసార్వభౌమ’ బిరుదము శ్రీనాథుని  
వశమాయెను. గౌడ డిండిమభట్టు కంచుఢక్క పగులఁగొట్టింపఁ  
బడెను. శ్రీనాథుఁడు ముత్యాలశాలలో దీనారటంకములఁ దీర్థ  
మాడెను.

సింగభూపాలుఁడు—రేచర్ల వంశజుఁడును, సర్వజ్ఞ బిరుదాం  
కితుఁడునునగు సింగభూపాలుని దర్శింపనేఁగి, సభాస్థానమున శ్రీనా  
థుఁడు శారదాదేవి నిట్లు ధ్యానించెను.

“దీనార టంకాలఁ దీర్థమాడించితి  
దక్షిణాధీశు ముత్యాలసాల;  
పగులఁగొట్టించి తుదృఢ వివాద ప్రౌఢి  
గౌడ డిండిమభట్టు కంచుఢక్క;  
చంద్రభూషక్రియా శక్తిరాయలయొద్దఁ  
బాదుకొల్పితి సార్వభౌమ బిరుదు;  
పలుకుదోడై తాండ్రభూషా మహాకావ్య  
నైషధ గ్రంథ సందర్భమునను;  
పెటుల మెప్పించెదో నన్ను నింకమీఁద  
రావుసింగ మహీపాలు ధీవికాలు  
నిండుకొలువున నెలకొని యుండి నీవు  
సరస సద్గుణ నికురుంబ శారదదాంబ.”

పిమ్మట విద్యార్థులు జరిగెను. శ్రీనాథుని వైదుష్యము ప్రకటితమయ్యెను. సింగభూవిభునివలన సన్మానితుడయ్యెను.

అపరవయస్సు : ఆగచాట్లా

వినుకొండరాజు లంతరించిరి. రాజమహేంద్రవర ప్రభువులు కాలగర్భమున లీనమైరి. ఇంక, శ్రీనాథునకు బ్రాపులేదు. నిరాలంబుడు. గ్రహగతి విపరీతమార్గమున బట్టెను. పొట్టకూటికి గఱవయ్యెను. పలనాటిసీమకు బయనమయ్యెను. 'చిన్న చిన్న గుళ్లు, చిల్లర దేవుళ్లు, నాగు లేటిసీళ్లు, నాపరాళ్లు' దర్శించెను. 'జొన్నకలి, జొన్నయంబలి, జొన్నన్నము, జొన్నపిసరు' భుజించెను. విసుగు జెందెను. పొట్ట చేత బట్టుకొని యొక్కయూపున 'మొరస రాజ్యము' న వ్రాలెను. కొంత కాలము గడపెను.

ఇప్పుడు శ్రీనాథుడు మూడుకాళ్ల ముదుసలి. అష్టైశ్వర్య యుక్తుడప్టదరిద్రుడాయెను. ఎట్టులో 'బొడ్డుపల్లి' చేరి, యందు వాసమేర్పరచుకొనెను. అటనేదో కొంత పొలముండ బట్టి దానిని సేద్యముసాగించెను. బ్రాహ్మణ సేద్యముగావున బంటు సున్న. మీఁదు మిక్కిలి వఱదలు. 'శిస్తు' తప్పదు. ఏడునూర్లు చెల్లింప వలసియుండెను. దాత లేడు. సంపాదనముడిగినది. చరమదశ.

అప్పుడిట్లు విలపించెను—

“కాళికా విశ్వేశు గలనె వీరారెడ్డి

రత్నాంబకంబు లే రాయఁ డిచ్చు?

రంభగూడఁ దెలుగు రాయరాహుత్తుండు

కన్తూరి కే రాజుఁ బ్రస్తుతింతు?

స్వర్గస్థుడయ్యె విస్సనమంత్రి మఱి హేమ

పాత్రాన్న మెవ్వని పంక్తి గలదు?

కైలాసగిరిశేర మెలారు విభుడేగి

దినవెచ్చ మేదాత తీర్పు గలఁడు?

భాస్కరుడు మున్నె దేవుని పాలికరిగె

గలియుగమ్మన నికనుండఁ గష్టమనుచు

దివిజ కవివరు గుండియల్ దిగ్గురనంగ

సరుగుచున్నాఁడు శ్రీనాథుఁ డమరపురికి.”

ఎంత విలపించినను ద్రవ్యము కూడు మార్గమెట్లు? కొంప నమ్ముటకా యది వల్ల కాడైన పాడుపల్లె, కొనువారెవరు? చివరకు శ్రీనాథుఁడు బందీకృతుఁడైనాఁడు. పాపము! కాలపురుషునకుఁ దలయొగ్గినాఁడు. కాలుసేతుల కందువులు దగిల్చి, యెదురెండలో నిలిపినారు. ఇదియంతయు ‘ఒడ్డె’ రాజుల మహిమ.

అపుడు శ్రీనాథుఁ డిట్లు తలపోసెను—

“కుల్లా యుంచితిఁ, గోకఁ జుట్టితి, మెయింగూర్పా సముందొడ్డితిన్,  
వెల్లులిం దిలపివ్వుమున్ మెసవితెన్ విశ్వస్త వడ్డింపఁగాఁ,  
జిల్లాయంబలిఁ ద్రావితెన్, రుచులు దోసంబంచుఁ బోనాడితిన్,  
దస్తీ! కన్నడరాజ్యలక్ష్మీ! దయలేదా నేను శ్రీనాథుఁడన్.”

ఎంతతలపోసినను దండనము తప్పనా? అందునను నలవి కాని దండనము. వృద్ధత్వమున నంతటి కఠినశిక్ష ననుభవింపఁ జాలక, శ్రీనాథుఁ డిట్లు గన్నీరుగార్చెను.

“కవిరాజు కంఠంబుఁ గౌఁగిలించెను గదా

పురవీధి నెదురెండ పొగడదండ;

అంధ్రనైషధకర్త యంఘ్రి యుగ్మమ్మునఁ

దగిలియుండెను గదా నిగళయుగము;

వీరభద్రారెడ్డి విద్వాంసు ముంజేత

వియ్యమందెను గదా వెదులుగొడియ;

సార్వభౌముని భుజాస్తంభమెక్కెను గదా

నగరివాకిటనుండు నల్లగుండు;

కృష్ణవేణమ్ము గొనిపోయె నింతఫలము

బిలబిలాక్షులు దినిపోయెఁ దిలలుఁ బెసలు

బొడ్డుపల్లెను గొడ్డేటి మోసవోతి

నెట్లు చెల్లింతుఁ డంకంబు లేదునూర్లు.”

తుదకుఁ గవిసార్వభౌముఁడు బ్రహ్మపదమలంకరించెను.

ఒడ్డెరాజుల యప్రతిష్ఠమాత్రము ప్రపంచమున శాశ్వతముగ నిలిచి పోయెను.



అల్లాఉద్దీన్ షాహతో యుద్ధము

అహమ్మదుషాహ క్రీ. శ. 1435-వ వత్సరమున మరణించెను. తరువాత నాతనికుమారుడైన అల్లాఉద్దీన్ షాహ బహమనీ రాజ్యాధిపత్యము వహించెను. ఈతఁడు రాజ్యమునకు వచ్చినతోడనే తనసోదరుడైన మహమ్మదుఖానునకుఁ గొంతసైన్యమిచ్చి, విద్యానగరాధీశుడగు దేవరాయలమీఁదికి యుద్ధమునకుఁ బంపెనట. దేవరాయలు పోరలేక, మహమ్మదుఖానుతో సంధిఁ జేసికొని, గొంత ధనమిచ్చి పంపెనట. తన కనాయాసముగఁ జేకూరిన విజయమునకు మహమ్మదుఖాను విష్టవీఁగి, తన యన్నను సింహాసనమునుండి తొలఁగింప యత్నించి, దేవరాయల సహాయముఁ గోరెనట. అందులకు రాయలు సమ్మతించెనట. మహమ్మదుఖాను ముదిగల్లు, రాచూరు, విజాపురము మొదలగుదుర్గములను స్వాధీనపఱచుకొనెనట. చివరకు, సుల్తానుసైన్యము మహమ్మదుఖాను నోడించెనట. సుల్తాను దయాంతరంగుడై సోదరుని మన్నించి, యాతనికి రాచూరు దుర్గాధిపత్య మొసఁగెనట.

రాయలు సైన్యమును బలపఱచుట

రాయ లొకనాఁడు నిండు పేరొలగంబుండి, సభాస్థారులను గాంచి, 'జగద్విఖ్యాతులని పేరొందిన విజయనగరరాజులు తురుష్కులకోడిపోవుటకుఁ గారణమేమి?' యని ప్రశ్నించెను. అంత, సభాసదులు, 'ప్రభూత్తమా! తురుష్కులకు నుత్తమాశ్వములు గలవు. మనవి దేశవాళివి. ఇదియే వారి విజయరహస్య' మని విన్నవించిరి. దేవరాయ లాపలుకులయందలి నిజత త్వమెఱిగి, నాఁటినుండియు నుత్తమాశ్వములఁ దెప్పించి, యశ్వదళమును వృద్ధియొనర్చెను. కొలఁదికాలముననే 2000 మహమ్మదీయ విలుకాండ్రును, 60,000 హిందూ విలుకాండ్రును, 48,000 ఆశ్వికులును, ఖడ్గములును, బల్లెములును ధరించి పోరాడు కాలిబంట్లు 200000 లును జేరి విద్యానగరసైన్య మలంకరించిరి.

రాజద్రోహులను శిక్షించుట

దేవరాయల విభవాతిశయమున కాతనితమ్మునకుఁ గన్నులు పుట్టెను. ఎట్టులేని రాయల వధించి, తాను సింహాసనమలంకరింపఁ దలపెట్టెను. అందులకొక యుక్తిఁబన్నెను. తాఁ గట్టించిన నూత్న గృహప్రవేశమహోత్సవమున కెల్లరకు రాయల తమ్ముఁ డాహ్వాన పత్రికలనంపెను. ఆహ్వానమానులైన పురప్రముఖులెల్లరు రాజ గృహమలంకరించిరి. విందున కేర్పఱుపఁబడిన యాసనముల నందందు నాసీనులైరి. వారిలోఁ బెక్కండ్రు రాజసోదరుఁడు సంహరించి, రాయలకడకేఁగి, యన్నను విందునకు రమ్మని వేఁడుకొనెను. ఆయవు గట్టిగానుండుటవలన, దైవముపలికించినట్లు రాయలు, తన కస్వస్థతగానున్నదని చెప్పి, రాజాలన నెను. తమ్ముఁడు విఫలమనోరథుఁడై, తములపాకుల మఱుఁగున దాఁచి యుంచిన కత్తితో నన్ననుబొడిచి, శిరముఖండింప నొక భటున కాజ్ఞయొసఁగి, తాను రాజునని ప్రకటించుకొనెను. రాయ లించుక తెలివిదెచ్చుకొని, చంపవచ్చిన భటుని ఖండించి, యంతిపురి వెడలివచ్చి, 'నేను సజీవుఁడను. రాజద్రోహినిఁ బట్టుకొనుఁ' డని బిగ్గరగానటచెను. పౌరు లా రాజద్రోహినిఁ బట్టి చెండాడిరి.

తురుష్కులు దండెత్తివచ్చుట

విజయనగరరాజ్యమునందలి ప్రకృతస్థితిగతులను గమనించి బహమనీసుల్తాను - అల్లాఉద్దీను - ఏడులక్షల వరహాలు కట్టవలసిన దని రాయలకుఁ గబురంపెనఁట. రాయ లా వర్తమానము విని, జంకక, తురుష్కులపై దాడివెడలెనఁట. పోయిపోయి ముదిగల్లు, రాచూరు, వెంగాపురము దుర్గములను బట్టుకొని, సాగరు, విజాపురమువఱకుఁ గల దేశమునంతయుఁ గొల్లకొట్టి, బహమనీరాజ్యమును గల్లోలపఱుపసాగెనఁట. సుల్తానునై నికులును దండెత్తిపోయిరి. కాని, జయముగలుగక, సంధిచేసికొనిరి.

ప్రౌఢదేవరాయలు క్రీ.శ. 1446 ప్రాంతమున మరణించెను .†

## మల్లికార్జునరాయలు

ప్రౌఢదేవరాయలకుఁ బొన్నలదేవి, సింహళదేవి యను నిరువురు భార్యలుండిరి. పొన్నలదేవివలన మల్లికార్జునరాయలును, సింహళదేవివలన విరూపాక్షరాయలును గలిగిరి. మల్లికార్జునరాయలకు ఇమ్మడి ప్రౌఢదేవమహారాయలనియు, దేవరాయమహారాయలనియు నామాంతరములు గలవు. ప్రౌఢదేవరాయలు మరణించిన పిదప, మల్లికార్జునరాయలు సింహాసనమలంకరించెను. ఈతని మంత్రి తిమ్మనదండనాయకుఁడని కొందఱును, గణపన్నయొడయరని మఱి కొందఱును నుడువుచున్నారు.

మల్లికార్జునరాయలు గోకర్ణక్షేత్రమందలి మతగురువుల నాదరించి, వారికి విరివిగ దానములు చేసినట్లు గనఁబడుచున్నది.

రాయల కిరువురు పుత్రులున్నట్లు దెలియుచున్నది. కాని, వారినిఁ గూర్చి యే చరిత్రకారుఁడును వ్రాసియుండలేదు.

గజపతుల దండయాత్ర

కటకపురాధిపతియైన కపిలేంద్రగజపతిమహారాజు జైత్రయాత్రవెడలి, మొదట రెడ్డిరాజులను జయించెను. ఆమీఁద, రాజమహేంద్రవరరాజ్యమును, ఉదయగిరివఱకుఁ గల కర్ణాటరాజ్యమును, ఏకశిలానగరమువఱకుఁగల పద్మనాయకుల రాజ్యమును జయించి, వాని పాలనముకొఱకుఁ బ్రతినిధుల నియమించెను. ఈ విజయగాథయంతయు క్రీ. శ. 1460 లోపలనే ముగిసినట్లు శాసనములవలనఁ దెలియుచున్నది. అంతటఁ గపిలేంద్రగజపతి విజయకాంక్షమెయి విద్యానగరముపై దండెత్తిపోయెను. కాని, మల్లికార్జునరాయలు గజపతితోఁ బిలుతివియని పరాక్రమమునఁ బోరి, యాతనిఁ దఱిమివేసెను.\*

మల్లికార్జునరాయ లించుమించుగా నిరువదేఁడులు ప్రశాంత

\* Indian Antiquary, Vol. XXXVIII, Page 93

ముగఁ బ్రజలను బాలించి, క్రీ. శ. 1465 లో భౌతికశరీరమును జాలించెను.

## విరూపాక్షరాయలు

మల్లికార్జునరాయలు గతించినపిదప, నాతని సోదరుఁడగు విరూపాక్షరాయలు సింహాసనమునకు వచ్చెనని 'సజ్జలూరు' శాసనమువలనఁ దెలియుచున్నది. ఈతఁడే సంగమవంశపు రాజులలోఁ గడపటివాఁడు.

విరూపాక్షరాయలు స్త్రీలోలుఁడు. సురాపానమత్తుఁడు, విషయలంపటుఁడు. అహర్నిశలు శుద్ధాంతమునఁ గడపువాఁడు. రాజ్యకార్యములయందు విముఖుఁడు. ప్రజల కాతని దర్శనము దుర్లభము; దండనాయకులకును నలభ్యము. దాన, రాజ్యమునం దెల్లెడల నసంతుష్టిభావ ముదయించెను. రాయలు తన యవివేకమువలన దండనాయకులను బెక్కండ్ర సంహరించెను.

ఈతనికాలమునఁ గపిలేంద్రగజపతి కుమారుడైన పురుషోత్తమగజపతి విజయనగరముపై దండెత్తి, యపారధనమును, సింహాసనమును, సాక్షిగోపాల విగ్రహమును గొనిపోయి, యా విగ్రహమును గటకమునఁ బ్రతిష్ఠింపఁ జేసి, సింహాసనమును జగన్నాథ స్వామికి సమర్పించెనట. ఈతని కాలముననే (క్రీ. శ. 1469) మహమ్మద్ గవాన్ అను నాతఁడు పశ్చిమ సముద్రతీరమందలి గోవాను స్వాధీనము చేసికొనెను.

ప్రథమవంశావసానము

ఏ వంశము జగద్విఖ్యాత సామ్రాజ్యస్థాపనమునకుఁ గారణమయ్యెనో, యే వంశము ప్రాచీన హైందవధర్మరక్షణమునకుఁ గంకణము గట్టుకొనెనో, యే వంశము సంస్కృతాంధ్రకవిజనపోషకమయ్యెనో, యేవంశము పూర్వపశ్చిమ సముద్రాధీశ్వర బిరుదాంచితమయ్యెనో, యే వంశము పరిపంథి భీకరారణ్యదవానల మయ్యెనో—

యట్టి సంగమవంశము పతనమైనది. ఈ వంశమునకుఁ గడపటి వాఁడగు విరూపాక్షరాయలే పతనకారకుఁడు; ఆతని విషయలోలుప తయే పతనహేతువు.

విరూపాక్షరాయలకు రాజశేఖరరాయలు, ప్రౌఢదేవరాయలు నను నిరువురు కొడుకులుండిరి. అందు జ్యేష్ఠుఁడు-రాజశేఖరరాయలు జనకుని దుర్ణయమును గాంచి, యాతనిఁ జంపి, సింహాసనమధిష్ఠించెను. రాజశేఖరరాయలు రాజ్యమునకు వచ్చిన కొలఁది దినములకే తండ్రినిఁ జంపిన దుష్టుఁడని యాతనిఁ బ్రౌఢదేవరాయలు తుదముట్టించి. తాన రాజ్యాధిపతియై, తండ్రివలెనే స్త్రీలోలుఁడై వర్తించుచుండెను.<sup>1</sup> ప్రౌఢదేవరాయలనే 'న్యూనిజ్' పాడియోరావని వ్రాసియున్నాఁడు.<sup>2</sup> భ్రాతృహంతకుని రాజ్యము ప్రజలకు రుచింపదయ్యెను. ప్రౌఢదేవరాయల సేనానాయకులలోఁ బ్రసిద్ధుఁడైన సాళువ-నరసింహరాజు తన ప్రభుని యసమర్థతను గ్రహించి, యాతనిని రాజ్యమునుండి తొలఁగించి, తాన సింహాసనమధిష్ఠించెను.

అంతటితో సంగమవంశ మంతరించెను.

1. Forgotten Empire, Pages 305-06

2. Epigraphical Collections for 1902, No. 593

# సాళువవంశ చరిత్రము

సాళువవంశము పురాతనకాలమునుండియుఁ బ్రసిద్ధిఁగన్నది. ఈ వంశమువారు కల్యాణనగరమునందుండి పరిపాలనము సేయుచు న్నట్లు దెలియుచున్నది. వీరి వంశానుక్రమణిక సాళువాభ్యుదయము, రామాభ్యుదయము మొదలగు సంస్కృతకావ్యములందును, జైమినిభారతము, వరాహపురాణము మొదలగు నాంధ్ర గ్రంథములందును వర్ణింపఁబడియున్నది. ఆంధ్రదేశమున ననేక శాసనములందును వ్రాయఁబడియున్నది. ఈ వంశము వా రాంధ్రులు. వీరిలోఁ గొందఱు సంగమవంశ రాజులకు సన్నిహితులును, సరదారులును నైయుండి, వారికిఁ బలు తెఱఁగులఁ దోడ్పడుచుండిరి.

రాజనాథకవికృతమగు సాళువాభ్యుదయమునం దీవంశము సమగ్రముగ వర్ణింపఁబడియున్నది. చంద్రవంశమున యదువు జనించెను. వాని వంశమునఁ జాళుక్యనారాయణుఁ డుద్భవించెను. వాని వంశమున వీరరాయలు, సుందరమల్లుఁడు, ఘనమల్లుఁడును బుట్టిరి. ఈ వంశజులకు 'పంచఘంటానినాద' అను బిరుదముగలదు. వరాహచిహ్నముగల ధ్వజముగలదు. కఠారి ప్రధానాయుధము. కావున వీరు 'కఠారిరాయ', 'ధరణీవరాహ' యను బిరుదులచే విరాజిల్లిరి. వీరి వంశమున గుండదేవుఁడు జనించెను. ఈతనికిఁ గమలాదేవివలన గుండయ, సాళువమంగిదేవుఁడు, సావిత్రిమంగిదేవుఁడు, బలుఁడు, గౌతయ, ఆదిరాజు అను నార్గురు తనయులు జనించిరి. గుండదేవుని కొడుకులలోఁ బ్రసిద్ధిఁగన్నవాఁడు సాళువమంగిదేవుఁడు. ఈతనిఁ గూర్చి జైమినిభారత మిట్లు నుడువుచున్నది :

“దురముతో దక్షిణ సురతాను నెదిరించి

కొనిపచ్చి సంపరాయనికి నిచ్చె,

సామ్రాజ్యమున నిల్చి సంపరాయస్థాప


నాచార్య బిరుదు విఖ్యాతిఁగాంచె,

క్రీరంగవిభుఁ బ్రతిష్ఠించి యర్వదివేలు

మాడలదేవు నుమ్మడికి నొసఁగె,

# పాఠ్య పంశము

గుండ్రాజు = కమలాదేవి





మధురానురత్రాణు మడియించి పరపక్షి

సాళువ బిరుదంబు జగతి నెఱపె,

గబ్బితనమునఁ దేజి మొగంబుగట్టి

తఱిమి నగరంపు గవఁకులు విఱుగఁ ద్రోలి

తాను వ్రేసిన గౌరు నుద్దవిడిఁదెచ్చె

సాహసంబున నుప్పొంగు సాశ్వమంగు.”

—జైమి. ప్ర. ఆ. ప. 31

కుమారకంపరాయల దక్షిణదిగ్విజయయాత్రాసందర్భమున సాళువమంగిదేవుఁడు గోపన్నమంత్రికి దండనాథుఁడుగా నుండి యాతని యాజ్ఞానువర్తియై యుండెనని దక్షిణార్కాఁడు మండలము లోని ‘దలవనూరు’ శాసనమువలనఁ దెలియుచున్నది.

గౌతరాజునకు గుండ్రాజు జనించెను. గుండ్రాజునకు మల్లాంబిక వలన నరసింహభూపాలుఁడును, తిమ్మరాజును గలిగిరి.

## సాళువ నరసింహరాయలు (క్రీ. శ. 1486-1493)

నరసింహరాయలు మల్లికార్జునరాయల కాలము నుండియు విద్యానగరాధీశ్వరులకు సామంతుఁడుగను, సేనానిగను నుండెను. ఈతనిశాసనములు దక్షిణదేశమునఁ బెక్కులు గాన్పించుచున్నవి. బహమనీరాజ్యపు సుల్తాను గండికోటను, కటకపురాధీశ్వరుఁడైన పురుషోత్తమగజపతి కాంచీనగరమును ముట్టడించినపుడు నరసింహరాయ లద్వితీయపరాక్రమమునఁ బోరి, యా శత్రువులను బాఱఁ దోలెను. తా రచియించిన రామాభ్యుదయమునందుఁ దాను కాంచీ, కటక, కుంతల, చోళ, పుండ్రక రాష్ట్రములను జయించి, వానిని బాలించుచుండినట్లు చెప్పకొనియున్నాఁడు.<sup>1</sup> రాజనాథ డిండిమకవికృతమైన సాళువాభ్యుదయమునందు నరసింహరాయల దిగ్విజయము లిట్లభివర్ణింపఁబడియున్నవి.

1 ‘యోగానంద ప్రహసనమును రచించి దేవరాయలకాలమునఁ బ్రఖ్యాతి వహించిన డిండిమకవిసార్వభౌమ బిరుదాంచితుఁడగు నరుణగిరినాథునకు రాజనాథ కవి కుమారుఁడు. ఈతనికి డిండిమకవిసార్వభౌముఁడను బిరుదము సంక్రమించినది.’

సామ్రాజ్యము  
కరుదెంచి  
రాజపురమేశ్వర,  
అంధ్రా విజయపుర  
పల్లి, హైదరాబాద్

(మహా) రాజాధిరాజ బిరుదవిరాజితుడై ప్రజలను బాలింపఁ దొడఁగెను. <sup>1</sup>

మంత్రులు

నరసింహరాయలకడ నిరువురు మంత్రులుండినట్లు తెలియుచున్నది. అందు మొదటివాఁడు తుళువ నరసరాజు; రెండవయతఁడు నాదిండ్లచిట్టిగంగనామాత్యుఁడు.

తుళువవంశసంజాతుడైన యీశ్వరరాజపుత్తుఁడు నరసరాజు. ఈతఁడు సాళువగుండయ నారసింహభూపాలునికడ సైన్యాధ్యక్షుఁడుగను, ముఖ్యమంత్రిగను నుండెను. ఈశ్వరరాజు సహితమీ నృపాలునికడఁ గొంతకాలము సైన్యాధిపతిగా నుండి, బహుదేశములను జయించి, విద్యానగరరాజ్యమును విస్తరింపఁజేసెను. నరసరాజుచరిత్ర తుళువవంశమున సమగ్రముగఁ దెలుపఁబడును.

చిట్టిగంగనామాత్యుఁడు కౌళికగోత్రుఁడు. అర్థశాస్త్రవేత్త. మొదట నీతఁడు చంద్రగిరిరాజ్యాధిపతియైన సాళువ నరసింహరాయలకడ మంత్రిగనుండి, యా రాజ్యమును విస్తరింపఁజేసెను. కడుంగడు వృద్ధుడైనను గాయపుష్టియును, బుద్ధివై శారద్యము నీతనికి బలీయముగనుండెను. ఈతఁడు రాజుతోఁ గూడఁ జంద్రగిరిరాజ్యమునకు రాజధానియైన నారాయణవనమున వసించుచుండెను. తనరాజు విద్యానగరాధీశుడైన పిమ్మట నాతనితోఁ గూడఁ దానును విజయనగరమున కరుగు దెంచెను. తిమ్మరుసును వృద్ధికిఁ దెచ్చినవాఁడీతఁడే.

1. "The last record of Virupaksha available to us is one dated Friday, July 29, 1485 A. D. The first in which Saluva Narasimha appears with the Imperial titles, Rajadhiraja, Rajaparameswara, etc., is dated November 1, 1486 A. D. Between these dates the actual usurpation must have taken place, there having been the two sons of Mallikarjuna alive at the time not counting the prince that was set aside-a son of Virupaksha - Mallikarjuna's Brother" - A Little Known chapter of Vijayanagar History, Page 47.

సాహిత్యసోపానము

సాఖువ గుండ నరసింహభూపాలుఁడు సంస్కృతాంధ్రముల సమానముగ నాదరించిన మహనీయుఁడు. తాను గవియై, సంస్కృతమున రామాభ్యుదయమును కావ్యమును రసవంతముగ రచించిన మేటి. ఆంధ్రకవిత్వలజఁడగు పిల్లలమఱి-పినవీరభద్రకవినిఁ దన యాస్థానమున నుంచుకొని, కృతిని వెలయింపఁజేసి, దానికి నాథుఁడైన మేధావి.

## పినవీరభద్రకవి (పిల్లలమఱి)

పినవీరభద్రకవి నియోగిబ్రాహ్మణుఁడు; గాదయపుత్తుఁడు; పెదవీరభద్రునితమ్ముఁడు; భారద్వాజగోత్రుఁడు. నిరుపమాన కవితాధారగలవాఁడు. ఈతని వంశము కవివంశమనుటకుఁ గ్రింది పద్యములే తార్కాణము.

‘తాతయుఁ దండ్రయు నగ్ర  
భ్రాతయునుం దాను భువనభాసుర కృతిని  
ర్మాతలు పిల్లలమఱి వి  
ఖ్యాతునిఁ బినవీరుఁ బోలఁగలరే నుకవుల్’

—జై. ప్ర. ఆ. ప. 20

‘అమృతాంశుమండలం బాలవాలముగాఁగ  
మొలచె నొక్కటి జగన్మోహనముగఁ  
జిగురించె విలయసింధు గతకైతవ డింభ  
శయనీయ వరపరాశములతోడఁ  
బిత్త దేవతలకు నంచితసత్రశాలయై  
చెట్టు గట్టెను గయా తేత్రసీమ  
నిలువనీడయ్యె నిందీవరప్రియ కళా  
కోటిరునకు భోగి కుండలునకు

మఱిమాత్రంబె పిల్లలమఱి పేరు  
పేరువలెఁగాదు శారదా పీఠకంబు  
వారిలోపలఁ బినవీరు వాక్యసరణి  
సరసులకు నెల్ల గర్జరసాయనంబు.’

—జై. ప్ర. ఆ. ప. 21

పినవీరభద్రకవి తనకు భారతీతీర్థ గురుకృపా విశేషముచేతఁ  
గవిత్వమబ్బినట్లు క్రింది పద్యమునఁ జెప్పకొనినాఁడు.

‘పరగంగ మల్లమాంబాకుమాదునకు సో  
మకులాంబునిధి పూర్ణిమావిధునకు  
భరతకీర్తికిఁ దులాపురుషాది దానాంబు  
జంబాలితాస్థాన సౌధునకును  
బరరాజ భీకర ధరణీవరాహున  
కాత్రేయగోత్ర పవిత్రునకును  
గుండయ నరసింహ మండలేశ్వరునకు  
నభ్యుదయపరంపరాభివృద్ధి  
కరముగా భారతీతీర్థ గురుకృపా స  
మృద్ధ సారస్వతుఁడు సత్కవీంద్ర సఖుఁడు  
కుకవిమల్లకపోల్ల సత్కులిశహస్త  
పల్లవుఁడు చెప్పెఁ బినవీరభద్ర నుకవి.’

—జై. ఆ. ఆ. ప. 219

పినవీరభద్రకవి సాళువగుండనరసింహరాయల యాస్థాన  
కవియని వ్రాసియుంటిని. నరసింహభూపాలుఁ డొకనాఁడు నిండు  
పేదోలగంబుండి, పురాణేతిహాస కథాప్రసంగంబుల వినోదించుచుఁ  
చినవీరభద్రకవినిఁ గాంచి—

“నామది నిరతము భారత  
రామాయణ కథలఁ బ్రేమ రంజిలు నందున్  
జైమిని భారతమనఁగా  
భూమి నపూర్వము పురాణముల గణియింపన్.”

—జై. ప్ర. ఆ. ప. 16

“ఆపురాణంబుఁ గనఁ దెనుఁగయ్యేనేనిఁ,  
జెప్ప నేర్చినకవియుఁ బ్రసిద్ధుఁడేనిఁ  
దెనుఁగు నుడికారమున మించుఁ గనియే నేనిఁ  
గుండనము కమ్మవలచిన చందమగును.”

—జై. ప్ర. ఆ. ప. 17

“.....హృద్యానవద్య గద్యపద్యానుబంధంబుగాఁ బ్రబంధంబు నాంధ్ర  
భాషను జైమిని భారతం బశ్వమేధపర్వంబు నిర్విఘ్నంబుగా రచియింపుము.....”

అని యానతిచ్చెను. ఈ కవి 'మహాప్రసాద'మని యా గ్రంథమును రచింప నొక్కమాసము గడువు వేడెను. రాజండులకు 'వల్లె' యని, కర్పూరతాంబూలంబుఁ దెప్పించి, సగౌరవంబుగ నొసంగి, కవికి నెలవొసఁగి యంపెను. రాజునాజ్ఞఁగొనిపోయిన పినవీరన గడువుదినముదనుకఁ గావ్యరచన కుపక్రమింపఁడయ్యెను. ఎల్లి గడువుదినము. తమ్ముని యలసత యొకవంకను, ప్రభునాజ్ఞ వేఱొకవంకను బెదవీరభద్రుని మనమును గలవరపెట్టుచుండెను. అంత నాతఁడు తమ్మునిఁ జేరఁబిలిచి, 'నాయనా! ముందు వెనుకలు యోజింపక తేనికడఁ గఠిన ప్రతిజ్ఞఁ జేసితివి. తెల్లవాటిన గడువు. కార్యము భారమైనది. ఇంతవఱకును వ్రాతను సాగింపవైతివి.' అని మందలించెను. పినవీరన్న యా పలుకులకు నవ్వి, 'అన్నా! భయమేల? నా కిది యెంతపాటిపని? వేగులోపల నీపని ముగింతును. మన కుటుంబమునకు శాశ్వత యశముఁ గూర్తును' అని నుడువఁ బెదవీరనమన మించుక కుదుటఁబడెను.

నాటి సాయంసమయమునఁ బినవీరభద్రుని కోర్కెమెయి నాతని వదినె యొక గదిని శుభ్రపఱచి, గోమయమున నలికి, రంగవల్లియలు దీర్చి, దానిని నాముదపుదివ్వలఁ గై సేసెను. పినవీరన యా రేయి త్వరితగతిభుజించి, యా గదినిఁ బ్రవేశించి, లోనఁ జిలుగుఁ దగిలించి, మంచముపైఁ బరుండెను. పెదవీరన్న తమ్ముని సన్నాహమును గమనించి, లోలోన నువ్విళ్ళులూరుచుండెను. కొంత సేపటికి గదిలోపలనుండి తాటాకు వ్రాయు చప్పుడు వీతెంచెను. దాని నాతని యన్న కొంతతడవాలించి, భార్యను బిలిచి, 'యోసీ! యా గదినుండి వెలువడుచప్పుడు నీవును నాలించితివా? నీ మఱది యేమేని వ్రాయుచున్నాఁడా?' యని ప్రశ్నింప, నాయమ కేమియుఁ దోచక మిన్నకుండెను. అంత నాతఁడు చెవిని దోరగిలఁబెట్టి యాలింపఁ, దమ్ముఁడు గుఱ్ఱునెట్టుచు నిద్రించుచున్నట్లును, ఎవ్వరో తాటాకును వ్రాయుచున్నట్లును వినవచ్చెను. ఆతఁ డిదమిత్థమని నిర్ణయింపఁజాలక, యెట్ట కేలకుఁ గవాటముకడ కేగి, తలుపునందలి

రంధ్రమునఁ గన్నుంచి, లోనఁ బరికించెను. ఏమి యాశ్చర్యము ! ఒక సుందరాంగి, సర్వాభరణభూషితయై గంటముఁ గేలఁబూని, తాళపత్త్రమును లిఖించుచుండెను. తమ్ముఁడు మంచమున నిద్రించుచుండెను. పెద్ద వీరన్న యట్టులెచూచుడు నానలువరాణికినిసి, చేతనున్న గంటము నాతని కంటిపై విసరెను. ఆతఁ డా దెబ్బకుఁ దాళఁ జాలక బొబ్బరిలెను. ఆ గాటమైన కేకకుఁ బినవీరన్న యులికిపడి లేచి, యన్ననుగాంచి, 'కారణ మే' మని యడిగెను. సోదరుఁడు దన కంటినిఁ జూపెను. తమ్ముడు 'భయపడకు' మని నుడివి, వ్రాతచేఁ గ్రిందరాలిన తాటాకుపొడిఁ దెచ్చి, కంటిలో నుంచి, కట్టుఁగట్ట, గాయము వెంటనేమాని, నేత్రము యధారూపముఁ దాల్చెను.

అన్యపురుషుఁడు దన్ను వీక్షించుటచే నట నుండనొల్లక, వాణి తా వ్రాయుచున్న పుస్తకము నటవైచి, యంతర్హిత యయ్యెను.

మిగిలినభాగమును బినవీరన్న ముగించెను. బల్లునఁ దెల్ల వాఁడెను.

అన్నదమ్ములిరువురుఁ గాల్యకృత్యంబులు దీర్చుకొని జైమిని భారతగ్రంథమును గైకొని, ప్రభువుస్థానమున కేగిరి. రాయలును వారిని రావించి యుచితాసనములఁ గూర్చుండఁజేసెను. అంత వీరన గ్రంథము నామూలాగ్రముఁ జదివి, నరసింహరాయల కంకిత మొసఁగెను. రాయ లంతఁ జామికరహయము, ధవళ చామరములు, నానామణివిభూషణంబులు, గ్రామము నొసఁగి, వీర భద్రకవిని సత్కరించెను.

సభాస్థారు లంతఁ బినవీరన సరసతకు మెచ్చి, యా కవిసత్త మునిఁ గాంచి, 'ఇంత యల్పకాలమున నింతటి గ్రంథము నెట్లు ముగింపఁగలిగితి'వనిరి. ఆ మాటలకు వీరభద్రుఁడు 'వాణి నారాణి' యని వాక్రుచ్చెను. పండితు లా మాటల కత్యంతము కనలి, 'జగ



స్నాతయగు వాణి నీకెట్లు రాణియగును? నీవు పండితమానివికాని, పండితుఁడవు కా'వని యధిక్షేపించిరి.

అంత నశరీరవాణి పండితుల నుద్దేశించి, మేఘగంభీరస్వరమున — 'వాణి జగంబునకు మాత. ఇతనికిమాత్రము భార్యయగును. ఇతఁడు చతురాననుని యవతారము. కావున నీ సంశయ మింక వదలుఁడు.' అని పలికెను. సభ్యులద్భుతమందిరి.

పినవీరభద్రకవి జై మినిభారతమునుగాక, శకుంతలాపరిణయమును సహితము రచించెను. మచ్చునకు—

“కాఁకనెదిర్చి సంగరముఖంబున హెచ్చినరాజవంశమున్  
గూఁకటివేశ్యతోఁ బెఱికి గోత్రవధంబును జేసినట్టి యా  
ప్రేక్షపుంగీడు గాక ప్రజివేచఁ దలంచిన గోరుచుట్టుపై  
రోకటి పోటు చందముగ రోసి జనుల్నుఁ జూచితిట్టరే.”

—జై మినిభారతము

“నవలావణ్యపయోధిఁ జిత్తమును మంత్రానాదికిం జింద్రికా  
పవనాశిం దరిత్రాడుగాఁ బెనఁచి యబ్జాతాసనుం డేర్చినన్  
రవళిం గోకిల కీరము ల్దరువ నారత్నాకరంబందు ను  
ద్భవముం బొందిన లక్ష్మీగావలయు నప్పద్మాక్షి వీక్షింపఁగన్”

—శకుంతలాపరిణయము

పై న్యాభివృద్ధి

నరసింహరాయలకాలమున గజపతులును, నశ్వపతులును నాతనికిఁ బ్రత్యర్థులుగనుండిరి. ఒక సమయమున బహమనీసుల్తాను కోలారుమండలమునందలి మాలూరికోటను ముట్టడించెను. సుల్తానుతోఁ బోరఁదగినంతనై న్యము తనకడలేమిఁజేసి, నరసింహరాయలాతనితో సంతిచేసికొనెను. సుల్తాను మరలఁ గాంచీనగరము నాక్రమించి, యందలి దేవాలయములను గొల్లకొట్టెను. ఎప్పటికైనను సుల్తాను తనకు ముప్పని నరసింహరాయలు భావించి, యశ్వపతులను గజపతులను గృష్ణానదిని దాటి రానీయక చేయుటకును, నుదయగిరి రాయచూరుదుర్గములను సాధించుటకును బ్రబలప్రయత్నము

సేయ సంకల్పించెను. ఈ సంకల్పము నెఱవేఱుటకై యశ్వదళము నభివృద్ధిసేయ మొదలిడి, పారసీక, అరబ్బీ దేశములనుండి మేలు జాతి గుఱ్ఱములను దెప్పించుచుండెను. మూఁడు గుఱ్ఱములకు వేయి వరహాల చొప్పున నాతఁ డొసంగుటచే ననేక దేశములనుండి వర్తకులు తత్తమాశ్వములఁ దెచ్చి, నరసింహరాయలకు విక్రయించుచుండిరి. దాన నానాఁటికి నశ్వదళము వృద్ధికాఁజొచ్చెను.

అవసానవశ

నరసింహరాయలు తనకు మరణకాలమాసన్నమైనదని తెలిసికొని, తనకు మంత్రిగనున్న తుళువ నరసరాజును బిలువనంపి, తన కొడుకుల నిర్దేశము, బొక్కసమును, సైన్యమును నాతని స్వాధీనపఱచి, 'నరసన్నా! నాకుమారులు పెద్దవార లగువఱకు నీవ రాజ్యభారము వహింపుము. ఆమీఁద నిరువురలో నుత్తముఁడైనవానికిఁ బట్టముఁ గట్టు' మని నుడివి, ప్రాణములు విడిచెను.

## ఇమ్మడి నరసింహరాయలు (క్రీ. శ. 1493-1505)

సాళువ నరసింహరాయలు క్రీ. శ. 1493 ప్రాంతమున మరణించియుండవచ్చును. ఆతని మరణానంతర మాతనియాజ్ఞ చొప్పునఁ, దుళువ నరసరాజు నరసింహరాయల పెద్దకొమారుఁడగు తిమ్మరాజును సింహాసనముననిలిపి, యాతఁడు బాలుఁడగుటచేఁ దాన రాజ్యకార్యములు నిర్వహించుచుండెను. అయాచితముగ నరసరాజునకు లభించిన రాజ్యాధిపత్యమున కొక సరదారుఁ డోర్వలేక, యా బాలరాజును జంపి, యా నిందను నరసరాజుపైఁ బెట్టెను. తన కకారణముగఁ గలిగిన యపనిందకు నరసరాజు వగచి, దానిని బాపుకొనుటకై నరసింహరాయల ద్వితీయ పుత్రుఁడైన యిమ్మడి నరసింహరాయలను సింహాసనమెక్కించెను. నరసింహరాయలు క్రీ. శ. 1493-వ వత్సరమున సింహాసనాసీనుఁడైనట్లు ముత్తుకూరు శాసనమువలనఁ దెలియుచున్నది.<sup>1</sup>

<sup>1</sup> Epigraphical Collections for 1906 No. 516

బాలరాజును జంపిన దళవాయి తన ప్రయత్నము విఫలమగుట కెంతయువగచి, మెలమెల్ల న నరసింహరాయలకడఁ జేరి, నరసరాజుపైఁ గొండెములు వలికి, యాతని హృదయముఁ గ్రోధ పూరితముగావించెను.

కుశాగ్రబుద్ధియగు నరసరా జప్పటి పరిస్థితులను గమనించి, యటనుండుట పాడిగాదని తలఁచి, యేదియో సాకుమీఁదఁ బెను గొండకుఁ బోయెను. అతఁడు గొన్నిదినము లందుండి, వలయు పై న్యముఁ గూర్చుకొని, విద్యానగరమును ముట్టడించి, రాజద్రోహియైన దళవాయినిఁ దుదముట్టింతువా? లేక, రాజ్యము వీడిపోవుదువా? యని నరసింహరాయలకు వర్తమాన మంపెను. బాలరాజావర్తమానము విని, తనకు బాసటగ నిలుచువారెవ్వరును నానగరమున లేమిఁజేసి, చేయునది లేక, యా దళవాయి కంఠముఁ దునిమి, యాతని శిరమును నానవాలుగ నరసరాజు శిబిరమునకుఁ బంపెను. నరసరా జంత సంతసించి, విద్యానగరముఁ బ్రవేశించి, రాజ్యక్షేమమును గోరి యా బాలరాజున కనేక విధముల నీతులఁ గఱపెను. కాని, యాతఁడు వినక, మూర్ఖుఁ బట్టుఁబట్టెను. ఆకారణమున నరసింహరాయలు పెనుకొండదుర్గమున బంధింపఁబడి, క్రీ. శ. 1505 ప్రాంతమునఁ జనిపోయెను. \*

అంత, విద్యానగరసామ్రాజ్యము తుళువ వంశజుల హస్తగతమయ్యెను.

# తుళువవంశ చరిత్రము

తుళువ వంశము సాళువ వంశాంతర్గతమని కొందలు చరిత్రకారులు విశ్వసించియున్నారు. అది పొరపాటు. ఆ రెండు వంశములకుఁగల సంబంధమెచ్చటను సూచింపఁబడియుండలేదు. శాసనములందు సహిత మీ విషయము గానరాదు.

“అతనికి యదు తుర్వసులను

నుతులుద్భవమొంది రహితనూచనులుఁ, గళా

న్వితమతులు - వారిలో వి

శ్రుత కీర్తి వహించెఁ దుర్వసుఁడు గుణనిధియై”

మను. పీఠి. ప. 21

“వానివంశంబు తుళువాస్వవాయమయ్యె

నందుఁ బెక్కండ్రు నృపు లుదయంబు నొంది

నిఖిల భువన ప్రపూర్ణ నిర్ణిద్ర కీర్తి

నధికులైరి తడీయాస్వయమునఁ బుట్టి”

మను. పీఠి. ప. 22

అను మనుచరిత్రమునందలి పద్యములను బట్టి యయాతికి యదుతుర్వసు లుద్భవించిరనియు, వారిలోఁ దుర్వసుఁడు ప్రసిద్ధుఁడనియు, నా తుర్వసుని వంశమే తుళువవంశమనియుఁ దెలియుచున్నది.

\* నరసరాజు (క్రీ. శ. 1493-1505)

నరసరాజు తుళువవంశసంజాతుఁడు. తండ్రి యీశ్వరరాజు. తల్లి బుక్కాంబ.

సాళువ నరసింహరాయలు చంద్రగిరిరాజ్యమును బాలించుచుండ, నీ తుళువ నరసరాజుతనియొద్ద సుప్రసిద్ధసేనానాయకుఁడుగ నుండి, రాజ్యకార్యములయందు రాజున కెంతయు సాయపడుచుండెననియు, విద్యానగరసామ్రాజ్యము హీనస్థితికి వచ్చినతఱి, దానిని

\* ఈతఁడు విజయనగరసామ్రాజ్యమును బాలించినట్లు కొన్ని చారిత్రక గ్రంథములందుఁ జెప్పఁబడియుండలేదు. ఇమ్మడి నరసింహరాయల తరువాత (తుళువ) వీరనరసింహరాయలే విద్యానగరసింహసనమధిష్ఠించినట్లు కొన్ని గ్రంథములందు వ్రాయఁబడియున్నది.

# తృతీయ పంశము

చంద్రుడు

బుధుడు

శుక్రుడు

తిమ్మరాజు = దేవకి

ఈశ్వరరాయలు = బుక్కోంబ

తిమ్మరాయలు

(నరసరాజు)

నరసింహరాయలు

(తిప్పాంబవలన)

నరసింహరాయలు (1)

తిరుమలదేవరాయలు

తిరుమలాంబ

వేంకటాంబ

(నాగాంబవలన)

శ్రీకృష్ణదేవరాయలు (2)

తిరుమలయ్యదేవ

మహారాయలు

కుమారుడు

(పేరు తెలియదు) (చిన్) వేంకటదేవరాయలు

అచ్యుతదేవరాయలు (3)

రంగరాయలు

సదాశివ

రాయలు (4)

నరసింహరాయల యేలుబడికిఁ దెచ్చెననియు, నరసింహరాయల మరణానంతర మాతని తనయుఁడగు నిమ్మడి నరసింహరాయ లాతనిమాట వినకపోవుటచే నాతనిఁ బెనుగొండదుర్గమున బంధించి, నరసరాజే విద్యానగరాధీశుఁడయ్యెననియు నీవఱకే వ్రాసియుంటిని. విజయములు

నరసరాయ లద్వితీయ పరాక్రమశాలి; ధైర్యసంపన్నుఁడు; శత్రుభీకరుఁడు. సరదారు లీతని శౌర్యమునకు భయపడి, యడఁగి యుండిరి. ఈతని విజయములను గూర్చి పారిజాతాపహరణ మిట్లు నుడువుచున్నది—

“కుంతలేశ్వరుఁడు చిక్కుపడంగ విద్యాపు  
రంబుఁగైకొని నిజప్రాధినెఱపె,  
బారసీకునకు దుర్భరమానవత్వంబుఁ  
దొలఁగించె మానవ దుర్గసీమ,  
జోళవల్లభునకు నురవధూ మధురాధ  
రములిచ్చి మధురాపురంబుఁ గొనియె,  
శ్రీరంగపట్టణసీమ ఖడ్గనటీవి  
నోదంబు హావనేంద్రునకుఁ జూపె  
నతఁడు నుతికెక్కు రామసే త్వంతరాళ  
కలిత షోడశ దాన విఖ్యాతయశుఁడు,  
మండలీకర మేఘ మార్తాండ బిరుదుఁ  
డీశ్వరాధిప నరస పృథీశ్వరుండు” —ప. 13

నరసరాయల పరాక్రమమును సూచించు శాసనములు పెక్కులు గలవు. వానియందు నరసరాజు కావేరీనదికి సేతువు గట్టి, నదినిదాఁటి, శ్రీరంగపట్టణమును ముట్టడించినట్లును, చేర, చోళ, మధుర, పాండ్యమండలములను గెలిచినట్లును, తురుష్కలను బరాజితులనొనర్చినట్లును వ్రాయఁబడియున్నది. ఈ విషయములనే కన్నడశాసన సంపుటములును, మఱికొన్ని శాసనములును బలపఱచుచున్నవి.

- 
1. (a) Epigraphia Carnatica, Vol. IV, Part II,  
Gudlupet, No. 30  
(b) No. 152 of 1901

ఒక సమయమున విజాపురాధీశ్వరుడగు నాదిల్షాకును, బెడందకోట సుల్తానగు కాసింబరీదునకును ద్వేషము గలిగి, కాసింబరీదు నరసరాజు సాయము గోరెను. నరసరాజు కాసింబరీదునకుఁ దోడ్పడి, ముద్దగల్లు రాయచూరు దుర్గములను గైకొనెను. నరసరాజు ప్రతిపక్షుల గర్వమడఁచఁ దాను దక్షిణదేశమునకుఁ బోయిన తఱి, నాదిల్షా యదియే తగిన సమయమని తాను గోలుపోయిన ముద్దగల్లు, రాయచూరుదుర్గముల నాక్రమించెను. ఆ సమయమునఁ బ్రతినిధిగనుండి విద్యానగరమును బాలించుచుండిన తిమ్మరుసు నరసరాజు తమ్ముడగు తిమ్మరాజునకుఁ గొంత నైన్యమొసఁగి, సుల్తానును బాఱఁదోల రాయచూరి కంపెను. కాని తురుఘ్గులనైన్య మధికముగనుండుటచేఁ దిమ్మరాజు సుల్తాను నోడింపలేక, రాయచూరు, ముద్దగల్లుదుర్గములను గోలుపోయి, మరలివచ్చెను. నరసరాజు దక్షిణదేశమునుండి తిరిగివచ్చి, యా వార్త విని, చింతించి, వాని నెటులైన సాధింపనెంచి, చతురంగబలముల నభివృద్ధి సేయఁదొడఁగెను.

భాషాపోషణము

నరసరాయ లెంతటి పరాక్రమశాలియో, యంతటి యాంధ్ర భాషాపోషకుఁడు నై యొప్పెను. తెలుఁగుకవుల నాదరించి, కృతుల నందుకొనిన యజరామకుఁడు. ఈతని యాస్థానమున నందిమల్లయ్య, ఘంటసింగయ్య యను జంటకవులుండిరి. వీరి పుస్తకములయందలి యాశ్వాసాంత గద్యములనుజూడ, వీరిరువురుఁ గలిసియే గ్రంథములు వ్రాయుచుండిరని తెలియుచున్నది.<sup>1</sup> వీరి గ్రంథములలోఁ బ్రసిద్ధములైనవి ప్రబోధచంద్రోదయము, వరాహపురాణమును. అనంతమాత్యపుత్త్రుఁడైన గంగయమంత్రికిఁ బ్రబోధచంద్రోదయమును, తుళువనరసరాయలకు వరాహపురాణము నంకిత మొనర్చిరి.

1 'ఇది శ్రీమదుమామహేశ్వర ప్రసాదలబ్ధ సారస్వతాభినంది నందిసింగయ మాత్య పుత్త్ర మల్లయమనీషితల్లజ మలయమారుతాభిధాన ఘంట నాగయ ప్రధాన తనూభవ సింగయ కవిపుంగవ ప్రణీతంబయిన.'



ఈ కవులిరువురును నియోగిబ్రాహ్మణులు. నందిమల్లయ్య కౌళికగోత్రుఁడు; ఆపస్తంబసూత్రుఁడు; దక్షిణామూర్తి శిష్యుఁడు. తండ్రి సింగమంత్రి; తల్లి పోతమాంబ. ఘంటసింగయ్య భరద్వాజ గోత్రుఁడు; ఆపస్తంబసూత్రుఁడు; అఘోరశివశిష్యుఁడు. తండ్రి నాగయ్య; తల్లి అమ్మలాంబ. నందిమల్లయ్యకు ఘంటసింగయ్య మేనల్లుఁడు. సింగయ్యకు 'మలయమారుతకవి' యను బిరుదము గలదు. ఈ విషయములు క్రింది పద్యములవలనఁ దెలియుచున్నవి.

“కలఁడు కౌళికగోత్ర కలశాంబురాశిమం  
దారంబు సంగీతనందినంది  
సింగమంత్రికిఁ బుణ్యశీల పోతమ్మకు  
నాత్మసంభవుఁడు మల్లయమనీషి  
యతని మేనల్లుఁ డంచితభరద్వాజ గో  
త్రారామ చైత్రోదయంబు ఘంట  
నాగధీమణికిఁ బుణ్యచరిత్ర యమ్మలాం  
బకుఁ గూర్చితనయుండు మలయమారు  
తాహ్వయుఁడు సింగనార్యుఁడు నమృతవాక్కు  
శీర్షరారాధకులు శాంతులిలఁ బ్రసిద్ధు  
లుభయభాషల నేర్పరు లుపమరులు స  
మర్థ లీకృతిరాజనిర్మాణమునకు.”

—ప్రబోధచంద్రోదయము—

“అపుడు సభావేదికాగ్రస్థితులమైన  
మమ్ము వాగీశ్వరీమంత్రిరాజు  
సిద్ధిపారగులఁ గౌళిక భరద్వాజగో  
త్రుల మహాదేవాంఘ్రి జలజభక్తి  
పరతంత్రమతుల నాపస్తంబ సూత్రుల  
గురుదక్షిణామూర్త్యఘోరశివుల  
శిష్యుల సతిశాంతచిత్తులఁ దనకు నా  
క్రితుల భాషాద్వయకృతినిరూఢ  
శేషుషీ భూషణుల నంది సింగ నార్య  
తనయు మల్లయకవికుఱోత్తముని ఘంట

నాగధీమణి కూర్మినందనుని మలయ  
మారుతాంకితు సింగయమంత్రిజూచి.”

—వరాహపురాణము

వారి గ్రంథములనుండి మచ్చునకుఁ గొన్ని పద్యములు—

“కమ్మలితేనియల్ తలుచు కౌలువలై ప్రవహింప మీఁద జం  
ఝుమ్మని మ్రోయు తుమ్మెదల జొంపము మళ్ల కునీళ్లు గట్టుచోఁ  
బమ్మిన వేడ్కఁ బాడు వనపాలక బాలకదంబకంబు చం  
దమ్మన నొప్పునప్పురము నాలుగవంకలఁ బువ్వుదోఁటలన్”

—వరాహ.

“మి త్తని గుప్పటంబులను మె త్తినకన్తురికప్పురంబులన్  
ము తెవుఁ బేరులన్ సురభిపూరిత పుష్పములన్ వృథావెలిన్  
హ త్తినవేడ్కఁ జూతురహహా మతిహీనులు తోనెఱుంగ కీ  
బి త్తటివార నారులను పేరిటి జంగమ నారకంబులన్.”

—ప్రబోధ.

నరసరాయలు క్రీ. శ. 1505 ప్రాంతమునఁ జనిపోయినట్లు  
తెలియుచున్నది.

## వీరనరసింహరాయలు

నరసరాజునకు తిప్పాంబిక, నాగాంబిక, ఓబాంబిక యను  
మువ్వురు భార్యలుండిరి. అందు తిప్పాంబికకు వీరనరసింహరాయఁ  
డును, నాగాంబికకుఁ గృష్ణరాయఁడును, ఓబాంబికకు నచ్యుతరా  
యఁడును బుట్టిరి. ఓబాంబికకు రంగరాయఁడను వేటొకతనయుఁడు  
సహితముండినట్లు శాసనములవలనఁ దెలియుచున్నది.

నరసరాజు మరణించినపిదప, నాతని జ్యేష్ఠతనయుఁడగు వీర  
నరసింహదేవరాయలు క్రీ. శ. 1505 లో సింహాసనాసీనుఁడై నట్లు  
తెలియుచున్నది. †

మంత్రి

వీరనరసింహరాయలకు సాళువ తిమ్మరుసు మంత్రిగానుం

† A Little Known Chapter of Vijayanagar History,  
Page 50

డెను. ఈ ప్రతిభాశాలి కృష్ణరాయలకాలమున సహితము మంత్రిగానుండి, యాతని కనేకవిధములఁ దోడ్పడినవాఁడగుటవలన నాతని చరిత్రముననే యీ మంత్రిసత్తముని చరిత్రసహితము విపులముగ వ్రాయుదును.

సామంతుల నడచుట

నరసింహరాయలకాలమునఁ బెక్కండ్రు సామంతరాజులు కప్పములు గట్టక తిరుగఁబడిరి. రాజ్య మన్యాయక్రాంతము గాకుండు నట్లు రాయలు వలసినంత సైన్యమును విద్యానగరరాజ్యపు మేరలలో నిలిపి, తిరుగఁబడిన రాజులనుండి కప్పములు గొని తెచ్చుటకై తన తమ్ములగు నచ్యుతరంగరాయలను గొంకణకర్ణాటదేశములపైకిఁ బంపెను. గొంకణప్రభువుమాత్రము కప్పముఁ జెల్లింప సమ్మతించెను. తక్కుంగల రాజపుంగవు లందులకు సమ్మతింపక, యచ్యుతరాయాదులను రాష్ట్రపుహద్దులను దాటువఱకుఁ దఱిమిరి. ఖన్నులై తిరిగివచ్చిన తమ్ములనుగాంచి, వీరనరసింహదేవరాయలు చింతించి, యుపేక్షచేయరాదని భావించి, దక్షిణదేశమునకుఁ దాను జైత్రయాత్ర సాగించెను. పోయినచోటులందెల్ల నరసింహరాయలకు జయముగలిగెను. తిరుగఁబడిన వారెల్లరుఁ గప్పములు చెల్లించిరి. ఈతనికి 'భుజబలరాయఁ' డను బిరుదము గలదు.

తీర్థయాత్రలు

నరసింహదేవరాయలు కంచి, పక్షితీర్థము, కుంభకోణము, చిదంబరము, జంబుకేశ్వరము, శ్రీరంగము, మధుర, రామసేతువు, గోకర్ణము, కాశహస్తి, అహోబలము, శ్రీశైలము, త్రిపురాంతకము, వేంకటాచలము, సంగమేశ్వరము మొదలగు పుణ్యక్షేత్రములను దర్శించి, బ్రాహ్మణుల కనేక దానములొనర్చినట్లు శాసనములవలనఁ దెలియుచున్నది.<sup>1</sup>

అవసానదశ : దుష్టబుద్ధి

వీరనరసింహదేవరాయఁడు కుటిలస్వభావుఁడు; క్రూరచి

త్తుఁడు. ఈతఁడు తిమ్మరుసునెడ ననుమానమును, కృష్ణరాయని యెడ నీర్ష్యయుఁ గలిగియుండెను. సామ్రాజ్యమును దన సంతతి వారికి లేకుండఁజేసి, కృష్ణరాయఁడే యనుభవించునేమో యను ననుమాన మాతని నధికముగఁ బీడించుచుండెను. తాను కృష్ణరాయనిఁ జంపింప నూహించెనుగాని, తిమ్మరుసువలని భయముచే నాతఁడు ప్రయత్నింపఁడయ్యెను. అవసానదశయందుమాత్రము తన దుష్టబుద్ధిని వెల్లడింపక తప్పినదికాదు. తనయనంతరము తిమ్మరుసు తనకుమారునకుఁ బట్టముఁ గట్టక కృష్ణదేవరాయనికే సామ్రాజ్యాధిపత్యమొసంగునని యాతఁడు దృఢముగ నమ్మియుండెను. చివరకుఁ దాను మరణింపనున్న స్థితిలోఁ దిమ్మరుసు నేకాంతమునఁ బిలువ నంపి—

‘మంత్రిశేఖరా! మా తండ్రి యానతిచొప్పున నీవు నన్ను సామ్రాజ్యమున నిలిపి, నా కనేకవిధములఁ దోడ్పడితివి. నీ సాహాయ్యమును నేను మఱవఁజాలను. నీవు, మా తండ్రి యానతినిఁ బాలించినవిధమున, నా యాజ్ఞను సహితము పాలింపవలయునని కోరుచున్నాను. నాకిది యవసానదశ. ఇంక నే బ్రదుకఁజాలను. నా కుమారుఁడైన తిరుమలదేవరాయఁడు బాలుఁడు ; ఎనిమిది వత్సరములైన దాఁటనివాఁడు. నీవు నా యనంతర మా బాలుని సింహాసనమున నిలిపి, కార్యకర్తవై, రాజ్యమును బాలింపుము. ఇది నా యాజ్ఞ. కాని నా పిమ్మట, రాజ్యమును నా తనయుని కీయక, నీ వత్యంతము ప్రేమించు కృష్ణరాయని కొసఁగెదవను నమ్మకము నాకు మిక్కిలి కలదు. ఆ యనుమానము నన్నుఁ బీడింపకుండునట్లు కృష్ణరాయల కన్నులు పెఱికించి, తెప్పించి, నాకుఁ జూపినఁగాని యసువులఁ బాయఁజాల’ నని తన మనోభీష్ట మెఱిగించి, యట్లునేయ నాతని నాజ్ఞాపించెను.

ఆ కఠినవాక్కులు తిమ్మరుసు చెవులకు ములుకులై సోకఁ, గొంతవడి తీచ్చవడి, ధైర్యమవలంబించి, రాజును గాంచి, ‘ప్రభూ!

యిది యెంతపాటిపని? నీ కోరిక యిప్పుడ తీర్చెద. దీనికై నీవు చింతింపవల'దని నుడివి, సెలవుగైకొని, మందిరమునకుఁ బోయెను.

గృహమున కేఁగి తిమ్మరు సనేకవిధములఁ దలపోసెను. వీర నరసింహరాయల దుష్టబుద్ధికి వగచెను. తన తనయునికన్న మిన్నగఁ దాను బ్రేమించుచున్న కృష్ణరాయని నెట్టులేనిఁ గాపాడ నిశ్చయించి, యాతని రహస్యముగ రప్పించి, కన్నుల నీరు నించుచు, 'నాయనా! మీ యన్నగారి వాక్యములు వింటివా? చెప్పుటకు నోరాడుకున్నది. తనయనంతరము తన కుమారునకుఁ బట్టము గట్టవలయునట. నీ కన్నులు పెరికించి, తెచ్చి చూపవలయునట. అంత దనుక నాతనికిఁ బ్రాణములుపోవట' అని పలికెను.

కృష్ణరాయ లా పిడుగువంటి వార్తవిని, తిమ్మరుసుతో నిట్ల నెను—


'అప్పాజీ! బాల్యమాదిగ నన్నెక్కువగఁ బ్రేమించిన వాడవు. నా సవతి తల్లియగు తిప్పాంబ విషముపెట్టి నన్నుఁ జంపింపఁ బ్రయత్నించిన సమయమునందు సహితము నన్నుద్ధరించితివి. నాకు రాజ్యము వలదు. ఎందేని యేఁగి, జోగినై పొట్టపోసికొందును. రాజునాజ్ఞ మొఱుటకుఁ గాదేని నా కన్నులు పెరికించుటకు బదులు నా శిరమును ఖండింపుము. నీ కెంతయుఁ బుణ్యము గలుగును.

కృష్ణరాయఁడు పలికిన పలుకులకుఁ దిమ్మరుసు జాలినొంది, 'భయపడకు' మని నుడివి, యాతనిఁ దనయింటఁ దాచి, యొక యాఁడుమేఁక కన్నులను దెప్పించి. వానిని గొనిపోయి నరసింహ రాయలకుఁ జూపించెను. ఆ కన్నులను జూచుటయే తడవుగా రాయలు ప్రాణములు విడిచెను.

సామ్రాజ్య పరిస్థితులు

వీరనరసింహరాయలు క్రీ. శ. 1509-వ సంవత్సరమున మరణించునప్పటికి గోవానగరము నేలుచుండిన మహమ్మదీయ రాజు విజయనగరమును గబళింపఁ దీవప్రయత్నములు సేయుచుండెను.





శ్రీ కృష్ణదేవాలయము, హంపి.

—by Courtesy of Archaeological Dept., Madras.





కొండవీడు, ఉదయగిరిదుర్గములు గజపతుల వశమయ్యెను. ఉమ్మ  
త్తూరు నాయకులు చక్రవర్తిని ధిక్కరించి, స్వతంత్రులైరి. బీజ  
పూరు నవాబులును విజయనగరముపై వ్రాల నుంకించుచుండిరి.

## శ్రీకృష్ణదేవరాయలు (క్రీ. శ. 1509 - 1529)

ఏ సార్వభౌముని సత్పరిపాలనమున విజయనగరసామ్రా  
జ్యము మహాస్పృత్యమునందునో, యే చక్రవర్తి దిగ్విజయయాత్రల  
వలనఁ దన శౌర్యపరాక్రమంబుల జగత్ప్రసిద్ధముగఁ జేసెనో,  
యే పార్థివపుంగవుఁ డాంధ్రభాష నాదరించి, యష్టదిగ్గజములఁ  
బోషించి, యాంధ్రభోజుఁడని కీర్తిగాంచెనో, యే నృపశ్రేష్ఠుఁడు  
విష్ణుచిత్తీయమను నామాంతరముగల యాముక్తమాల్యద యను  
ప్రబంధరచనచే సంస్కృతాంధ్రములయం దసాధారణ పాండిత్య  
మును వెలిపుచ్చెనో - యట్టి శ్రీకృష్ణదేవరాయల చరిత్రమును  
దెలిపెదను.

జననము

కృష్ణరాయల జననకాలమును గూర్చి పెక్కు సందేహ  
ములు పొడముచున్నవి. రాయ లీశ్వరరాజ కుమారుఁడైన నరస  
(నరసింహ) రాజునకు నాగాంబికవలన క్రీ. శ. 1465-వ వత్సర  
మున జనించెనని కొందఱును,<sup>1</sup> క్రీ. శ. 1487-వ వత్సరమున  
జన్మించెనని మఱికొందఱును వ్రాసియున్నారు. ఇంక నాతని మరణ  
కాలమును గూర్చి విచారించినచో - కావలి వేంకటస్వామిరచిత  
మైన 'దక్షిణహిందూ దేశ కవుల చరిత్రము' లో రాయలు తన నలు  
వదవయేట - అనఁగా, 1524-వ వత్సరమున మరణించినట్లు వ్రాసి

1. "ఆందలి శాలివాహన శకాబ్దము లద్రవసు త్రిసోములన్"

వందితమైన యవ్యిక్పతి వత్సరమందలి పుష్యమాసమం

దుం దగు కృష్ణపక్షమున నుండెడి ద్వాదశి శుక్రవాసరం

బం దుదయించె గృష్ణాడు శుభాన్వితుఁ డా నరసింహమూర్తికిన్."

యున్నాడు.<sup>1</sup> ఆ కాలమునందలి యొక చాటుపద్యమును బరిశీలింప, శాలివాహనశకాబ్దమును 1447 టికి సరియైన హూణశకము 1524-వ వత్సరమునఁ గృష్ణరాయలు మృతినందినట్లు కానఁబడుచున్నది.<sup>2</sup> దక్షిణహిందూదేశ కవులచరిత్రమును, జాటుపద్యమును మరణకాలమును దెలుపుటలో నేకీభవించినను, శాసనాధారములను బట్టి రాయలు శా. శ. 1452 టికి సరియైన హూణశకము 1529-వ వత్సరమునఁ దన భౌతికశరీరమును జాలించినట్లు తెలియుచున్నది.<sup>3</sup> కావున, మరణకాలము సహిత మిదియని నిర్ణయింపఁదగిన యవకాశము లేకయున్నది. కాని, కృష్ణరాయల సమకాలికుఁడును, పోర్చుగీసుచరిత్రకారుఁడును నగు న్యూనిజ్ విద్యానగరసామ్రాజ్యచరిత్రమును వ్రాయుచు వీరనరసింహరాయల మరణకాలమునకు (అనఁగా 1509) రాయ లిరువది వత్సరముల వయస్సుగలవాఁడని సూచించెను.<sup>4</sup> రాయలు మరణించునప్పటికి నలువదియేండ్ల వయస్సుగలవాఁడని దక్షిణహిందూదేశ కవులచరిత్రమున వ్రాయఁబడియున్నది. రాయలు 1529 ప్రాంతమున మరణించెనని శాసనాధారములనుబట్టి చరిత్రకారులు సూచించియున్నారు. వీరనరసింహరాయల మరణకాలమునకు రాయల కిరువది వత్సరముల వయస్సుండుటచేతను, నలువది వత్సరములు జీవించియుండినట్లు తెలియుటచేతను, 1529 ప్రాంతమున మరణించుటచేతను కృష్ణదేవరాయలు క్రీ. శ. 1489 ప్రాంతమున జనియించియుండనోపునని నిర్ణయింపవలసియున్నది. రాయల జననకాలము 1455-వ వత్సరమే యగు నెడల నాతఁడు 1505 లో మరణించియుండును. కాని, కృష్ణరాయలు

1. ఆంధ్ర కవుల చరిత్రము, ద్వి. భా. పుట. 170

2. “బోరన యాచకప్రతతి భూరి విపద్దశ నొందుచుండఁగా నారయ శాలివాహన శకాబ్దము లద్రియు గాబ్ధి సోములం దారణవత్సరంబున నిదాఘదినంబున జ్యేష్ఠశుద్ధ ౩ ష్ఠీరవివాసరంబున నృసింహుని కృష్ణుఁడు చేరె స్వర్గమున్ ద్వారకనున్న కృష్ణుఁ డవతార సమాప్తము నొందుకై వడిన్.”

3. No. 525 of Epigraphical Collections for 1926

4. Forgotten Empire, Page 315

1509 లో నభిషిక్తుడగుటవలన నిది విశ్వసనీయముకాదు. ఇంక, 1487-వ వత్సరమే జనించెనందుమా, 1527 లో మరణించి యుండును. కాని, 1529 లో మరణించినట్లు శాసనములే తెలుపుచున్నవి. ఈ కారణమున నిదియు విశ్వసనీయముగాదు. పైవివరించిన విషయములు సహేతుకములుగా నున్నందునఁ గృష్ణరాయలు క్రీ. శ. 1489 ప్రాంతమున జనించియుండును.

రాయలవంశము

తుళువ నరసరాజునకుఁ దిప్పాంబిక, నాగాంబిక, ఓబాంబిక యను మువ్వరు భార్యలుండిరనియు, వారిలో మొదటి యిరువురకును గ్రమముగా వీరనరసింహరాయఁడును, కృష్ణరాయఁడును జనించిరనియు, గడపటి భార్యకు నచ్యుతరాయఁడును, రంగరాయఁడును బుట్టిరనియు వీరనరసింహరాయలచరిత్రమున వ్రాసి యుంటిని. నరసింహరాయలకు మువ్వరు పత్నులుండిరా? వారిలో నాగాంబిక కులకాంతయా? యను విషయములను నిర్ధరించుటకుఁ దగిన ప్రమాణముల నరయవలసియున్నది.

విజయనగరరాజు చారిత్రములోను, కొంగదేశ రాజుకాల్ అను గ్రంథములోను నరసింహదేవరాయల భార్యాపుత్తులను గూర్చి యిట్లు వ్రాయఁబడియున్నది : ‘తిప్పాంబ యను భార్య యందు వీరనృసింహేంద్రుఁడను కుమారుఁడు పుట్టెను. నాగమాంబ యను భార్యయందుఁ గృష్ణరాయఁడు పుట్టెను. ఓబాంబ యను భార్యయందు రంగదేవరాయఁడు, అచ్యుతదేవరాయఁడు అను నిర్వురు పుత్తులు పుట్టిరి. <sup>1</sup> ఈ విషయములోఁ గృష్ణరాయలు కృతులందిన పారిజాతాపహరణ, మనుచరిత్రగ్రంథములును, కృష్ణరాయరచితమగు నాముక్తమాల్యదయు నేకీభవింపవు. ఎట్లన—

“ఆ నరస మహీ మహిళా

జానికెఁ గులసతులు పుణ్యచరితలు తిప్పాం

బా నాగాంబిక లిరువురు

దానవ దమనునకు రమయు ధరయును బోలెన్”

—పారి. పీ. ప. 14

“ఆనృసింహప్రభుండు తిప్పాంబవలన

నాగమాంబికవలన నందనులఁ గాంచె,

వీరనరసింహరాయ భూః భుని, నచ్యు

తాంశ సంభవుఁ గృష్ణరాయ క్షితీంద్రు.”

—మను. పీ. ప. 31

“ఆనృసింహప్రభుండు తిప్పాంబవలన

నాగమాంబికవలన నందనులఁ గాంచె,

వీరనరసింహరాయ భూవిభుని, నచ్యు

తాయ తానిజు శ్రీ కృష్ణరాయ నిన్ను.”

—ఆము. ఆ. 1, ప. 31

పై పద్యములను బరిశీలించిచూడ నరసరాజునకుఁ దిప్పాంబా నాగాంబిక లను కులసతులిరువురు గలరనియు, వారికిఁ గ్రమముగా వీరనరసింహరాయఁడును, గృష్ణరాయఁడును జనించిరనియుఁ దేలుచున్నది. క్రింది శ్లోకము సహిత మీ విషయమును బలపఱచుచున్నది.

“తిప్పజీ నాగలాదేవ్యోః, కౌసల్యాశ్రీ సుమిత్రయోః

దేవ్యోరివ సృసింహేద్వా తస్మాత్పక్షిరథాదివ.

వీరా వినయినౌ రామలక్ష్మణావివ నన్దనౌ,

వీరశ్రీ నరసింహేద్వా కృష్ణరాయ మహీపతీ.”

విజయనగరరాజ చారిత్రమునందును, కొంగ దేశ రాజకార్ గ్రంథమునందును బేర్కొనఁబడిన యోబాంబిక యను భార్యవిషయమే పై గ్రంథములయందుఁగాని, శ్లోకమునందుఁగాని సూచింపఁబడియుండలేదు. కాని, నరసరాజునకు ఓబాంబిక యను భార్య గలదనియు, నామెకు నచ్యుతదేవరాయలను కొడుకు గలఁడనియు శాలివాహనశక 1459-వ వత్సరమునకు సరియైన హూణాబ్దము 1537 హేవిశంబి సంవత్సరమున చిత్తూరు మండలములోని నారా

యణపురము నొక బ్రాహ్మణునికి దానమిచ్చుచు నచ్యుతదేవ రాయలు వ్రాసియిచ్చిన తామ్రశాసనమువలనఁ దెలియుచున్నది.<sup>1</sup> మనుచరిత్ర, పారిజాతాపహరణాది గ్రంథములు నరసింహరాయల కిరువురు భార్యలుగలరని నిరూపించినను, విజయనగరరాజ చారిత్ర మును, కొంగదేశ రాజకాల్ గ్రంథమును మువ్వరు భార్యలు గల రని చెప్పు విషయము నచ్యుతదేవరాయల తామ్రశాసనము సహితము బలపఱచుచున్నది. కావున, నరసింహరాయలకు మువ్వరు భార్యలు గలరను విషయము తేలినది. ఇంక నరసింహ రాయల ద్వితీయ భార్య యగు నాగాంబిక కులకాంతయా? వెల కాంతయా? యను విషయమును గూర్చి చర్చింపవలసియున్నది.

కృష్ణరాయల జననవృత్తాంతము నెఱింగినఁగాని, నాగాంబిక విషయము తేటపడదు. ఈతని పుట్టుకనుగూర్చి పలువురు పలు తెఱఁ గుల వ్రాసియున్నారు. స్థలీపులాకన్యాయముగ వాని నిట వివ రింతును.

“ఒకనాఁటి రాత్రి నరసరాయలు కాలోచితకృత్యంబు నిర్వ ర్తింప బహిర్దేశంబునకుం జన నచ్చట నొకరిక్క యాకాశమున నుండి తన పాత్రమునఁ బడెననియు, నయ్యది మిక్కిలి తేజోవం తమై కన్నులు మిఱుమిట్లుగొల్పుచుండఁ దత్త ణమే తిమ్మరుసు మంత్రి కీ వార్తఁ దెలిపెననియు, నాతం డా యుదకమును ద్రావమనె ననియు, రాయ లట్లుచేసెననియుఁ, బిమ్మటఁ దిమ్మరుసు నాజ్ఞాను సారమున స్వీయతో రతిసుఖంబునఁదేల యత్నింపఁ బట్టమహిషి వచ్చుటకు వీలులేకుండుటచే నీ దాసియగు నాగాంబికఁ గూడి సుఖంబుననున్న నాపె కీ రాయలు జనించెననియు వాడుకగాఁ జెప్పెదరు.”<sup>2</sup>

- 
1. “తిప్పాజీ నాగలాదేవ్యోః కాసల్యాశ్రీ సుమిత్రయోః  
జాతౌ వీరనృసింహేంద్రో కృష్ణరాయ మహీపతిః  
అస్మాదోబాంబికాదేవ్యా మచ్యుతేంద్రోపిభూపతిః.”
  2. శ్రీకృష్ణదేవరాయచరిత్ర, పుట 7

“విజయనగరపు రాజులలో<sup>1</sup> బదియాటవవాడగు వీర నృసింహరాయలు చిరకాలము పుత్తులులేక భేదపడుచుండఁగా, నొకనాఁ డొక విప్రశ్రేష్ఠుఁ డేతెంచి, ‘రాజా! నే నేర్పఱచిన ముహూర్తకాలమందు నీవు నీ భార్యతోఁ గూడినచోఁ దప్పకుండ నీకుఁ బుత్తుఁడు కలుగు’ నని చెప్పెను. అందుల కారాజు సంత సించి, ముహూర్తకాలమునకు సిద్ధముగానుండునటుల నిజపత్ని యగు తిప్పాంబకు వర్తమాన మంపెను. ‘చీరెసింగారించువఱకు పట్నము కొల్లఁబోయెను’ అను లోకము వాడుక నిక్కముగాఁ, దిప్పాంబగారు దిద్దుకొని తీర్చుకొని రాజు సమ్ముఖమున కేతెంచు వఱకు ముహూర్తకాలము మించిపోయెను. ఈ మధ్యకాలములో రాజుగారి పడకటింటిలో దీపాలు బాగుచేసెడి నాగి యను నొక దాసి ముహూర్తకాలమునకు హాజరుగానుండఁగ రాజు దానితో రమించెను. తత్తఱమే నాగికి గర్భోత్పత్తియాయెను. నవమాస పూర్తియైనతర్వాత దివ్యతేజస్సుగలిగిన శిశువును గనెను. ఈ శిశు వునకుఁ గృష్ణదేవరాయలు అను నామ మేర్పడెను.”<sup>2</sup>

ఇకఁ బైకథలలోని విషయములయందలి సత్యాసత్యములను గూర్చి చర్చింపవలసియున్నది. ప్రపంచమున నొక మహానీయునకుఁ గాని, శౌర్యవంతునకు గాని యేదే నొక కళంకము నాపాదింపఁ జేయుట మానవస్వభావము. అట్లులే యద్వితీయశౌర్యోపేతుడగు శ్రీకృష్ణదేవరాయల జన్మకథానకముకును నెవ్వరో మహానుభావులు లేనిపోని యపోహలు గల్పించియుందురు.

పై రెండు కథలయందు సూచింపఁబడిన ముహూర్తము, నరసింహరాయలు తిప్పాంబను నలంకరించుకొని రమ్మని చెప్పియం పుట అను విషయములు సత్యదూరములు గాకపోవచ్చును. తిప్పాంబ జ్యేష్ఠభార్య, పట్టపురాణి యగుటవలన రాయ లామె యందు సుపుత్తునిఁ గాంచఁ గుతూహలపడి యుండవచ్చును.

1. చింత్యము

2. కవిజీవితములు, పుట 480

అదియు ధర్మబద్ధమే. పట్టపురాణీయగుటవలననే తిప్పాంబను సింగా  
రించుకొని రమ్మని రాయ లాజ్ఞాపించియుండవచ్చును. కాని, యా  
సమయమున నామె దేహా మస్వస్థముగానుండి రాజాలక పోయి  
యుండవచ్చును. దాన నా యేలిక ముహూర్తకాలము మించిపోవు  
నను వేదనచే ద్వితీయ భార్యయగు నాగాంబికకుఁ గలుగఁపి  
యుండవచ్చును. ఆమె తత్త్వణమే భర్తృసన్నిధిఁ జేరి, యాతని  
కనుసన్నల మెలఁగి, పరాక్రమశాలియగు కుమారునిఁ బడసియుండ  
వచ్చును. లేదా, తిప్పాంబ కప్పటికే వీరనరసింహరాయ లను  
కుమారుఁడుండుటవలన<sup>1</sup> ద్వితీయ భార్యయగు నాగాంబిక సంతాన  
హీనయని యెంచి, యాసదవకాశమును రాయ లామెకే గలుగఁ  
జేసియుండవచ్చును. ఈ రెండవకారణమే నిజమగుచో రెండవ  
కథయందు సూచింపఁబడిన 'నరసింహరాయలు చిరకాలము  
పుత్తులు లేక భేదపడుచుండఁగా'<sup>2</sup> నను నంశము నిరాధారమును,  
నసత్యమును నగుచున్నది.

శ్రీ రాజనాథ మహాకవికృతమగు 'అచ్యుతరాయాభ్యుదయ'  
మను సంస్కృతకావ్యమును,<sup>3</sup> 'పారిజాతాపహరణము'ను,<sup>4</sup> కొన్ని

1. చిలుకూరి వీరభద్రరావుగారి 'తిమ్మరసుమంత్ర' - పుట 44

2. కవిజీవితములు, పుట 450

3. 'అద్యైరపి ఊణిపతిప్రకాణ్డే

గాకాజ్ఞీయస్వయశోఽవతారః,  
వసన్సతస్యాం వసుధాపతీనాం

కన్యామణీః కాశ్చన పర్యణైషీత్.'

'తిప్రాసృప న్యే త్యభవన్నభీష్టా

స్తిప్పాంబికా తాసుచ నాగమాంబా,

పట్టాభిషిక్తాః పతిదేవతానా

ముత్తంస భూషామణీ రోబమాంబా.' అచ్యు. ప్ర. స. శ్లో. 51-52

4. 'ఆ నరస మహీమహిళా, జానికీఁ గులసతులు పుణ్యచరితలు తిప్పాం  
బానాగాంబిక లిరువురు'—పారి. పీ. ప. 14



శాసనములును <sup>1</sup> నాగాంబ కులకాంతయని వాకొనుచుండ, నాధార శూన్యములైన యీ కథ లెట్లు నాగాంబిక దాసీకన్యయని నిరూపించ సాహసించినవియో తెలియకున్నది. ఇవి పుక్కిటిపురాణములు. నాగాంబిక కులకాంతయని నిరూపించుటకుఁ బై వివరింపఁబడిన గ్రంథములును, శాసనములునుగాక, యాంధ్ర దేశమునందొప్పటికిని నాగాంబిక 'సాగి' వారి యాఁడుపడుచనియు, వారి కుటుంబము పురాతనమునుండియుఁ బ్రసిద్ధిఁగన్న క్షత్రియ కుటుంబమనియుఁ జెప్పుకొను మాటలకుఁ దోడుగా, నీ విషయమును గొన్ని గ్రంథములును స్థిరీకరించుచున్నవి. <sup>2</sup> ఈ విషయమును గ్రంథములనుండి తెలిసికొనుటయే కాక, తుని సంస్థానాధీశ్వరులును, గీర్తి శేషులునునైన, శ్రీరాజా వత్సవాయ వేంకటసింహాద్రి జగపతిరాజు బహద్దర్ వారి మేనల్లుని కుమారులును, నరపతి (ఆనెగొంది) సంస్థానాధీశ్వరులగు శ్రీమంత్ దర్బార్ శ్రీకృష్ణ దేవరాయలవారి బావమఱఁదులును నగు శ్రీరాజా దాట్ల - వేంకటసింహాద్రి జగపతిరాజు గారివలన సహితము వింటిని. పై విమర్శనలనుబట్టి నాగాంబిక యధోసూచిక (Foot note) యందు సూచించినట్లు చదరంగపు

1. 'నిఖిలభూపతి మార్ధన్యేన, నాగామ్బికా నరసమృప నన్దనేన'  
—ఆము. పీ. ఆను. పు. 147 (భూదాన శాసనము)

2. (ఎ) భారతి, సం. 7, సంచి. 1, పుట 93 (వరదరాజేశ్వరి)

రుచీదేవి గజపతిమహారాజ్ఞికి వ్రాసిన జాబు—

'నాభర్త కులహీనుఁడని వ్రాసితివి. ఈ తమక్షత్రియులగు సాగివారి వంశమున నుద్భవించిన నాగమాంబ తనయఁడు కులహీనుఁ డెట్లగును? పూర్వము మాయత్త తన సవతులతో, నోడినవారు గెలిచినవారి కాటు నెలలు దాసీత్వము చేయునట్లు పందెమిడుకొని, యాడిన చదరంగపాటతో నోడుటచే మాయత్తగారికి దాని యను వాడు పరిహాసముగా వచ్చెనుకాని, తుళువాస్వయాంబుధిరాకాశాంకుఁడగు కృష్ణదేవరాయభూపతి దాసీపుత్రుఁడు గాఁడు.'

(బి) ప్రభాతము, పుట 112 (వంగూరి సుబ్బారావుగారు)

'శ్రీరాయలవారు క్షత్రియ కన్యయగు నాగాంబా పుత్రులు, వారు సాగి వారికి దగ్గఱ బంధువులు. మనమెఱిగిన - వియ్యమందిన వారి బంధువులు.'

టాటలో నోడుటవలన సవతులకుఁ బరిహాసముగ దాసియయ్యెను గాని, నిజముగా నామె సుక్ష త్రియకులసంజాత యని తెల్లమగు చున్నది.

తిప్పాంబ కౌటిల్యము

కృష్ణరాయల జననకాలవిశేషమును బట్టి బీజనగర దేశమంతయు నరసింహరాయల యధీనమయ్యెను. నాటినుండియు నరసింహరాయలు కృష్ణరాయనియెడలను, నాతని తల్లియైన నాగాంబిక యెడలను మిక్కిలి మక్కువగలిగి, వారి నత్యంతము ప్రేమించుచుండెను. దీనివలనఁ దిప్పాంబకు నాగాంబికా కృష్ణరాయలయెడ నసూయ జనించెను. తిప్పాంబ కుమారుడైన వీరనరసింహరాయఁడు కృష్ణరాయనికంటె వయసునఁ బెద్దవాఁడు. నరసింహరాయల తనయుల కందఱకును దిమ్మరుసు విద్యాగురువు. తిమ్మరుసు కృష్ణరాయని కుశాగ్రబుద్ధిని గమనించి, పెక్కుసారు లాతని బుద్ధివైశిష్యమును గూర్చి నరసింహరాయలకడఁ బ్రశంసించెను. ఇది యంతయుఁ దిప్పాంబకు నురిసినపుండులో నుప్పుపెట్టినట్లుండెను. తన కుమారునిఁ బట్టాభిషిక్తునిఁ జేయక, యత్యంతముఁ ప్రేమించెడి కృష్ణరాయనికే తన భర్త పట్టము గట్టునేమో యని తిప్పాంబ భావించి, యెట్లులేనిఁ గృష్ణరాయనిఁ దుదముట్టింపవలయునని నిశ్చయించి, యాతనికి విషప్రయోగముసేయఁ దన దాసీకన్యకలతో దురాలోచనముచేసి, యా దుష్కార్యమునకుఁ గడంగెను.

అఖండ ప్రజ్ఞావంతుఁడగు తిమ్మరుసు మంత్రి యెట్టులో తిప్పాంబ కౌటిల్యమును గుర్తించి, యా బాలుని మృత్యువు వాతఁ బడకుండ సంరక్షించెను. తిప్పాంబ యంతటితో నూరుకొనక, తన ప్రయత్నము గొనసాగింప ముమ్మాఱు యత్నించెను. కాని, తిమ్మరుసుమంత్రి సుదర్శనచక్రమువలె నడ్డుపడుటచే నాయమ ప్రయత్నములు కొనసాగినవికావు. ఇందు సత్యమున్నను లేకపోయినను, నిట్టివి వర్తిల్లుటమాత్రము సవతులలో నిజము.

తన ప్రాణములను గాపాడుచు, విద్యాబుద్ధులు గఱపుచుఁ

బెనుచుచున్నందునఁ గృష్ణరాయఁడు తిమ్మరుసుమంత్రిని 'అప్పజీ' (నాయనగానూ) అని పిలుచుచుండెను.

**విద్యాభ్యాసము**

కృష్ణరాయలకు బాల్యమాదిగఁ దిమ్మరుసుమంత్రి విద్యాగురువని వ్రాసియుంటిని. తిమ్మరుసు విద్యాగురువే కాక, ప్రాణరక్షకుఁడు నైయుండెనని పైకథవలనఁ దెలియుచున్నది. తిమ్మరుసు సహోదరుఁడగు గోవిందరాజు సహిత మీ బాలరాజునకు విద్యాబుద్ధులు గఱపుచుండెను. కృష్ణరాయలు పదు నెనిమిది వత్సరముల ప్రాయమునకే యాంధ్రగీర్వాణ భాషలయం దసామాన్య ప్రజ్ఞావంతుఁడయ్యెను. కర్ణాట భాష నేర్చెను. తురకము నభ్యసించెను. సాముగరిడిలయం దారితీరెను. ధనుర్వేదమున మేటియయ్యెను. అశ్వారోహణమున నందెవేసిన చేయి యాయెను. రాజనీతి, దండనీతి మొదలగు రాజ్యతంత్ర విధానములయందు గడి తేటెను.

**రాజ్యాభిషేకము**

వీరనరసింహరాయలు క్రీ. శ. 1509-వ వత్సరమున మరణించెనని వ్రాసియుంటిని. ఆతని మరణానంతర మాతని సవతితల్లి కుమారుఁడైన శ్రీకృష్ణదేవరాయలు శా. శ. 1430 టికి సరియైన శుక్ల నామ సంవత్సర మాఘశుక్ల చతుర్దశి (1509, ఫిబ్రవరి, 4-వ తేది)ని నత్యంత వైభవమున విద్యానగరసింహాసన మధిష్ఠించినట్లు విజయనగరమునందలి విరూపాక్షాలయములోని శాసనమువలనఁ దెలియుచున్నది.<sup>1</sup> మఱియొక్కచోట నీతఁడు క్రీ. శ. 1510-వ వత్సరము జనవరి నెల 24-వ తేదిన పట్టాభిషిక్తుఁడైనట్లు వ్రాయఁబడియున్నది.<sup>2</sup> కొంగ దేశ రాజకాల్ గ్రంథమునందుఁ గృష్ణరాయలు శా. శ. 1426, రక్తాక్షి సంవత్సర చైత్రమాసమున సింహాసనాసీ

1. "స్వస్తిశ్రీ విజయాభ్యుదయ శాలివాహనశక వర్ష 1430 నందు మేలేనడవశుక్ల సంవత్సర మాఘ శు. 14 లు శ్రీమన్మహారాజాధిరాజ రాజపరమేశ్వర శ్రీవీర ప్రతాప శ్రీవీర కృష్ణరాయ మహారాజు పట్టాభిషేకోత్సవ పుణ్యకాలదశు శ్రీవిరూపాక్ష దేవర."

2. Journal of the Royal Historic Society, 394-395

నుండై నట్లు వ్రాయఁబడియున్నది.<sup>1</sup> శాసనాధారమే ప్రబలప్రమాణమగుటవలన, శ్రీకృష్ణదేవరాయలు క్రీ. శ. 1509-వ వత్సరముననే పట్టాభిషిక్తుడై నట్లు నిశ్చయింపవలసియున్నది.

ఏతన్మహోత్సవ సమయమున శ్రీకృష్ణదేవరాయని వారు శ్రీవిరూపాక్షస్వామికి భూదానము గావించిరి.<sup>2</sup>

అమ్మహోత్సవమును గన్నులారఁ గాంచి యానందింప విద్యానగరమున కేతెంచిన రాజులయు, సామంతరాజులయు నామములను కుమారధూర్జటి తన కృష్ణరాయవిజయమున నిట్లు వ్రాసియున్నాడు—

‘చక్కరవిలుకాని చక్కందనముగల్గి  
చొక్కమా నార్వీటి బుక్కరాజు,  
సాకల్యముగఁ గీర్తి సర్వదిక్తులందుఁ  
బ్రాకటస్థితి నిల్చు నొకువారు,  
కంటకరాజన్య గర్వంబు లణగించి  
లీలచే మించు సందేలవారు,  
ధాటినిరాఘాట ఘోటీహతవిరోధి  
కోటులై వెల్లు వెల్లోటివారు,  
చండతర శౌర్యులగు కురాసానివారు<sup>3</sup>  
బూదహాలివారు మొదలైన భూమిపతులు  
కొలువఁ బట్టాభిషిక్తుడై చెలువుమీఁట  
రమ్యగుణపాళి శ్రీకృష్ణ రాయమాళి.”

—కృష్ణ. ద్వి. ఆ. ప. 44

కారణాంతరములవలన నమ్మహోత్సవమునకు రాజులని రాజులెల్ల రనర్థములైన కానుకలనంపి, తమ భక్తివిశ్వాసములను బ్రకటించిరి. రాయలు సింహాసనాసీనుడగుటవలన నాతని సోదరుని పుత్తుఁడును, దమ్ములును గలహమునకుఁ గడంగనుండిరి. ధీవిశారదుండగు రాయ లా విషయమును దత్తణమే గ్రహించి, దేశము

1. కవిజీవితములు, పుట 491

2. Journal of the Royal Asiatic Society, Pages 394-395

3. పెమ్మసానివారు - అని పాఠాంతరము

నకు వారివలన బాధకలుగకుండుటకై, వారినిఁ గడుదూరముననున్న చంద్రగిరిదుర్గమున కంపి, వారి రక్షణార్థమై కొందఱు భటులను గాపుంచెను.

రాయల వర్ణనము

రాయ లంత పొడుగరియు నంత పొట్టియును గాక, సామాన్య మైన యెత్తుగలవాడై, చక్కని ముఖవర్చస్సును, సుందరాకార మును, దృఢకాయమును గలిగియుండెను. ముఖమున నందందు స్ఫోటకపు మచ్చలుండెను. కాని, యవి యెంతమాత్రమును ముఖ లావణ్యమునకు వికారము గల్గించినవి కావు. ఆతని వదనబింబము వీక్షించినంతనే యెట్టివానికిని బూజ్యభావ ముదయించును. <sup>1</sup>

శరీరసాధనము : ప్రాతఃకాలకృత్యములు

కృష్ణదేవరాయ లనుదినము ప్రొద్దుపుట్టకమున్నె పడకనుండి లేచి, రమారమి సోలెడు (Quartilho-three Quarter pint <sup>2</sup>) నూగులనూనె త్రావి, దానితో దేహమంతయు రాచుకొనును. అంత నాతఁడు మొలకొక చిన్నబట్టఁ గట్టుకొని బరువుగల లోడిలను ద్రిప్పును. ఆమీఁదఁ దాఁద్రాగిన నూనెయంతయు స్వేదరూపమున వెలికివచ్చువఱకుఁ గత్తిసాము చేయును. ఆవల నొక మల్లశ్రేష్ఠునితో మల్లయుద్ధ మొనర్చును. పిమ్మట నాతఁడొక గుఱ్ఱమునెక్కి, విశాలప్రదేశమున కేగి, యొక వైపునుండి మఱియొక వైపునకుఁ దెల్ల వాటుదనుక స్వారి చేయును. ఈ కార్యకలాపమంతయు ముగిసిన పిదపఁ, దన కిష్టు డగు నొక భూసురశ్రేష్ఠునివలన సుస్నాతుఁ డగును. తరువాత నాతఁడు రాజప్రాసాదావరణలోపల నున్న దేవాలయమున కేగి, కులాచారపద్ధతిని దేవునిఁ బూజించి, యట నుండి కదలి, విచిత్రచిత్రములచే నలంకృతమై మనోహరముగ నొప్పెడి సభాభవనమునకుఁ జని, రాజ్యవ్యవహారములఁ గూర్చి తనకిష్టులైన రాజకీయవేత్తలతో ముచ్చటించును. <sup>3</sup>

1. Forgotten Empire - Pages 246-247

2. Forgotten Empire - Page 249

3. Forgotten Empire - Pages 249-250

రాయల స్వభావము

దక్షిణాపథమును బాలించిన రాజులలో నింతటివాఁడు లేఁడని ఘంటాపథముగఁ జాటవచ్చును. ఏమి యీతని సామర్థ్యము! దూరదృష్టి! రాజ్యకార్యనిర్వహణనైపుణి! శరీరపాటవము! అన్నింట నీతఁ డద్వితీయుఁడు. ఈతని బలపరాక్రమములఁ బ్రకటించుట కీతఁ డొనర్చిన యుద్ధములే ప్రబలసాక్ష్యములు. ఈతని పాలనముననున్న సామ్రాజ్యపు సుఖస్థితియే యీ రాజవరేణ్యుని పరిపాలనాదక్షతను సహస్రముఖముల వెల్లడించుచున్నది. ప్రజల కష్టనిష్ఠురముల నర యుటయే యీతని నిత్యకృత్యములలోఁ బ్రధానమైనది. రేయి యనక, పగలనక, యెల్లవేళల జనులమేలుకై పాటుపడువాఁడు. విదేశీయుల నాదరించుటయందును, సన్మానించుటయందును నెక్కువ శ్రద్ధవహించువాఁడు. అనిశము వారి యోగక్షేమముల విచారిం చుచు, వారి వ్యాపారముల కెట్టి యభ్యంతరమును గలుగనీయక, తన దేశమునందలి వాణిజ్యము నభివృద్ధిపఱచెడివాఁడు. అన్యదేశీ యులయెడ నత్యంత మైత్రిగలిగి యుండెడివాఁడు. అన్యకాంతల మాతృభావమునఁ జూచెడివాఁడు. సర్వసమత్వ మీతని సొమ్ము.

ఈతని ముఖవర్చస్సును, నేత్రగాంభీర్యమును, ఉదారహృద యమును, ధర్మగుణమును, ధైర్యసాహసములును బరికింప నీతఁ డసామాన్యపురుషుఁడని తోఁపకమానదు. రాయఁడు దైవాంశసం భూతుఁడని చెప్పక తప్పదు.

రాయల మతము

కృష్ణదేవరాయలు వైష్ణవమతావలంబకుఁడు; పరమతద్వేషి కాఁడు. శైవ వైష్ణవుల సమానభావమున నాదరించువాఁడు. శ్రీ తిరుపతివేంకటేశ్వరు లీతని కిష్టదైవము. విష్ణుచిత్తీయ (ఆముక్త మాల్యద) గ్రంథరచనమే యిందులకుఁ దార్కాణము.

మున్ను, కృష్ణరాయలు, 'కళింగదేశ విజగీషామనీషం దండె త్తిపోయి, విజయవాటిం గొన్ని వాసరంబులుండి, శ్రీకాకుళనికేత

నుండగు నాంధ్రమధుమధను సేవింపంబోయి, హరివాసనోపవాసం  
బచ్చటఁ గావింప, నప్పణ్యరాత్ర చతుర్థయామంబున'—

‘నీలమేఘము డాలు డీలు సేయఁగఁ జాలు  
మెఱుంగుఁ జామనచాయమేనితోడ,  
నరవిందములకచ్చు లడఁగించుజిగి హెచ్చు  
నాయతంబగు కన్నదోయి తోడఁ,  
బులుఁగురాయని చట్టుపలవన్నె నొరవెట్టు  
హంబట్టు జిలుఁగు రెంఁటెంబుతోడ,  
నుదయార్కబింబంబు నొఱపువిడంబంబు  
దొరలంగ నాడు కాస్తుభముతోడఁ,  
దమ్మికేలండఁ బెఱకేల దండయిచ్చు  
లేములుడిపెడు లేఁజూపు లేమతోడఁ  
దొలఁకు దయఁదెల్పు చిఱునవ్వుతోడ...’

—ఆము. ఆ. 1 - ప. 12

కలయం దాంధ్రజలజాక్షుఁడు సాయోత్కరించి—

‘పలికి తుత్పేక్షోపములు జాతిపెంపెక్క  
రసికు లౌ నన మదాలసచరిత్ర,  
భావ ధ్వని వ్యంగ్య సేవధిగాఁగఁ జె  
ప్పితివి సత్యైవధూ ప్రీణనంబు,  
శ్రుతిపురాణ’పసంహిత లేర్చి కూర్చితి  
సకల కథాసార సంగ్రహంబు,  
శ్రోత్రఘచ్చటలు విచ్చుగ రచించితి నూక్తి  
నై పుణి జ్ఞానచింతామణి కృతి,  
మఱియు రసమంజరీ ముఖ్య మధురకౌశ్య  
రచనమెప్పించికొంటి గీర్వాణభాష,  
సంధిభాష యసాధ్యంబె యందు నొక్క  
కృతి వినిర్మింపు మిఁక మాకుఁ బ్రియము గాఁగ.’

—ఆము. ఆ. 1 - ప. 13

‘ఎన్నినుగూర్తు నన్నవిన, మేమును దాల్చిన మాల్యమిచ్చు న  
ప్పిన్నది రంగమందయిన పెండిలి నెప్పుము, మునుగొంటి నే  
వన్ననదండ యొన మగవాడిడ, నేను దెలుఁగురాయఁడ,  
ర్గన్నడరాయ, యొక్కదువఁ గప్పుప్రియాపరి భుక్తభాక్కధన్.’

—ఆము. ఆ. 1 - ప. 14



అని యానతిచ్చెను. అంత రాయలు విష్ణుభక్తిని వెదచల్లు 'విష్ణుచిత్తియ' మును రచించి, దానిని దన యిలువేల్పునకుఁ గృతి యొసఁగి ధన్యుడయ్యెను.

కృష్ణరాయ లుదయగిరిని జయించి, విద్యానగరమున కేఁగుచు, మార్గమధ్యమున శ్రీతిరుపతి వేంకటేశ్వరులను దర్శించి, యా దేవునకుఁ గనకాభిషేకముఁ జేయించి, మణిరత్నఖచిత సువర్ణకంకణములను సమర్పించినట్లు తిరుపతియందలి శాసనములవలనఁ దెలియుచున్నది. <sup>1</sup>

ఇఁక, రాయలు శైవమతమును సహితము ప్రేమించెననుటకుఁ దగిన హేతువులను జూపవలసియున్నది.

పంపాక్షేత్రముననున్న విరూపాక్షేశ్వరునకుఁ జక్కని గోపురమును, రంగమంటపమును గట్టించి, <sup>2</sup> కొన్ని గ్రామముల దాన మొసఁగెను. <sup>3</sup> అంతఃపురావరణముననున్న గణపతి స్వామికేఁగొన్ని గ్రామములొసఁగెను. <sup>4</sup> కాశహస్తీశ్వరునకు గోపురముఁ గట్టించెను. శ్రీశైలమున వీధుల కిరువైపులఁ బెక్కు మండపములు గట్టించెను. <sup>5</sup>

## పాళువ తిమ్మరుసు

‘ఏ మంత్రమణి నిజస్వామి కార్యక్రియా  
తత్పరమానసోత్సాహకాలి,  
యే మంత్రమణి మిత్రహిత బాంధవాశ్రిత  
ప్రళరరక్షణకళా ప్రాథబుద్ధి,  
యే మంత్రమణి వచో హేలాతి నైర్మల్య  
శీతలతాఘాత శీతరోచీ,  
యే మంత్రమణి సుధాధామ శాంభవధామ  
ధాశధశ్యసుఖల్య ధవళకీర్తి,

1. A. S. R. - 1908-1909

2. Epigraphia Indica, Vol. 1. Page, 366

3. Journal of the Royal Asiatic Society, Page, 394-395

4. Epigraphia Indica, Vol. IV. Page 266

5. No. 74, Epigraphical Collections - 1908 and Annual Report of the Archaeological Department, Southern Circle

యట్టి మంత్రములో తంస మహిత నృపతి  
పటలమకుటాగ్ర ఘట్టితపాదయుగళి  
సకల కర్ణాట రత్న విచక్షణుండు  
దీనసురశాఖి - సాళువ తిమ్మమంత్రి.'

— రాజశేఖరచరిత్రము

శ్రీకృష్ణ దేవరాయల దిగ్విజయములను వర్ణించుటకు ముందాతని విజయములకుఁ గారకుఁడై, తోడునీడయై, రాజ్యతంత్రజ్ఞుఁడై యొప్పిన తిమ్మరుసుమంత్రి చరిత్రమును సంగ్రహముగఁ దెలుపుట నా విధియైయున్నది.

వంశము

తిమ్మరుసు వంశీయులు సాశ్వవంశరాజులకడ మంత్రిత్వాది పదవులు సంపాదించి, దిగంత విశ్రాంతకీర్తినార్జించుటచే నీతని వంశమునకు 'సాళువ' వంశమను పేరుగలిగెను.

తిమ్మరుసు బ్రాహ్మణుఁడా? క్షత్రియుఁడా? యను విషయమునుగూర్చి చరిత్రకారులు పెక్కండ్రు వివాదపడిరి. సంశయగ్రస్తమగు నీ విషయమునుగూర్చి యించుక చర్చింతము. శ్రీసింహాచలస్వామి యాలయములోని యొక శాసనమున నిట్లు వ్రాయఁబడియున్నది—

'శాకాద్దే బహుభాష్య నామని నభో వేదాబ్ధిచంద్రాన్వితే  
కార్తిక్యాం శశివాసరే శుభతిథౌ సింహాచలస్వామి నే  
హారం కర్ణనిభూషణే చ కటకే శ్రీకృష్ణరాయాధిపా  
మాత్యారాచయ సాశ్వ తిమ్మనృపతిఃప్రదాత్ ద్విజస్మాగ్రణీః.'

పై శ్లోకమునుబట్టి తిమ్మరుసు బ్రాహ్మణుఁడని తేలినది. ఇంక నీతఁడు భూసురులలో నే తెగకుఁజేరినవాఁడో యోజింతము. తిమ్మరుసునకు నాదిండ్ల అప్పయామాత్యుఁడను మే నల్లుఁడు గలఁడు. మాదయగారి మల్లన రాజశేఖరచరిత్రమును మూఁడా శ్వాసముల గ్రంథమును రచించి, అప్పయామాత్యున కంకితము గావించెను. అందు ద్వితీయాశ్వాసాంతమున నిట్లు వ్రాయఁబడియున్నది—

‘పారదప్రభావిభాసి భద్రకీర్తి వాహినీ  
పూరదాన ధూతదివ్య భూజకామధేను దు  
ర్వార యాటువేల వంశ వాన్ధిపూర్ణ చంద్రమా  
సారబుద్ధిజాల నీత శత్రుభూమి భృషమా.’

ఈ సుగంధివృత్తమువలన నప్పయామాత్యుఁ డా ర్వేల నియోగిబ్రాహ్మణుఁడని తెలియుచున్నది. కావున, అప్పయామా త్యునకు మేనమామయగు తిమ్మరుసును నార్వేల నియోగిబ్రాహ్మ ణుఁడే.

తిమ్మరుసు కౌండిన్యసగోత్రుఁడు. తండ్రి రాచిరాజు; తాత వేమరాజు; సోదరుఁడు గోవిందరాజు; సోదరి కృష్ణమాంబ.

ఈతని తొలిపేరు తిమ్మరాజు. ‘అరుసు’ శబ్దము కర్ణాట భాషయందు ‘రాజు’ శబ్దమునకుఁ బర్యాయపదము. కావున నీతఁడు తిమ్మరాజనియు, తిమ్మరుసనియుఁ బిలువఁబడుచుండెను.

ఈతని తాతయుఁ దండ్రియుఁ గర్ణాటసామ్రాజ్యసార్వభౌ ములకు సామంతులుగనున్న సాశ్వ వంశీయులకు మంత్రులుగనుండి ప్రఖ్యాతిఁగాంచిరి. మల్లికార్జునరాయలకాలమునఁ గొండవీడు, ఉడయగిరిరాజ్యములను గజపతు లాక్రమించుకొనిరి. ఆ కారణమున రాచిరాజు తన సర్వస్వమును గోలుపోయి, కుటుంబముతోఁ జంద్ర గిరికి వలసపోయెను. అచ్చటనే తిమ్మరుసు క్రీ. శ. 1460-వ వత్సర ప్రాంతమున జనించెను. ఈతని బాల్యముననే తల్లిదండ్రులు మృతు లైరి. వారు బ్రదికియుండఁగనే, తమ పుత్రికయైన కృష్ణమాంబను, సాశ్వ నరసింహరాయలకడ మంత్రిగనున్న నాడిండ్ల చిట్టిగంగనా మాత్యుని యన్న మనుమఁడగు తిమ్మరాజున కిచ్చి పరిణయము గావించిరి. జననీజనకులు పరలోకగతులైన కారణమున దిక్కులేక సోదరు లిరువురును నిచ్చమెయిఁ దిమ్మరుచుండిరి.

బాల్యకళ

తిమ్మరు సొకనాఁడు చంద్రగిరి సమీపారణ్యమునకేగి, యందందుఁ జరించి, యలసి, భాస్కరతాపంబున కోర్వఁజాలక, విశ్రాంతిఁగైకొనఁ దలఁచి, చేరువనున్న యొక రసాలతరుచ్ఛా

యను బరుండి నిద్రించెను. పగిలింటి దొర పశ్చిమదిక్కాతాగ్ర హంబున కేగ నించుక పశ్చిమమునకు జాతెను. కిరణజాల మా బాలుని ముఖముపై నేటవాలుగఁ బడుచున్నను నాతఁడు మేలు కొనక, యట్టులే నిద్రించుచుండెను. సమీపముననున్న వల్మీకమున వసించుచున్న కృష్ణసర్ప మొకటి యచ్చటికి వచ్చి, యా బాలుని ముఖమునకు నెండ తగులకుండునట్లు తన ఫణమును విప్పి ఛత్రము వలెఁ బట్టెను. ఆ పరిసరముననే యొంటరిపాటునఁ జనుచున్న సిద్ధుఁ డొకఁ డా యద్భుతసంఘటనమును గాంచి, బాలకుని దిక్కునకు నడచుచుండ, నా భుజంగ మాతని పొలకువఁ గాంచి, బిరబిరఁ బోయెను. సిద్ధుఁడంతఁ దిమ్మరుసును సమీపించి, నిద్రనుండి లేపి, ‘బిడ్డా! నీ కచిరకాలమున మహా త్తరమగు నైశ్వర్యము లభ్యము కానున్నది. మహారాజభోగంబు లనుభవింతువు. దేశక్షేమసంధా యకుండవగుదువు. ఇట్లెన్నటికి నొంటరిపాటున సంచరింపకుము. ఇవి యరణ్యప్రదేశములు; దుష్టమృగభూయిష్టములు. గృహోన్ముఖుండవు కమ్ము’ అని యానతిచ్చి, యా పరదేశి వెడలిపోయెను.

అప్పు డా బాలుఁ డిట్లు చింతించెను—

‘నా కచిరకాలంబున మహాదైశ్వర్యపదవి యబ్బునఁట! రాజభోగంబు లనుభవింతునఁట! ఇవి యేటిమాటలు? నేనేడ? రాజభోగంబు లనుభవించుటేడ? శుష్కదరిద్రుండను. దిక్కులేని వాండను. సిద్ధునిమాట లసత్యములందుమా? ఆతఁడు త్రికాలవేది. ఆ మహనీయుని వాక్యము లెట్లు దబ్బిటలగును? ఏది యెటులు న్నను విద్యాధనమును సముపార్జించుట నా ప్రథమ కర్తవ్యము. దానికై ప్రయత్నింతును.’

అని లోలోన వితర్కించుకొనుచుఁ జంద్రగిరికిఁ బోయి, సిద్ధుని వచనములను గోవిందునకు వినిపించెను. గోవిందుఁడును నా పలుకులు విని, యాశ్చర్యపడెను.

విద్యాభ్యాసము

అన్నదమ్ము లిరువురును బ్రతిదినము వఱువాత నె మేల్కొంచి,

కాల్యకృత్యంబులు దీర్చుకొని, స్వర్ణముఖ కేఁగి, స్నానసంధ్యాద్యను  
షానంబులు నిర్వర్తించుకొని, గ్రంథపఠనమొనర్చి, మధ్యాహ్న  
కాలమున మాధుకరభిక్షఁ గొనితెచ్చి, యిరువురును భుజింతురు.  
భోజనానంతరము కొంతవడి విశ్రమించి, పిమ్మటఁ, గావ్యపఠన  
మొనరించి, యుద్యోగుల నాశ్రయింపనేఁగుదురు. సమయము  
దొరకినపుడెల్ల మహానీయులయొక్కయు, వీరపురుషులయొక్కయుఁ  
జారిత్రిములు పెద్దలవలన వినుచుందురు. ఇవి వారి నిత్యకృత్యములు.

ఇటు లైదాతేఁడులు గడచినవి. అంతకు సంస్కృతాంధ్ర  
ములయందుఁ జక్కని పాండిత్యమును గడించిరి. పేరుగన్న వ్రాయ  
సకాండైరి. ఆమీఁదఁ బండితులకడ కేఁగి, శుశూషణొనరించి,  
శాస్త్రపాఠముల నేర్చిరి. గణితమునఁ బ్రసిద్ధులైరి.

తిమ్మరాజు గోవిందునికంటెను సూక్ష్మబుద్ధిగలవాఁడు.  
వస్తుతత్వమును గ్రహించుటలో మేటి.

సోదరు లిరువురు 'శరీరమాద్యంఖలు ధర్మసాధన' మ్మను  
లోకోక్తి ననుసరించి దేహపరిశ్రమ మొనరించుచు శరీరబలము నాజ్ఞిం  
చిరి. ఇరువది రెండు వత్సరముల వ్రాయము వచ్చుసరికి సకలకళా  
ప్రవీణులై, చంద్రగిరి, పెనుగొండ మొదలగు పట్టణములయందుఁ  
బేరుగాంచిరి.

అర్థశాస్త్ర పఠనము

అప్పటికి వారు రాజనీతిశాస్త్రముమాత్రము నేర్చియుండ  
లేదు. దీనిని సమగ్రముగ నెఱిగి బోధింపఁగలవా రత్యల్ప సంఖ్యా  
కులై యుండిరి. నాఁటి కీ శాస్త్రమునఁ బ్రసిద్ధిగన్నవాఁడు  
నాదిండ్ల - చిట్టి గంగనామాత్యుఁ డొక్కరుఁడే. ఈతఁడు చంద్ర  
గిరిరాజ్యాధిపతియైన సాళువ నరసింహరాయలకడఁ బ్రధానమంత్రిగ  
నుండెను. తిమ్మరుసున కీతఁడు బంధువు. కాని, యేకారణముననో  
సోదరు లప్పటికి గంగనామాత్యుని ప్రాపు గోర లేదు. ఈ సోదరుల  
వైదుష్యమునుగూర్చి పలుమారు లాతఁడు విని, వీరినిఁ దన పట్టణ

మగు నారాయణవనమునకుఁ బిలిపించుకొనెను. ఆ కాలమున నారాయణవనము చంద్రగిరిరాజ్యమునకు రాజధాని. రాజుతోఁ గూడ గంగనామాత్యుఁడును నారాయణవనముననే వసించుచుండెను. గంగనామాత్యుఁడు వీరి పాండిత్యమును బరీక్షించి, దివాణమున నుద్యోగము లిప్పించెను. వీరును దమ యుద్యోగముల నత్యంత శ్రద్ధాభక్తులతో నిర్వహించుచుండిరి. గంగనామాత్యుఁడు వీరి బుద్ధివిశేషమునకు మెచ్చి, రాజనీతిశాస్త్రము నేర్పిన నీ సోదరులు మహోన్నతస్థితికి రాగలరని తలచి, తిమ్మరాజును జేరఁ బిలిసి, 'నాయనా! నీ బుద్ధివిశేషమును గమనించి, నీవు మా యందఱ కంటెను మేటివై దక్షిణహిందూస్థానమున కంతకును సర్వాధికారివై, ధర్మపాలనము గావించువని తెలిసికొంటిని. నీకంటె సమర్థుఁడీ రాజ్యమున మఱియొక్కరుఁడు లేడు. నేను గడువృద్ధుఁడను. నాకుఁ దెలిసినంతవఱకు రాజనీతిశాస్త్ర మర్థములను మహారాజ్య తంత్రవిధానములతోడఁ గఱపి, నిన్ను రాజనీతివిద్యావిశారదునిఁ గావించెదను. కాని, ఒక్కమాట! ఈ సామ్రాజ్యము హైందవ ధర్మరక్షణార్థ మేర్పడినది. ఆ ధర్మము వినాశమునొందకుండునట్లు సూచుట నీ కర్తవ్యము. ఈ మాట మఱవకు' మనెను. అందులకు 'వల్లె' యని తిమ్మరుసు పలికెను.

క్రమక్రమముగా సోదరు లిరువురు గంగనామాత్యునికడ శుక్రనీతి, అర్థశాస్త్రము, కామందకము మొదలగు రాజనీతి గ్రంథములను, ధనుశ్శాస్త్రము, వ్యూహబోధిని మున్నగు సంగ్రామ గ్రంథములను జదివి, వానియందు సంపూర్ణ పాండిత్యము గడించిరి. అనన్య సామాన్యమేధాశాలియగు తిమ్మరుసు ప్రతిష్ఠ యాంధ్ర దేశమునందంతటను వ్యాపించెను.

**ఉద్యోగప్రాప్తి**

ఆ కాలమున విద్యానగర సామ్రాజ్యమునకుఁ బ్రతినిధిగనుండి గుత్తి, పెనుగొండ, చంద్రగిరి దుర్గములను పాలించుచుండిన తుఠువ నరసరా జీసోదరుల ప్రజ్ఞావిశేషమునుగూర్చి పెక్కండ్రవలన విని,

వీరలఁ దనకడకు రప్పించుకొని, తిమ్మరుసును మంత్రిగను, గోవింద రాజును దండనాయకునిగను నొనర్చెను. తిమ్మరుసు తన యసాధారణ ప్రజ్ఞాబలమున రాజ్యాంగములలో సంపూర్ణానుభవము నార్జించి, రాజ్యము నత్యంతాభివృద్ధికిఁ దెచ్చెను.

విద్యానగరము నార్జించుట

ఆ కాలమున విద్యానగర సామ్రాజ్యము నొక చపల చిత్తుఁడు పాలించుచుండెను. ఆ కారణమున మహమ్మదీయు లా రాజ్యమును గబళింపఁ గాచియుండిరి. విద్యానగర సామ్రాజ్య మన్యూక్రాంతము గాకుండ, హైందవ పరిపాలనముననుండుట యుక్తమని భావించి, యాత్మీయ రాజ్యమునఁ జేర్చుకొనుట కిదియే తగిన సమయ మని తలఁచి, తిమ్మరుసు పెనుగొండ, చంద్రగిరి దుర్గములను దాను రక్షించుచు, విద్యానగరమును ముట్టడింప నరసరాజును ప్రేరేపించెను. నరసరాజు తిమ్మరుసు పలుకుమేరకు విద్యానగరమును ముట్టడించి, దానిని గైవసము చేసికొని, కొలఁది కాలమునకే దివంగతుఁడయ్యెను. ఆమీద వీరనరసింహరాయలును, నాతని పిమ్మట శ్రీకృష్ణ దేవ రాయలును విద్యానగరమునఁ బట్టాభిషిక్తులై న కథాంశములనుగూర్చి సందర్భోచితముగ వివరించియుంటిని. శ్రీకృష్ణ దేవ రాయల జైత్రయాత్రలందుఁ దిమ్మరుసు రాయలకెల్లు సహాయ పడెనో, రాయల చరిత్రమునందు విశదపఱతును.

విద్యాగోష్ఠి

తిమ్మరుసు మంత్రి సంస్కృతాంధ్రములయం దసామాన్య పాండిత్యముగలవాఁడని వ్రాసియుంటిని. అగస్త్యకృతమగు సంస్కృత బాలభారతమున కీతఁడు సంస్కృతమున మనోహరమగు వ్యాఖ్యానము రచించెను. అందు గద్యమిట్లున్నది—

“ఇతి శ్రీమన్మహారాజాధిరాజ రాజపరమేశ్వర కర్ణాటేశ్వర శ్రీకృష్ణరాయ శిరఃప్రధాన సకలాగమ పారావారపరీత సాశ్వ తిమ్మయదండనాథ విరచితాయాం బాలభారత వ్యాఖ్యానాయాం మనోహర వ్యాఖ్యానాయాం పంచమస్సర్గః”†



రాయలతోఁ గూడఁ దానును విద్యావినోదకార్యములయందు భాగస్వామియై కాలము గడపుచుండెను. 'మణినావలయంవల యేనమణిః' అను సామ్యమట్టుల, తిమ్మరుసువలనఁ గృష్ణరాయలును, గృష్ణరాయలవలనఁ దిమ్మరుసును విద్యాప్రపంచమునఁ బేరుగాంచిరి.

చరమదశ

అత్యంతము ప్రేమించుచు 'అప్పాజి'యని పిలిచెడికృష్ణరాయలే చరమ దశయందీతని ననేక కష్టములకు గుఱిచేసెనని కథలు తెలుపుచున్నవి. ఆ విషయములను గృష్ణరాయల చరిత్రమనందు విశదపఱతును. కాని, యవి విశ్వసనీయములు కావేమో!

అప్రతిమ ప్రతిభాశాలియగు తిమ్మరుసుమంత్రి రాయలకంటె ముందుగ, క్రీ. శ. 1527-వ వత్సరమునఁ గీర్తి శేషుఁడయ్యెనని తెలియుచున్నది. \*

కృష్ణరాయని మనోభీష్టము

రాయలు రాజ్యమునకు వచ్చినపిదప, నొకనాఁడు తిమ్మరుసును గాంచి, 'అప్పాజీ! దుష్టశిక్షణము, శిష్టరక్షణము రాజునకుఁ బ్రధానధర్మము. ఆ ధర్మమును నిర్వహింప నీవు నాకన్ని తెఱఁగులఁ దోడ్పడవలయును. నా సోదరుఁడును. నా తండ్రియు సాధింపలేక విడిచిపెట్టిన కార్యములను సాధింప నా కనువగు మార్గమును జూపవలయును. రాచూరు, ముదిగల్లుదుర్గములు విజాపుర సుల్తానునకు స్వాధీనములయినవి. ప్రాగ్దిశాభాగమున నుదయగిరివఱకుఁ గల దేశమంతయు గజపతుల హస్తగతమైనది. ఆ దేశములందుఁ గల శత్రురాజులను బాఱఁదోలి, యా భాగములను లోఁబఱచుకొని, దక్షిణహిందూస్థానమున నేకచ్ఛత్రాధిపత్యము వహింపవలయునను కోరిక గలదు. అసంఖ్యాక సైన్యములను గూర్ప సహితము వాంఛింతు' ననెను. మంత్రిసత్తముఁడా మాటలువిని, 'ప్రభూత్తమా! దీనికై యింత యోచింపనేల? మీ కోర్కెమెయిఁ గార్యములను

జక్కఁబెట్టెదను. జైత్రయాత్ర కనుకూలములైన ప్రయత్నములు చేయ నాకు రెండు వత్సరములకాలము గడువీయవలయును. అశ్వ పతులును, గజపతులును మిగులబలాధ్యులు. ఒక్కమాటుగ బల వంతులతో విరోధము తగదు. దాన ననర్థము వాటిల్లును. మును ముందు సైన్యములను బలపఱుపవలయును. ధనాగారములను ధన సమృద్ధములు గావింపవలయును. దుర్గప్రాకారములను దృఢపఱుప వలయును. విశ్వాసపాత్రులను గొలువునందుంచవలయును. ఈ పను లను గావించుటకు రెండు వత్సరములకాలము పట్టు' నని పలుక, రాయ లెంతయు సంతసించి, తత్ప్రయత్నముననుండఁ దిమ్మరుసు నాజ్ఞాపించెను. ఆతఁడును బ్రభునాజ్ఞ శిరమునఁ దాల్చెను.

సంస్కరణములు

రాయలు విద్యావినోదములందుఁ దగుల్కొని, రాజ్యభార మును దిమ్మరుసుపై మోపెనను మిషవలన సామంతప్రభువు లసంతృప్తిఁజెంది, స్వాతంత్ర్యమును సంపాదింపఁ బ్రయత్నించుచుండిరి. ఆ విషయమును నఘటనఘటనాసామర్థ్యముగల తిమ్మరుసు గ్రహించి, కృష్ణరాయలకుఁ దెలిపి, రాష్ట్రమునకుఁ జేటుగూర్చు నున్న పెద్దసామంతులను నియమించెను. ఈ వర్తమానము పరరాష్ట్రప్రభువులు విని, భయమంది, విద్యానగరముపై దండెత్తి పోవ మానిరి.

కృష్ణదేవరాయఁడు సింహాసనమెక్కుటకుఁ బూర్వము సేనలోఁ గొంతభాగము విద్యానగరాధీశుని వశమునను, మఱికొంత భాగము సామంతరాజుల వశముననునుండెడిది. విద్యానగరసామ్రాజ్యమంతయు నాయకరములుగా విభజింపఁబడి యొక్కొక్క నాయకర మొక్కొక్క రాజాజ్ఞానువర్తియగు నాయకునిచేఁ బలిపాలింపఁబడుచుండెను. ఈ నాయకు లిరు తెఱంగులుగ విభజింపఁబడియుండిరి. అందొకతెగ నాయకులు తాము జీతములు గైకొనుచుఁ దమ నాయకరములో నార్జించిన ద్రవ్యమంతయును నగరికిఁ బంపెడి

యాచారముగలవారుగ నుండిరి. మఱియొక తెగ నాయకులు పుత్త్ర పౌత్రాని క్రమముగాఁ బరిపాలించు సామంతరాజులు. వీరినే యమర నాయకులందురు. ఈ యమరనాయకులు తమ రాజునకై కొంత సైన్యమును నాయత్తపఱచియుంచు పద్ధతికి లోబడి, తమ నాయక రము లనుభవించుచుండెడివారు. నిర్ణీతవిధమున వీరలకడనుండు సైన్యములు సంఖ్యలోఁ గొఱవడియుండుటయే గాక, గుణమునందును గొఱవడియుండుటను గనిపెట్టి, తిమ్మరుసుమంత్రి, యా సైన్యములను సమకూర్చు భారము వారలనుండి తొలగించి, సైన్యమును దనవశముచేసికొని, బలపఱచి, యుద్ధము తటస్థించినప్పుడు సిద్ధముగానుండు నట్లొనర్చెను. రాయలు శత్రురాజులతో నెప్పుడు యుద్ధముచేయవలసివచ్చినను గొఱత లేకుండునట్లు పదిలక్షలసైన్యమును సిద్ధపఱచెను. అందు ముప్పదియాఱువేల గుఱ్ఱపుదళమును, ఎనిమిదినందల యేనుఁగులు నుండెను. ఈ సైన్యపోషణమునకు వలయు ద్రవ్యము నమరనాయకులనుండి కైకొనుచుండెను. ఆసైన్యముపై రాయలే సర్వాధికారము గలిగియుండెను. †

నగర కోశాగారము ధనరాసులచే నింపెను. ప్రధానదుర్గములను దృణకావృజలసమృద్ధములుగఁ జేసెను. దుర్గప్రాకారములను బలపఱచెను. వప్రములను, అగడ్తలను, క్రొత్తడములను, అట్టశృను ననువుపఱచెను.

కవితారచనము : విద్యాగోష్ఠి

కృష్ణ దేవ రాయఁడు రాజ్యభారము వహించినది మొదలు జైత్రయాత్రలకు బయలుదేలువఱకుఁ గల రెండు మూఁడేడుల కాలమును సైన్యమును బలపఱచుటయందును, విద్యావినోదగోష్ఠియందును గడపెను.

ఈతఁడు కర్ణాటాద్ర సంస్కృతభాషలయం దఖండ ప్రజ్ఞ నార్జించి, విద్యాంసుఁడును, విద్వద్గోష్ఠిలోలుఁడును, గవియునై

† ఈ విషయము చిలుకూరి వీరభద్రరావుగారి 'తిమ్మరుసుమంత్రి' చరిత్రము నుండి గ్రహింపఁబడినది.



హంపి విఠ్ఠలరాయ దేవాలయ సమీపములోని రాయలవారి తులాభార స్తంభతోరణము  
—by Courtesy of Archaeological Dept., Madras.



యుండెను. ఈ రాజకవి గీర్వాణబాషయందు మదాలసచరిత్ర, సత్యా  
వధూప్రీణనము, సకలకథాసారసంగ్రహము, జ్ఞానచింతామణి,  
రసమంజరి మున్నగు కావ్యములు రచించినట్లు తెలియుచున్నది.  
కాని, యందొక్కటియు నిప్పుడు కానరాదు.

ఈ విద్యచ్ఛక్రవర్తి విష్ణుచిత్తీయమను నామాంతరముగల  
'ఆముక్తమాల్యద' యను నాంధ్రప్రబంధమును రచించెను. ఈ  
గ్రంథకర్తృత్వమును గూర్చి వాదోపవాదములు గలవు. కొంద  
రొక ముక్తమాల్యదాకర్త పెద్దనయనిరి; మఱి కొందఱు కృష్ణదేవ  
రాయలనిరి. ఇదమిత్థమని నిర్ణయింపఁదగు నాధారములు గాన  
రావు. కాని, శైలియందు మనుచరిత్రమునకును, ఆముక్తమాల్య  
దకును నత్యంత భేదముండుటఁ బట్టి యాముక్తమాల్యదాకర్త  
రాయలే యని నిర్ణయింపవలసియున్నది.

ఇది యేడాశ్వాసములు గలిగి, విశిష్టాద్వైతమును బోధించు  
ప్రబంధరాజము. వేంకటాచలపతి కంకితము. ఋతువర్ణన కిది  
ప్రథమగణ్యము. నూతన కవన ఘక్కికలకుఁ బరమావధి. ఇమిడిక  
కును, బిగువునకును నాంధ్రవాఙ్మయమున నగ్రగణ్యము, ఇందలి  
షష్ఠ్యంతములును, నాశ్వాసాంతపద్యములును సాటిలేనివి. ఇందు  
లోకానుభవము సమగ్రము. పాండిత్యమపారము; అద్వితీయము.

ఏతద్గ్రంథమునుండి మచ్చునకు రెండు పద్యములు—

‘ఖ నట త్పయ్యాబ్ధి వీక్ష్యరసాతలాన్యోన్య  
పిండికృతాంగ భీతాండజములు,  
ధృత కులయార్థ ఖండిత సమిల్లవరూప  
చరణాంతికభ్రమ త్తరువరములు,  
ఘన గుహ ఘటిత ఝాంకరణ తోకైక ద్వి  
దుందుభీకృత మేరు మందరములు,  
చటుల ఝంపా తర స్పృశగరీ విపరీత  
పాతితాళా కోణ పరిబృథములు,  
ప్రబలతర బాడబీకృత తేరమ్మదములు,  
భాస్వరరేరమ్మదీకృత బాడబములు,



ప్రతగ సప్రమాట్పతత్త్రి ప్రభంజనములు,  
వృజినతూ లౌఘములఁ దూల విసరుఁగాతఁ.

—ఆము. ఆ. 1, ప. 3.

‘ఛని కాంచె నివ్వరజాభిధాంతర వపు స్సహ్యాద్భవాతీర నం  
దనవాటి వలయద్రుమావళి దశాంతర్దృశ్యపాపాళి భం  
జన చాంఠేయసుమాయమాన విషమస్వర్ణావృతివ్రాత ర  
శ్మి నభ స్సప్తిక్ష్మిఖరాళి దీపకళికా శృంగంబు శ్రీరంగమున్.’

—ఆము. ఆ. 7, ప. 27

## అష్టదిగ్గజములు

కృష్ణరాయఁడు తాను గవియుఁ బండితుఁడును నగుటయే కాక, సంస్కృతాంధ్ర కర్ణాటకపులఁ జేరదీసి, యాంధ్రభోజుఁడనఁ బరఁగి, దిగంత విశ్రాంతకీర్తి నార్జిం చెను. ముఖ్యముగా నీ విద్యచ్ఛక్రవర్తికాలమున నాంధ్రభాషావధూటి సర్వాలంకారశోభితయై విరాజిల్లెను. సంస్కృత వాఙ్మయమునకు భోజవిక్రమ ప్రభుత్వము లును, ల్యాటిన్ భాషకు ఆగస్టస్ చక్రవర్తిపాలనమును, హూణ భాషకు ఎలిజబెథ్ రాణియొక్క రాచటికమును నెట్లు శుభ ప్రదములో, తెలుఁగున కట్టులే కృష్ణదేవరాయలకాలమును.

కృష్ణరాయని యాస్థానమున ‘అష్టదిగ్గజము’లని పేరొందిన యెనమండ్రు కవులుండినట్లు తెలియుచున్నది. అల్లసాని పెద్దన్న, నంది తిమ్మన్న, అయ్యలరాజు రామభద్రుఁడు, ధూర్జటి, మాదయ్య గారి మల్లన్న, పింగళి సూరన్న, రామరాజభూషణుఁడు, తెనాలి రామకృష్ణుఁడు అను నెనమండ్రును ‘అష్టదిగ్గజము’ లని పేరందిరి. ఇందు మొదటఁ బేర్కొనిన యేవురును రాయల సమకాలీనులనుట నిర్వివాదాంశము. పింగళి సూరన్నయు, రామరాజభూషణుఁడును కృష్ణదేవరాయల జామాత యగు అళియ రామరాజు కాలమున నున్నవారని స్పష్టమగుటవలన నీ యిరువురును రాయల సమకాలీనులు గావచ్చును. ఈ విషయమునకు వ్యాఘాతముగా



వీరేశలింగము పంతులవారు తమ యాంధ్ర కవుల చరిత్రమందును,<sup>1</sup> చిలుకూరు వీరభద్రరావుగారు తమ కృష్ణరాయ చరిత్రమునందును జర్పించిరి. 'కాని, రాయల మంత్రియైన తిమ్మరుసునకు నల్లుడైన నాదిండ్ల యప్పమాత్యునకుఁ దన కావ్యమంకితముచేసిన మాదయ్య గారి మల్లన రాయలవారి యాస్థానములోనివాఁడు కాఁగా, రాయల యల్లుడగు రామరాజయొక్క సభలోను, కాలములోను నున్న రామరాజభూషణ పింగళి సూరన్నలు రాయల యాస్థానములో నేలయుండఁగూడదో తెలియకున్నది.'<sup>2</sup> ఇక, తెనాలి రామ కృష్ణుని కాలనిర్ణయమునకుఁ దగిన యాధారములు దొరకమింజేసి, యీతఁడు రాయల కాలమున నుండెనో లేదో చెప్పఁజాలను. కాని, వీరేశలింగము పంతులవారు తమ యాంధ్రకవుల చరిత్రమున నీతఁడు వేంకటపతిదేవరాయలకాలమున నుండిన వాఁడని నిరూపించియున్నారు.<sup>3</sup> ఏది యెటులున్నను బైఁ బేర్కొనఁబడిన కవులే అష్టదిగ్గజములని వ్యవహరింపఁబడుచున్నారు.

పద్యకవిత్వము మొదట నాంధ్రీకరణమై, పిదప విపులీకరణమై, తరువాత ననుకరణమై, తుదకు స్వకపోలకల్పనంబై క్రమక్రమంబుగ నభ్యున్నత స్థితికి వచ్చిన ట్లాయా మహాకవుల కావ్య పరంపరయే చాటుచున్నది. కృష్ణరాయని కాలమున - అష్టదిగ్గజములప్రాపున - ఆంధ్ర భాషాయోషామతల్లి విపులీకరణానుకరణ స్వకపోల యుక్తములగు గ్రంథఘంటికలను దాల్చి, యాంధ్రభోజుని యాస్థానమున జిందులాడినది. జిలిబిలిపలుకుల బలుముద్దులు గులికినది. ఒయ్యారంపునడలఁ గృష్ణరాయ ధరాతలేంద్రునిఁ జేఁబట్టినది.

అల్లసాని పెద్దన్న

ఆంధ్రవాఙ్మయమును సర్వాంగసుందర మొనర్చిన మహాకవులెందరేనిఁ గలరు. అం దల్లసాని పెద్దనార్యుఁ డగ్రగణ్యుఁడు.

1. ఆంధ్రకవుల చరిత్రము, ద్వి. భా. పుట 230

2. మహమ్మదీయ మహాయుగము, పుట 422

3. ఆంధ్రకవుల చరిత్రము, ద్వి. భా. పుటలు 266-267

పెద్దన నందవరీకబ్రాహ్మణుడు. ఇంటిపే రల్లసానివారు. తండ్రి చొక్కనామాత్యుడు. జన్మస్థానము కర్నూలుమండలము లోని దూపాటిసీమయందలి దోరణాల యను గ్రామము. బాల్యముననే యీతఁడు శతగోపయతి యను మహాపండితునాశ్రయించి, యుభయభాషలయం దసమాన ప్రజ్ఞగడించి, మృదుమధురముగఁ గవిత రచింపనేర్చెను.

శ్రీకృష్ణ దేవరాయల యాస్థానకవులగు నష్టదిగ్గజములలోఁ బెద్దన ప్రథముడు. ఈతఁ డనిశము రాయలకడ వసించుచు నాతని కవితాభ్యున్నతికిని, సామ్రాజ్యాభ్యున్నతికిని దోడ్పడెను. పెద్దన సరసకవితావిశారదుఁ డగుటయే కాక, బలశాలియు; శూరుఁడును, ఖడ్గధారణనిపుణుఁడు నై యుండెననుట కాతనికాలమునందలి కథలే నిదర్శనములు.

శ్రీకృష్ణ దేవరాయ లొకనాఁడు సువర్ణమయరత్నఖచితమగు గండపెండేరమును జేయించి, దానిని గైకొని సభాస్థానమునకేగి, సింహాసనాసీనుఁడై, యష్టదిగ్గజముల నుద్దేశించి, 'కవిసింహులారా! మీలో నెవ్వరేని సంస్కృతాంధ్రములయం దాశువుగ నొక్క మాలికను జెప్పి, యీ పెండేరమును గైకొనుఁ' డని పలికెను. సభ్యులలో నెవ్వరును ముందంజవేయరైరి. అంతఁ గృష్ణరాయలు —

'ముద్దుగ గండపెండియరముం గొనుడంచు బహుకరింపఁగా  
నొద్దిక నా కొసగుమని యొక్కరుఁ గోరఁగ లేరు, లేరా?'

అనుసరికిఁ బెద్దన లేచి—

'పెద్దనఁబోలు పండితులు పృథిని లేరని నీ వెఱుంగవే  
పెద్దన కీఁ దలచినను బేరిమి నాకిడు కృష్ణరాణ్ణుపా!'

అని ప్రత్యుత్తరమిడి, విశ్రుత భువవ విజయమందిరమున నిలువఁబడి, కవితాపాకమునుగూర్చి సంస్కృతాంధ్రములఁ జక్కని యుత్పలమాలిక నాశువుగఁ జెప్పెను. దానినిటఁ బొందుపఱుతును.

‘పూత మెఱుంగులున్ బసరు పూత బెడంగులుఁ జూపునట్టివా  
కైతలు జిగునిగునెనగావలెఁ గమ్మునఁ గమ్మునన్వలెన్  
రాతిరియున్ బవ ల్మఱపురాని హొయల్చెలి యారజంపు ని  
ద్దా తరిశీవులు న్బలెను దారసిల న్వలె తోఁ దలంచినన్  
దా తొడ నున్న మిన్నల మిటారపు ముద్దులగుమ్మకమ్మనా  
వాలెఱ దొండపంటివలె వాచవిగావలెఁ బంట నూఁదినన్  
జేతులకొద్ది కాఁగిటను జేర్చిన కన్నియ చిన్నిపొన్ని మే  
ల్మాతల చన్నదోయికలె ముచ్చట కావలెఁ బట్టి చూచినన్  
బాతిగఁ జై కొనన్వలపుఁ జైదలి కుత్తుకతోని పల్లటి  
కూతలునున్నలెన్ సొగసు కోర్కులు గావలె నాలకించినన్  
గాతల తమ్మిమాలి దొరకైవసపుం జవరాలి నీబ్బెపు  
న్నే తెలియుబ్బరంపు జిగినిబ్బరపుబ్బగు గబ్బిగుబ్బ పొం  
బూతలనున్న కాయసరి పొడిమి కిన్నెర మెట్ల బంతిసం  
గాతపు సన్నతంతి బయవారపు కన్నడ, గొళ, పంకుకా  
సాతత తాన తానలపసం దివుటాడెడు గోటమీటుబల్  
మ్రోత లనన్వలెన్ హరువు మొల్లముగావలె నచ్చతెన్దు లీ  
రీతిగ సంస్కృతంబు పచరించిన పట్టున భారతీవధూ  
టి తపనీయ గర్భనికటి భవదానవ పర్వసాహితీ  
భౌతిక నాటక ప్రకర భారత భారత సమ్మతప్రభా  
శీతనగాత్మజాగిరిశ శేఖర శీతమయూఖరేఖికా  
పాత సుధా ప్రపూర బహు భంగ ఘుమంఘుమఘుంఘుమార్భటి  
జాతక తాళయుగ్మలయ సంగతి చుంచు విపంచికా మృదం  
గా తతత తతాధిహిత హాధిత దంధణుధాణుదింధిమి  
వ్రాత లయానుగుణ్య పదవారి కుహూద్వహ హరికింకిణీ  
నూతన ఘల్లులాచరణ నూపుర ఝూళ ఝురీక రాబ్జ సం  
ఘాతవియద్ధునీ చకచకద్వికచోత్పల సారసంగ్రహ  
యాత కుమార గంధవహహారినుగంధ విలాసకృష్యమై  
చేతము చల్లఁజేయవలెఁ జిల్లనఁ జిల్లవలె న్మనోహర  
ద్యోతక గోస్త నీ మధుమధుద్రవ గోఘృతిపాయసప్రసా  
రాతి రసప్రసార రుచిరప్రతి గావలె సారెసారెకున్.’

రసజ్ఞ శేఖరుడగు కృష్ణరాయ లా మనోహరమాలికాప్రౌఢి  
కానందించి, తన గద్దయడ్కి, పెద్దనార్యుని సమీపించి, యూతని  
పాదమునకు గండపెండేరమును దొడ్కి గొరవించెను.

కృష్ణరాయ లొకదినమున భువనవిజయసభామందిరమునఁ గవితాగోష్ఠి సలుపుచు నల్లసాని పెద్దనార్యునిఁ దిలకించి, యిట్లు నుడివెను.

‘సప్తసంతానములతోఁ బ్రశస్తిఁగాంచి  
ఖిలము గాకుండునది ధాత్రి కృతియ కానఁ  
గృతిరచింపుము మాకు శిరీషకుసుమ  
శేషల సుధామయోక్తులఁ బెద్దనార్య!  
‘హితుఁడవు చతురవచోనిధి  
వతుల పురాణాగ మేతిహాసకదార్థ  
స్మృతియుఁడ వాంధ్రకవితా  
పితామహుఁడి వెవ్వ రీడు పేర్కొన నీకున్.  
‘మనువులతో స్వారోచిష  
మనుసంభవమరయ రస సమంచితకథలన్  
విననింపు కలిధ్వంసక  
మనఘ భవచ్ఛతుర రచన కనుకూలంబున్’.

కావున, మార్కండేయ పురాణోక్త ప్రకారంబునం జెప్పుమని కర్పూర తాంబూలంబుం బెట్టినం బట్టి, ‘మహాప్రసాదం’ బని మోదంబున నమ్మహాప్రబంధ నిబంధనంబునకుం బ్రారంభించితి.

అని పెద్దనార్యుఁడు తన మనుచరిత్రపీఠికయందుఁ జెప్పుకొని యున్నాఁడు.

మనుచరిత్రమునకు ‘స్వారోచిషమనుసంభవ’ మను నామాంతరము గలదు. ఇది షష్ఠాశ్వాసపరిమితిగల కావ్యరత్నము. ఇందుఁ జిత్రింపఁబడిన ప్రధానకథ మార్కండేయపురాణములో నిది. ఆపురాణమును మారనకవి యాంధ్రీకరించెను. అటనట నాచితీ పోషణమునకై చిఱుమార్పులఁ గావించెఁగాని, పెద్దనార్యుఁ డీ ప్రబంధరాజమును దుదముట్ట నా మార్కండేయ పురాణపుఁ ద్రోవనే పెంపొందించెను. మారనకవిత్వమున నూటయేఁబది పద్యములలో ముగిసిన స్వారోచిషుని కథ పెద్దనకవనమున నెనిమిది వందల పద్యములవఱకుఁ బెరిగినది. పెద్దనకు ముం దాంధ్రమున వెలువడిన గ్రంథము లాంధ్రీకరణములు. పెద్దనతో విపులీకరణ మారంభమయ్యెను. విపులీకరణమనఁగా - సుప్రసిద్ధపురాణముల

లోని కథను గ్రహించి, దానిని సరసకల్పనంబున నలంకరించి, వివరించివ్రాయుట. ఈ కృత్యమునకుఁ గడంగినవారిలో నాంధ్రకవితా పితామహుఁడగు పెద్దనార్యుఁడే మొదటివాఁడని విశ్వసింపవలసియున్నది. ఇందుల కీతనికి మున్ను మనుచరిత్రఁ బోలిన ప్రబంధములు నిర్మించినవారు లేకుండుటయు, నీతని తరువాతివా రీతని ధోరణినే యనుసరించి యనేక ప్రబంధములు రచించుటయు నిదర్శనముగాఁగలవు. స్వభావవర్ణనమందధికచాతుర్యముగల యీతని సత్కవిత్వము లోకమునకెంత మూలధనముగానున్నదో వేఱుగాఁ జెప్పనక్కఱలేదు. 'అల్లసాని వాని యల్లిక జిగిబిగి' యను పలుకును బ్రతిపదమును సార్థకపఱచుచున్నది. ఈ ప్రబంధ మీతని సర్వతోముఖపాండిత్యమును, జతుర్విధ కవితావిలాసమును వెలయించుచున్నది. 'ఈతని పద్యములు ముద్దుబొలుకు నిద్దంపుఁ బలుకుల నేర్చి, కూర్చి, తీర్చి, దిద్ది, చికిలిచేసి, నునుమెఱుఁగువెట్టి, వెల్వొంపఁబడినవి.' కావున నెక్కడను నొక్కలువోయి కాన్పింపవు.

మచ్చునకు—

'అటఁజనికొంచె భూమిసురుఁ డంబరచుంచి శిరస్సరిజ్జురీ  
పటల ముహూర్ముహూర్లురదభంగ తరంగ మృదంగ నిస్స్వన  
స్ఫుట నటనానుకూల పరిపుల్ల కలాపకలాపి జాలమున్  
గటక చరత్కరేణు కరకంపితసాలము నీతశైలమున్.'

—మను. ద్వి. ఆ. ప. 3

'కలఁకులనున్న తంగటిజున్న గృహమేధి  
యజమానుఁ డంకస్థితార్థపేటి  
పండిన పెరటికల్పకము వాస్తవ్యుండు  
దొడ్డిఁ బెట్టిన వేల్పుగిడ్డి కాఁపు  
కడలేని యమృతంపు నడబావి సంసారి  
సవిధ మేరునగంబు భవనభర్త  
మరుదేశపథ మధ్యమప్రప కులపతి  
యాఁకటికొదవు సస్యము కుటుంచి

బధిర పంగ్వంధ భిక్షుక బ్రహ్మచారి  
జటి పరివ్రాజకాతిథిక్షుపణ కావ

ఘాత కాపాలికాద్యనాథులకుఁ గాన  
భూసురోత్తమ గార్హస్థ్యమునకు సరియె.

—మను. ప్ర. ఆ. ప. 66

మనుచరిత్రమునకుఁ గృత్తిభర్త శ్రీకృష్ణదేవరాయలు. పెద్దన  
మనుచరిత్రమునే కాక హరికథాసారమును మఱియొక గ్రంథమును  
సహితము రచించెనని తెలియుచున్నది. కాని, యది యిపుడు  
కానరాదు.

పెద్దనార్యుఁడు రాయల మరణానంతరము గొంతకాలము  
జీవించియుండెను. ఈతఁడు ప్రసిద్ధిగన్న రాజభక్తుఁడు. కృతజ్ఞ  
తలో నగ్రగణ్యుఁడు. ఇందులకుఁ గ్రింది పద్యమే తార్కాణము.

“ఎదురైనచోఁ దన మదకరీంద్రము నిల్పి  
కేలుఁత యొసఁగి యెక్కించుకొనియె  
మనుచరిత్రం బందుకొనువేళఁ బురమేఁగఁ  
బల్లకి తనకేలఁ బట్టియెత్తె  
బిరుదైన కవిగండపెండేరమున కీవె  
తగుదని తానె పాదమునఁ దొడిగెఁ  
గోకటగ్రామాద్యశేకాగ్రహారము  
లడిగిన సీమలయందు నిచ్చె  
నాంధ్రకవితా పితామహ! యల్లసాని  
పెద్దనకవీంద్ర! యని నన్నుఁ బిలుచునట్టి  
కృష్ణరాయలతో దివికేఁగలేక  
బ్రదికియున్నాఁడ జీవచ్ఛవంబ నగుచు.”

శ్రీకృష్ణదేవరాయఁడు దివంగతుఁడైన పిదపఁ, గటకపురా  
ధీశుఁడగు గజపతి నిర్భయుఁడై విజయనగరముపై దండెత్తిపోయి,  
తత్పట్టణసమీపమున విడిసెను. దాన, ప్రజలెంతయు భీతిల్లిరి.  
పెద్దన యదిగాంచి, జంకులేక—

“రాయరావుతుగండ రాచయేనుఁగువచ్చి  
యార్ల కోటఁగోరాడునాఁడు  
సంపెటనరపాల సార్వభౌముఁడు వచ్చి  
సింహాద్రిజయశిలఁ జేర్చునాఁడు

నెలగోలుసింగంబు చేరి ధేక్కతి గంచు  
తలుపులఁగరుల డీకొలునాఁడు  
ఘనతరనిర్భర గండపెండర మిచ్చి  
కూతు రాయలకును గూర్చునాఁడు  
నొడతెలుంగవొ - చచ్చితొ - యుర్విలేవొ  
చేరఁజాలక తలచెడి జీర్ణమైతొ  
కన్నడం బెట్లు చొచ్చెదు గజపతీంద్ర  
తెఱచినిలు కుక్క చొచ్చిన తెఱఁగుదోఁప.

అను పద్యమును వ్రాసి, గజపతికడకంప, నాతఁ డద్దానిని జదివికొని, సిగ్గుపడి, నిజదేశమునకు మఱలెనను ప్రతీతి గలదు.

పెద్దనార్యుఁడు క్రీ. శ. 1540 ప్రాంతమునఁ దన భౌతిక దేహమును జాలించి,† నేటికిని నాంధ్రవాఙ్మయప్రపంచమున నమరుఁడై యున్నాఁడు.

నంది తిమ్మన్న

అల్లని పెద్దనార్యునితో సమముగ రాయల మన్ననకుఁ బాత్రుఁడైనవాఁడు తిమ్మనార్యుఁడు. ఈతఁ డాఱువేల నియోగి బ్రాహ్మణుఁడు; ఆపస్తంబసూత్రుఁడు; కౌశికగోత్రుఁడు; సింగన కును దిమ్మాంబకును బుత్తుఁడు; మలయమారుతకవికి మేనల్లుఁడు; ఇంటి పేరు నందివారు: శివభక్తుఁడు, అఘోరశివగురుని శిష్యుఁడు.

తిమ్మనకవికి 'ముక్కుతిమ్మన' యను వ్యవహారనామము గలదు. ఈతని కీపేరు గలుగుటకుఁగల కారణమును దెలుపు కథ యొకటి వాడుకలోనున్నది. దానినిట సంగ్రహపఱతును.

తిమ్మనార్యుఁ డొకనాఁడు మంగలినిఁ బిలిపించి, వానివలనఁ బనిగొని, యాతని పనితనమునకు మెచ్చి—

‘నానానూనవితాన వాసనల నానందించుసారంగ మే  
లా నన్నొల్లదటంచు గంధఫలి బల్కాఁకం దపంజింది యో

† 1535 ప్రాంతమునఁ గాలధర్మమునొందియుండునని ‘మహమ్మదీయ మహాయుగము’ తెలుపుచున్నది. చూ. పుట. 424



షా నాసాకృతిఃఋణి సర్వసుమన స్సౌరభ్య సంవాసియై  
పూనెం బ్రేక్షణమాలికా మధుకరీపుంజంబు లిర్వంకలన్.'

—వసు. ద్వి. ఆ. ప. 47

అను పద్యమును వ్రాసి, యా డొరికునికొనఁగి, 'ఓరీ! నీ వీ  
పద్దెమును గొనిపోయి యేరికేని నొనఁగి, ధనము గొను' మని నుడివి  
యంపెను. ఆ మంగలియుఁ దిమ్మనార్యునిమాట దలఁదాల్చి,  
పద్దెమునుగొని రాజవీధినిఁ బోవుచుండ, రామరాజభూషణకవి  
చంద్రుఁ డా పద్యమునుగాంచి, యందలి యర్థగాంభీర్యమునకు  
మెచ్చి, యయ్యంబఘనకు నాలుగువేల వరహాలిచ్చి దానినిగొని,  
కాలాంతరమున దానిని దన వసుచరిత్రమునఁ గూర్చెనట. \*

ఇవి యేటిమాటలు! నవనవవర్ణనావైచిత్ర్యశోభితమైన  
కావ్యమును సృష్టించిన రామరాజభూషణకవి యింతటి వర్ణనగల  
పద్యమును రచింప లేకపోవునా? ఒక వేళ నంతటి వర్ణనాబంధురమైన  
పద్య మాతని జిహ్వగ్రమునుండి వెడలకపోయినను, సిగ్గుమాలి,  
వేటొక్కకవి రచించిన పద్యమును వెలయిచ్చి కొని, తన గ్రంథ  
మున నతికించియుండునా? ఈ విషయము విశ్వసనీయముగాదు.  
మఱి ముక్కుతిమ్మన యను పే రెట్లు వచ్చెనందురా? బహుశా,  
అతనికి ముక్కు పొడవైయుండనోపును. ఆ కారణమున బాల్యమా  
దిగ నాతని కాపేరు సిద్ధించియుండవచ్చును.

తిమ్మకవి రచిత పారిజాతాపహరణమునకు మూలకథ భాగ  
వతమునందలి క్రింది శ్లోకములనుండి కైకొనఁబడినది.

'చోడితో భార్యయోత్పాట్య పారిజాతం గరుత్మతి,  
ఆరోప్య సేంద్రాన్ విబుధాన్నిర్జ్జిత్యోపానయత్పురం.  
'స్థాపితః సత్యభామాయా గృహోద్యానోపశోభనః,  
అన్వసుర్భమరా స్వర్ణాద్యద్గంధాసవలంపటాః.  
'యయా చ ఆనమ్య కిరీటకోటిభిః  
పాదౌ స్పృశన్నచ్యుత మర్థసాధనం.

\* ఈ కథాంశములు గురుజాడ శ్రీరామమూర్తిగారి 'కవిజీవితము'ల నుండి  
కైకొనఁబడినవి. పుటలు 184-185

సిద్ధార్థ ఏతేన విగృహ్యతే మహా  
నహో సురాజాంచ తమో ధేగార్యతాం”

—భాగ. ద. స్కం. అధ్య. 59

వేదవ్యాసమహాముని మూఁడు శ్లోకములలో రచించిన కథాభాగమును తిమ్మనార్యుఁడు పెంచిపెంచి, 511 పద్యములుగల యైదాశ్వాసముల కావ్యమును రచించెను. ఇతని కల్పనాచాతుర్యమున కిదియే ప్రబలసాక్ష్యము. ఇందు, మూలమున లేని స్వకపోల కల్పితకథలు గొన్ని కలవు.

ఇంక నీ కావ్యరచనా హేతువును గూర్చి జనులాడుకొను మాటలివి—

“కృష్ణదేవరాయలు ప్రియురాలితోడి ప్రణయకలహముల యందుఁ దనకు భార్యయొనర్చిన యవమతికిఁ గోపించి, విరసుఁడై యుండ, నాతని కోపముఁ దీర్పఁదలంచి, కావ్యమును రచించుట యను మిషఁ బెట్టికొని నాయికానాయకుల రహస్యభావముల నతనికి వెల్లడింపఁగోరి—

“పాటలగంధీ చిత్తమునఁ బాటిలు కోపభరంబు దీర్ప నె  
స్పాటను బాటుగామి మృదుపల్లవ కోమల తిత్పదద్వయీ  
పాటలకాంతిహాళిమణి పంక్తికి వన్నియవెట్ట నా జగ  
న్నాటక నూత్రధారి యదునందనుఁ డర్మిలిమొక్కెమ్మొక్కినన్.

—పారి. ప్ర. ఆ. ప. 120

‘జలజాదాసనవాసవాది సురపూజా భాజనంబై తన  
ర్చులతాంతాయుధు కన్నతండ్రి శిరమచ్చో వామపాదంబునం  
దొలఁగంద్రోచెలతాంగి యట్ల యగు నాధు లేరములేయఁబే  
రలుకం జెందినయట్టికాంత లుచితవ్యాపారము లేర్తురే.

—పారి. ప్ర. ఆ. ప. 121

‘ననుభవదీయదాసుని మనంబున నెయ్యపుఁగిన్కఁబూనితా  
చిన యది నాకు మన్ననయచెల్వగు నీపదపల్లవంబు మ  
త్తనుపులకాగ్ర కంటకవితానము దాఁకిన నొచ్చునంచు నే  
ననియెద నల్కమానవుగదా యికనైన నరాశకుంతలా!’

—పారి. ప్ర. ఆ. ప. 123.

అను తేనెలొలుకు తియ్యని ముద్దుపదైములనల్లి శ్రీకృష్ణ సత్యభామా శృంగార కేళీవిలాస వర్ణనావ్యాజమునఁ గృష్ణదేవ రాయలకు సూచించెననియు, భావజ్ఞుఁడగు నతఁడు కవిసూచన నెఱింగి, సిగ్గుపడి, 'రహస్యస్థలములఁ బ్రియులు ప్రియురాండ్రచేఁ బ్రధర్షితులగుట రసికజనతాసాధారణ' మని భావించి, యది సుత ప్రియతమయందుఁ దొల్లిటికన్నఁ బ్రేమానుబంధమున మెలంగె ననియు నీ కథను గొందఱు చెప్పుదురు."\*

కాని, యీ కారణ మంత విశ్వసనీయముగఁ దోఁపలేదు. ఏలయందురా - నవరసభూయిష్టమైన కావ్యరత్నమును సృష్టించిన మేటికవీంద్రున కీపాటి శృంగారరసస్వరూపము దెలియకుండునా? నాయికానాయకుల శృంగారవిలాసరహస్యములఁ దెలిసికొనఁ జాల నంతటి మోటుమానిసి కాఁడు రాయఁడు. అదియునుగాక, యంతః పుర రహస్యము తిమ్మకవి కెట్లు దెలిసియుండునను సంశయము పొడముచున్నది. కాని, యేల తెలిసియుండరాదు? తిమ్మనార్యుఁడు తిరుమలదేవి యరణపుఁ గవి. అది కారణముగ నామె కాతని యందుఁగల స్వాతంత్ర్యముచే నంతఃపురప్రణయకలహమునుగూర్చి తిరుమలదేవి యక్క-వికి రహస్యముగ వక్కాణించియుండనోపును. ఈ విషయము సహితము కొంతవఱకు విశ్వసనీయమే.

ఈ రసవత్తర కావ్యము కృష్ణరాయల కంకితము. కవిత్వము మృదుమధురము; సాలంకారము; సంస్కృతాంధ్రపదభూయిష్టము. ఈతని కవితాసారశ్యము రామరాజభూషణాది కవిపుంగవులకు సహిత మలవడలేదనుట యతిశయోక్తికానేరదు. ఈతని కవన నైపుణింగూర్చి రామకృష్ణకవి—

'ముక్కుతిమ్మనార్య ముద్దుపల్కు'  
అని నుడివెను వేటొకకవి—

'తొకమునం గల కవులకు  
నీ కవనపుఠీవి యబ్బు నే కూపనట

\* ఈ భాగము ఉత్పల - వేంకటనరసింహాచార్యులవారి పారిజాతాపహరణ ప్రస్తావననుండి కైకొనఁబడినది.

దేభీకములకు గగనధునీ

శీకరముల చెమ్మ నందిసింగయతిమ్మా!

అని వక్కాణించెను.

ఇమ్మహాకవి కీర్తిశరీరుడై, రసికాగ్రణుల హృదయసౌధ  
ముల విహరించుచున్నాడు.

అయ్యలరాజు రామభద్రుడు

రామభద్రకవి రచించిన రామాభ్యుదయ ప్రబంధములోని  
క్రింది గద్యమువలన నీతని వంశవృత్తాంతము కొంత తెలియు  
చున్నది.

‘ఇది శ్రీమదొంటిమెట్ట రఘువీరశతక నిర్మాణ కర్మర జగదేకఖ్యాతి ధుర్యా  
య్యలరాజు తిప్పయమనీషి పర్వతాభిధాన పా, త్రాక్రయాచార్య పుత్త్ర, పరి  
శీలిత సమిద్ధరామానుజ మతసిద్ధాంతమర్మ ముమ్మిడివరదాచార్య కటాక్షవీక్షాపాత్ర,  
హృదయపద్మాధిష్ఠిత శ్రీరామభద్ర రామభద్రకవి ప్రణీతంబైన రామాభ్యుదయ  
మహాప్రబంధము.’

ఈతఁ డార్వేలనియోగి బ్రాహ్మణుఁడు; కడపమండలములోని  
యొంటిమెట్టనివాసి; అక్కయాచార్యునకుఁ బుత్తుఁడు; పర్వత  
రాజునకుఁ బుత్తుఁడు; కౌండిన్యసగోత్రుఁడు; ఇంటిపే రయ్యల  
రాజువారు; వైష్ణవమతాభిమాని; ముమ్మిడి వరదాచార్యుల  
శిష్యుఁడు.

ఇతఁడు నిలుపేద. పెక్కు బిడ్డల తండ్రి. అది కారణముగ  
నీతనిని ‘పిల్లల రామభద్రుఁ’ డని పిలుచుచుండిరి. బీదటికమున  
సంసారభారమును భరింపఁజాలక, యదరపోషణముకొఱకు విజయ  
నగరమునకుఁ బోయి, యట రాయల ప్రాపు సంపాదించెను.

ఈతని కవనము మృదుతరమై, కల్పనాచాతుర్యముతో  
నొప్పుచుండును. ఈ కవి రచించిన గ్రంథములనెల్ల నుత్తమమైనది  
రామాభ్యుదయము. ఇయ్యది యెనిమిది యాశ్వాసముల గ్రంథము.  
కృతిపతి గొబ్బూరి నరసరాజు. \* రామభద్రుని భక్తికి మెచ్చి

\* తిరుమలరాయని మేనల్లుఁడు.

శ్రీరామభద్రుడే యష్టముఖగండభేరుండంబై, యెనిమిది గంటంబులఁ  
బూని యీ గ్రంథమును రచించెనను ప్రతీతి గలదు. \*

మచ్చున కొక పద్యము—

‘కానక కన్న సంతానంబు గావునఁ  
గానక కన్న సంతానమయ్యె  
నరయగోత్రనిధానమై తోచుఁగావున  
నరయగోత్రనిధానమయ్యె నేడు  
ద్విజకులాదరణ వర్ధిష్ఠుండుగావున  
ద్విజకులాదరణ వర్ధిష్ఠుడయ్యె  
వివిధాగమాంత సంవేద్యుండుగావున  
వివిధాగమాంత సంవేద్యుడయ్యెఁ  
గటకటా దాశరథి సముత్కటకరీంద్ర  
కటకలిత దానధారార్ద్ర కటకమార్గ  
గామి యెట్లు చరించు నుత్కటకగీంద్ర  
కటకలితదాన ధారార్ద్ర కటకతతుల.’

—రామా. పం. ఆ. ప. 12

ధూర్జటి

ఈతని కులగోత్రాదులఁ దెలుపఁదగు సాధనములెవ్వయుఁ  
గానరావు. కాని, ఈతని పేత్తుఁడగు వేంకటార్యకవి (కుమార  
ధూర్జటి) రచించిన కృష్ణరాయవిజయమునందలి క్రింది పద్యము  
వలన—

‘నను భరద్వాజగోత్రుని సదాపస్తంబ  
నూత్రుని బాంధవస్తోత్రపాత్రు  
పాక నాటార్యేలవంశ ప్రసిద్ధుని  
ధూర్జటి పేత్తు బంధురచరిత్రు  
సద్గురుకారుణ్య సంప్రాప్త విద్యావి  
హారుని శ్రీ కాళహస్తినిలయ  
చిత్రనూనాంబికా శ్రీకరానుగ్రహ  
సాదితకవితా రసజ్ఞ హృదయు  
సారరచనాధురీణుఁ గుమారధూర్జ  
టీప్రధానాగ్రగణ్యుఁ బరీరహీర

మహితసత్కీర్తి కాళియామాత్యపుత్తు  
వేంకటార్యునిఁ బిలిపించి వేడ్కననియె.

—కృష్ణ. పీఠిక, ప. 23

ఈతఁడు పాకనాటి యార్వేల నియోగి బ్రాహ్మణుఁడు - భర  
ద్వాజగోత్రుఁడు - ఆపస్తంబసూత్రుఁడు మున్నగు విషయములు  
తేలినవి. కాపురము కాశహస్తీ, శివభక్తాగ్రేసరుఁడు.

‘స్తుతమతియైన యాంధ్రకవిభూరటి పల్కులకేలకలెనో  
యతులిత మాధురీమహిమ...’

అని కృష్ణరాయ లడుగఁగా నాతని సభాసదులలో  
నొకరు—

‘హా తెలిసెన్ భువనైక మోహనో

ద్ధత సుకుమారవారవనితా జంతాఘనతాపహరిసం  
తతమధురాధరోదిత సుధారసధారలు గ్రోలుటంజుమి’

అని దానిని బూరించెనని పల్కుచు దానిచే నీతఁడు వేశ్యా  
లోలుఁడై యుండెనని తలంతురు. భక్తివైచిత్ర్యముల వెల్లడించు  
నీతని కృతియగు కాశహస్తీమాహాత్మ్యమును గాంచినపు డీ మహా  
కవికిఁ గలిగిన యపయశస్సునకుఁ గారణమేదియో గోచరింపకున్నది.  
అమ్మహాకావ్యమును నరాంకితము సేయనొల్లక కాశహస్తీశ్వరునకుఁ  
గృతియొసఁగెను.

శైలి చదువఁజదువఁ జవులొలుకుచుండును. మచ్చునకు—

‘ప్రాణము వోవునో తనువు భంగమునొందునొ నాకతూణికా  
బాణము జిట్టునందిగిచి భల్లముఖాగ్రము రక్తపద్మ దృ  
క్కోణముఁ జేర్చి క్రుచ్చి యొక గ్రుడ్డు వడింబెకలించి శోణిత  
ద్రోణికయైన దైవతశిరోమణి కంటనమర్చెనంతటన్.’

—కాశ. తృ. ఆ. ప. 115

మాదయగారి మల్లన

ఈతఁడు శైవబ్రాహ్మణుఁడు ; కొండవీటి నివాసి.

‘చెప్పఁదగుఁ గవితరసముల్  
చిప్పిల నప్పప్ప బళిబళీయన; లేదా

యెప్పుడు చెప్పకయుండుటె

యొప్పునుమీ సుకవియెంత యుచితజ్ఞుఁడొక్కో.

అని ప్రతిజ్ఞ చేసి, యీ మహాకవి రాజశేఖరచరిత్ర మను  
మూఁడాశ్వాసముల ప్రబంధమును రచించి, తిమ్మరుసుమంత్రికి  
నల్లుఁడగు నాదెండ్ల యప్పమాత్యునకు నంకితమొనర్చెను.  
ఇక్కావ్యము చక్కని లోకోక్తులతోడను, జాతీయపదములతోడను  
నొప్పుచున్నది.

మచ్చున కొక పద్యము—

‘మూసిన ముత్యమై కడు

వాసియు వన్నెయునుగలిగి వరుఁడౌననఁగా

నీ సకలబంధులతోటికిఁ

బూసలతో దారమగుచుఁ బొసఁగి మెలఁగుమీ.

పింగళి సూరన్న

సూరనార్యుఁడు నియోగిబ్రాహ్మణుఁడు. యాజుషశాఖాధ్య  
యనపరుఁడు. గౌతమగోత్రుఁడు. ఆపస్తంబసూత్రుఁడు. అమరనా  
ర్యునకును, అబ్బమ్మకును బుత్తుఁడు. తమ్ములు - అమలన, ఎఱ్ఱన.

ప్రభావతీ ప్రద్యుమ్నమునందలి—

‘తరముల్ నాల్గియి దెందు నెందునగుఁ ద త్తద్దామనామంబులం

బరఁగున్ వంశములెల్లఁబూర్వపు నిజప్రఖ్యాతిమాయంగ నే

మరుదో పింగళినామమందుఁ జిరకాలావానులై యున్న సు

స్థిరతంగోకనమంత్రి వంశజాలకుం జెన్నొందు మిన్నందుచున్.’

పద్యమునుబట్టి యీ వంశమువారికిఁ బింగళి (కృష్ణామండ  
లము) యను గ్రామమున వసించిన కారణమునఁ బింగళివారని పేరు  
వచ్చినట్లు తెలియుచున్నది. కాలక్రమమున నీతఁడు పింగళినివీడి,  
దక్షిణమునకుఁ బోయి, కందనూలు (కర్నూలు) మండలములోని  
నంద్యాల, ఆకువీడు మొదలగు సంస్థానముల నాశ్రయించి  
యుండెను.

ఈతఁడు ద్వ్యర్థి కావ్యకర్తలలో మొదటివాఁడు. గరుడ  
పురాణము, గిరిజాకల్యాణము, రాఘవపాండవీయము, కళాపూర్ణోద



యము, ప్రభావతీప్రద్యుమ్నము మొదలగు గ్రంథములను రచించి నట్లు తెలియుచున్నది. కాని, కడపటి మూడు గ్రంథములును బ్రసిద్ధిగన్నవి.

రాఘవపాండవీయరచనాకౌశల మనన్యసాధారణము. ఇట్టి కథాద్వితయ ఘటనావైచిత్రికి నీ మహాకవియే మొట్టమొదటఁ ద్రోవఁ ద్రొక్కినవాఁడు. ఇందు రామాయణభారతకథలు వర్ణితములు. క్షిప్రములు లేక, సులభపదములతో, సులభశైలిని సంపూర్ణశేషగల యిట్టి గ్రంథమును రచించుట యొక యశాకీక సామర్థ్యము. మచ్చునకు—

‘వినియతనిందనపై నిడు  
కొనియేగినియమికిఁ దగని ఘోరాత్తియొన  
ర్చినవాఁడ మీకు దండుడ  
నని తనుఁదెలుపుచును వారి కప్పనసేసెన్’

—రాఘ. ప్ర. ఆ. ప. 28

‘కళాపూర్ణోదయమున విచిత్రమయిన కల్పితకథ కలదు. తెలుఁగులో నిట్టి నూతన కథాచమత్కారమును మఱియేకవియుఁ గల్పించినవాఁడుకాఁడు. కథానకవైచిత్ర్యమునందు దీనిని బాణభట్ట కృత కాదంబరితోఁ బోల్పవచ్చును.’ ఇందు నన్నయభట్టారకుని పోకడలు గొన్ని కాన్పించుచున్నవి. ఇందుల కుదాహరణము—

‘ఆవులు నాకఁ గన్నఱమోడ్చు పులులును  
బులుల చన్ గుడువంగఁ బోవు శేర్లు  
శేళ్ళ చెర్లాట రంజిత్రెడు హరులును  
హరులు గోళ్ళనుగోఁక నలరుకరులు  
కరులకటాళివై ఖరి నాడుపాములు  
పాములలాలించు బ్రభుతతులు  
బ్రభుతతులప్రక్కఁ నాయని యెలుకలు  
నెలుకలఁ బెంచు పిల్లులునుగలిగి  
యపుడు వెఱఁగొనరించె నాయంగనలకుఁ  
గీరభాషితపోషి తాఘితపస్వి

పటలతారకబ్రహ్మ విభావనంబు  
భావితశుభావనంబు తపోవనంబు.

—కళా. తృ. ఆ. ప. 10

‘ప్రభావతీప్రద్యుమ్నము చక్కని స్వభావోక్తులుగలదయి,  
లలితపదఘటితమై, కథాచమత్కృతిగలిగి, చదువువారికిఁ గర్ణరసా  
యనముగానుండెడు ప్రౌఢకావ్యము. తిక్కనకుఁ దరువాత నింత  
ప్రౌఢకావ్యరచనయందు సర్వతోముఖపాండిత్యముగల కవి యితఁడు  
తప్ప మఱియొకఁడు లేఁడు.’

రామరాజభూషణుఁడు

ఈతఁడు బట్టకులమునకుఁ జేరినవాఁడు. తొలిపేరు బట్టు  
మూర్తి. అళియరామరాజు నాస్థానముననున్న కారణమున  
‘రామరాజభూషణుఁ’ డను నామాంతరము గలిగియుండనోపునని  
పండితులును, జాతీత్రకపరిశోధకులును నిర్ణయించిరి. ఈ సిద్ధాంత  
మును బట్టి చూడ నీతఁడు రాయల యష్టదిగ్గజములలోఁ జేరినవాఁడు  
కాఁడని స్పష్టమగుచున్నది.

ఈతని జన్మస్థానమును గుఱించి సహితము వాదోపవాద  
ములు జరిగినవి. కొందఱీతని జన్మభూమి బల్లారిమండలములోని  
పాలమండలము తాలూకాయందలి బట్టుపల్లెయనిరి. మఱికొందఱు  
కడపమండలములోని పులివెందుల తాలూకాయందలి బట్టుపల్లె  
యనిరి. వేతొకకొందఱు కృష్ణామండలములోని మోదుకూరనిరి.  
పుట్టినచోటిదియని నిర్ణయింపఁదగిన యాధారములు దొరకినవి  
కావు. కాని, యీతని యింటిపేరు ‘ప్రబంధాంకము’ వారనియు,  
ఆపేరీతని పూర్వులకు బిరుదనామమనియు, అయ్యది వారి కవితా  
గరిమచేఁ గృష్ణదేవరాయలవలనఁ గలిగినదనియు, ప్రబంధాంకము  
వారికి బల్లారిమండలములోని బట్టుపల్లె రాయలవలన నీయఁబడె  
ననియుఁ దెలియుచున్నది. ఇది కారణముగ నీతని జన్మభూమి బల్లారి  
మండలములోని బట్టుపల్లె యనియే నిర్ణయింపవలసియున్నది.

రామరాజభూషణుఁడు శ్రీరామ ఆంజనేయోపాసకుఁడు.

ఏకదినప్రబంధఘటనాసమర్థుఁడు. సద్యశ్శతగ్రంథకల్పనాశక్తిగలవాఁడు. సంగీతశాస్త్రరహస్యవేది. సంస్కృతాంధ్రభాషాసామ్రాజ్యసర్వంకషుఁడు. చతుర్విధకవితా నిర్వాహకుఁడు. సాహిత్యరసపోషణుఁడు.

ఈతఁ డెన్నియేని గ్రంథములు రచించియుండవచ్చునుగాని, ప్రకృతము హరిశ్చంద్రనలోపాఖ్యానము, నరసభూపాలీయము, వసుచరిత్ర యను మూఁడు గ్రంథములుమాత్రము చూపట్టుచున్నవి. ఇందు మొదటిది ద్వ్యర్థికావ్యము. హరిశ్చంద్రునియొక్కయు, నలునియొక్కయుఁ గథ లిందు జోడింపఁబడినవి. పింగళి సూరనార్యునిపిదప ద్వ్యర్థికావ్యరచనమున కుపక్రమించినవారిలో మొదటివాఁ డీతఁడే. గెండవది యలంకారశాస్త్రము. మూడవది శ్లేషప్రబంధము. ఇందు నుపరిచరుఁడని ప్రసిద్ధిఁబడసిన వసురాజవర్యుని చరిత్రము వర్ణితము. ఇది భారతమం దాదిపర్వమున సంగ్రహముగాఁ జెప్పఁబడియున్నది. 'ఈ ప్రబంధము రసములకు సముద్రము; కల్పనలకుఁ గల్పవల్లి; అలంకారములకుఁ బేటిక; శబ్దవైచిత్ర్యమునకు నాటపట్టు; శ్లేషలకు నిధి; ధ్వనులకు జయఘంట.' \*

మచ్చునకు—

‘తలిరుఁబ్రాయమువాని వలరాజు నలరాజు

నలరాజుఁడెగడు సోయగమువానిఁ

బసిఁడిచాయలవానిఁ బగడంబు జగడంబు

జగడంబుగలమోవి సొగసువానిఁ

దళుకుఁ జెక్కులవానిఁ దులకింపు పలుకెంపు

పలుకెంపు లొలయు నవ్వొలుకువానిఁ

జికిలిచూపులవాని నిరిమించునొరయించు

దొరయించు కొంచనాంబరమువాని

నొంపుగలవాని మకుట కేయూరహార

కటకకుండలచాకచక్రములవాని

\* శొంతి భద్రాద్రిరామశాస్త్రిగారు వ్రాసిన పీఠిక.

సమృహీజానిగనిలేచి యమితవినయ  
సంక్రమముదోపనిలిచి రజ్జాతముఖులు.

—వసు. తృ. ఆ. ప. 46

తెనాలి రామలింగకవి

ఈతఁడు యాజ్ఞవల్క్యశాఖాబ్రాహ్మణుఁడు. కౌండిన్యస  
గోత్రుఁడు. తండ్రి రామయ్య; తల్లి లక్ష్మమ్మ. వైష్ణవమత  
ప్రవిష్టుఁడు. \*

జన్మస్థానము కృష్ణామండలములోని గార్లపాడు. ఆకారణ  
మున నింటిపేరు గార్లపాటివారు. కాని, కొందఱు 'ఈశ్వర ప్రెగ్గడ'  
వారనియు నందురు. బాల్యముననే తండ్రి చనిపోవుటచే నీతఁడు  
మాతులునిగ్రామమగు తెనాలికిఁ గొంపోఁబడి, యటఁ బెరిఁగెను.  
నాటినుండియు నీతఁడు 'తెనాలి రామలింగ'మని వ్యవహరింపఁ  
బడెను.

ఈతనిఁ గూర్చిన హాస్యరసప్రధానములైన కథలెన్నియేనిఁ  
గలవు. కాని, యవి యెంతవఱకు సత్యములో చెప్పఁజాలను.

రామలింగకవి పదగుంభనకవిత్వమునకు మిగులఁ బ్రసి  
ద్ధుఁడు. ఈతని కృతియగు పాండురంగమాహాత్మ్యమే యిందులకుఁ  
బ్రబలసాక్ష్యము.

మచ్చునకు—

'పంపాతరంగ రింఖణ

ఝంపా సంపాత్యమానజలకణరేఖా

సంపాత శీతలానిల

సంపదవోదలించె బరమశైవోత్తంసున్.'

—పాండు. ప్ర. ఆ. ప. 128

అష్టదిగ్గజములని ప్రసిద్ధినొందిన కవులేకాక, రాయల  
యాస్థానమున సంస్కృతాంధ్రకర్ణాటక కవులు కొందఱుండిరి. బొడ్డు  
చెర్ల చినతిమ్మనకవి 'కవిదిగ్దంతి' యను బిరుదువహించి, రాయ  
లతోఁ జదరంగమాడుచుండెనట. చింతలపూడి యెల్లయకవి

\* గద్యము (పాండు.) 'ఇది శ్రీమత్పరమ పరమపదనాథ'

సమస్యా పూరణము నద్వితీయుఁడు. ఆతఁడు 'రాధామాధవ' మను గ్రంథమును రచించి, రాయలవలన 'రాధామాధవుఁ' డను బిరుదు నందెను. భానుకవి 'పంచతంత్రము' నాంధ్రీకరించెను. ఈశ్వరదీక్షితుఁడు సంస్కృతమున నఖండప్రజ్ఞగలవాఁడు. ఈతఁడు రామాయణ వ్యాఖ్యలు, బృహద్వివరణము, లఘువివరణము మొదలగు వానిని రచించెను. తిమ్మణార్యకవి కర్ణాటక భాషయందు భారతమును రచించి, రాయలకుఁ గృతిమొసఁగెను. లక్ష్మీనారాయణుఁడు సంగీత విద్వాంసుఁడు.

దక్షిణ దిగ్విజయయాత్ర : 1512

కృష్ణదేవరాయలు సింహాసనాసీనుఁడైన పిదపఁ దనయన్నయుఁ, దండ్రీయు సాధింపక విడిచిన కార్యములను సాధింపఁ దలపెట్టెననియు, నందులకు సైన్యమును బలపఱుపఁదొడఁగెననియు నింతకుముందే వ్రాసియుంటిని. సైన్యమభివృద్ధియొనర్చుటకుఁ గృష్ణరాయలకు రెండువత్సరములకాలము పట్టెను. దండయాత్రా పరికరములన్నియు సిద్ధమైనపిదప, రాయలదృష్టి దక్షిణాపథముపైఁ బ్రసరించెను. క్రీ. శ. 1512-వ వత్సరమున యుద్ధయాత్రకుఁ బయనమయ్యెను.

కావేరీతీరమున శివసముద్రమును పట్టణము గలదు. దాని చుట్టును బలమైనకోట గలదు. తత్పరిపాలకులు విజయనగరరాజులకు సామంతులుగానుండిరి. కాని, వీరసరసింహరాయలకాలమున దానిని బాలించుచున్న గంగరాజు స్వతంత్రుఁడై, విజయనగరరాజులకుఁ గప్పముఁ గట్ట మానివైచెను. అదికారణముగఁ, గృష్ణదేవరాయ లా వీటిపై జైత్రయాత్రసాగించెను. ఆ కాలమున శ్రీరంగపట్టణమును జిక్కరాయలు పాలించుచుండెను. ఆతనికిని గంగరాజునకును బ్రబలవిరోధము. రాయ లావిషయమును గుర్తించి, చిక్కరాయలను దనతోఁ జేర్చుకొని, కొండత్రోవలఁ బోయి, శివసముద్రపుఁ గోటను ముట్టడించి, దానిని స్వాధీనపఱచు

కొనెను.\* గంగరాజు తనకుఁ గలిగిన యవమానమును భరింపఁ జాలక, కావేరీ పూతతోయముల లీనమయిపోయెను. రాయల మీఁద నుమ్మత్తారును జయించి శ్రీరంగపట్టణాధీశ్వరుఁడగు చిక్కరాయని సహితము తనకుఁ గప్పము గట్టునట్లు చేసికొనెను. పిమ్మట మహిసూరు దేశమును, గర్ణాటకమును వశపఱచుకొని వానికన్నిటికిని శ్రీరంగపట్టణమును రాజధానిగ నొనర్చి, విజయధ్వజము నాటించి, చిక్కరాయనిఁ దనకుఁ బ్రతినిధిగా నిలిపెను.

ఆ ప్రదేశములకు సమీపముననున్న పాళేములను జయించి, 'కాంబగౌడఁడు', 'వీరగౌడఁడు' అనువారల వశమున వాని నుంచెను.

తరువాత, నాతని బాహువులఁ గొడగు, మళయాళ దేశముల పైకిఁ జూచెను. సులభోపాయమున వానిని జయించి, వారీయవలసిన కప్పములను నిర్ణయించి, పాండ్యాది దక్షిణదేశముల జయించుకొనుటకు విజయప్పనాయకుఁడు, వెంకటప్పనాయకుఁడు ననువారల నంపెను. విజయప్పనాయకుఁడు చిత్తూరు, తొండమండలము, జింజి, చోళమండలము, తంజావూరు, తిరుచినాపల్లి, మధుర, తిరునగరు మొదలగుప్రాంతములను జయించి, తాను జింజిలో నివాసమేర్పఱచుకొని, కప్పములు మొదలగువానిని వసూలుచేయుచుండెను. ఇవిధమునఁ బూర్వకర్ణాట ద్రవిడదేశమంతయు రాయలవశమయ్యెను. ఆ ప్రాంతములనుండి యేడాదికి మూడుకోట్ల రూకలు వచ్చుచుండెను.

కృష్ణదేవరాయలు దక్షిణదేశమంతటిని మూడుభాగములుగ విభజించి, యా భాగములను బాలింప మువ్వరు నాయకులను నియమించెను. జింజిలోనుండు కృష్ణప్పనాయకుఁడు నెల్లూరు మొదలు కొల్లడమునదివఱకును, తంజావూరిలోనుండు విజయరాఘవనాయకుఁడు కావేరీతీరస్థప్రదేశములను, వెంకటప్పనాయకుఁడు

కొడగు, మళయాళ దేశములను బాలించునట్లు చేసి, రాయలు విద్యానగరమునకు విచ్చేసెను.

ఇవిధమునఁ గర్ణాట ద్రావిడ మళయాళ దేశము లాంధ్రుల స్వాధీనములయ్యెను.

పూర్వదిగ్విజయయాత్ర : 1513

తిమ్మరుసుమంత్రి పూర్వదిగ్విజయయాత్రాసమారంభుడై, రాయలచే ననుజ్ఞాతుడై, సైన్యమును నేడుభాగములుగ విభజించి, యొక్కొక భాగమునకు ముప్పదివేల కాల్బలమును, నాలుగువేల గుట్టపుదళమును, ఇన్నా జేనుఁగులును నుండునట్లు నియమించెను. 'ఈ యేడుభాగములకును కందనోలు పురాధీశ్వరుండైన ఆర్వీటి<sup>1</sup> శ్రీరంగరాజు, నంద్యాల పురాధీశ్వరుండైన ఆర్వీటి<sup>2</sup> నారపరాజు, ఆకువీడు దుర్గాధ్యక్షుండైన<sup>3</sup> యిమ్మరాజు, రాయసము తిమ్మరుసుమంత్రి కుమారుండైన కొండమరాజు (కొండమరుసు), గండికోటదుర్గాధ్యక్షుండైన పెమ్మసాని రామలింగన్ననాయఁడు, వెలుగోటిదుర్గాధ్యక్షుండైన రేచెర్ల కుమారతిమ్మానాయఁడు, హాపనారాయణ బిరుదాంచితుడగు గంగాధర రెడ్డి యను నేడ్వరకు నాధిపత్యమొసంగి, ముఖ్యసేనాధిపతులనుగఁ జేసెను.\* సోదరుడగు గోవిందరాజును నగరాధ్యక్షునిగ నియమించి, నగరరక్షణార్థ మాతనికడ లక్షసైన్యముంచి, దానికిఁ దోడుగ మూఁడులక్షల సైన్యమును మూలబలముగ నిలిపెను.

(i) ఉదయగిరి ముట్టడి : 1513

ప్రధానామాత్యుడగు తిమ్మరుసుగావించిన యేర్పాటులకు రాయ లెంతయు హృష్టుడై, యాతనితో క్రీ. శ. 1513-వ వత్సరమున నుదయగిరిపైకి దండువెడలెను.

ఉదయగిరి నెల్లూరుమండలమునకుఁ జేరినది. అది మొదట విజయనగరరాజులకుఁ జేరియుండి, కాలక్రమమునఁ గటకపురాధీశు

1, 2, 3. నరపతివంశీయులైన రాజులు

\* తిమ్మరుసుమంత్రి, స. ప్ర. పుట 99



తన గజపతులకు సంక్రమించెను. <sup>1</sup> మనకథ జరుగుకాలమునఁ బ్రతాపరుద్రగజపతి కటకపురిమొదలు నెల్లూరుమండలమువఱకును గల తెలుఁగుదేశమును బాలించుచుండెను. పూర్వము తమకుఁ జేరిన యదయగిరిని మరలఁ గైవసముచేసికొనుటకే రాయలు దండెత్తిపోయెను. అయ్యది శత్రువుల కభేద్యమైన దుర్గము. దాని నెల్లవేళలఁ బదివేల కాల్యలమును, నాలుగువందల గుఱ్ఱపుదళమును సంరక్షించుచుండును. రాయ లాదుర్గమును సమీపించి, పదు నెనిమిది నెలలవఱకును గోటను ముట్టడించి, సైన్యాధ్యక్షుఁడైన రాయసము కొండమరుసయ్య సాయమునఁ జివరకు దానిని వశపఱచుకొనెను. వశపఱచుకొనిన పిమ్మట, నా దుర్గాధ్యక్షుని పిన తండ్రియగు ప్రహరేశ్వరపాత్రుని <sup>2</sup> చెఱపట్టి, విజయనగరమునకుఁ గొనిపోయెను. మఱియు, రాయలు దుర్గాధ్యక్షుని మేనత్తను సహితము చెఱపట్టి, విజయనగరమునకుఁ గొనిపోయెనని న్యూనిజ్ వ్రాసియున్నాఁడు. <sup>3</sup>

విజయానంతరము రాయ లుదయగిరిరాజ్యమునకుఁ 'గొండమరుసయ్యదండనాథుని నేకధురంధరధౌరేయునిగా (Governor) నియమించెను.'

(ii) కొండవీడు ముట్టడి : 1515

ఉదయగిరి హస్తగతమైన పిదప, రాయలు తన దృష్టినిఁ గొండవీటిపైఁ బఱపెను. కొండవీటిదుర్గము మిక్కిలి బలిష్ఠమైనది. దక్షిణహిందూదేశమునఁ బేరుగన్న పర్వతదుర్గములలో నిదియొకటి. కాకతీయసామ్రాజ్యము విచ్ఛిన్నమైనపిదప, రెడ్డిరాజులు స్వతంత్రులై, యీ దుర్గమును గట్టుకొని పాలించుచుండిరి. ఈ దుర్గము క్రీ. శ. 1454-వ వత్సరమునఁ గటకరాజుల హస్తగతమయ్యెను.

1. Barbosa in A. D. 1514 mentions this expedition

2. 'శిద్ధర్గాధ్యక్షుఁడైన తిరుమలకొంతరాయని చెఱగొనె'నని చిలుకూరి వీరభద్రరావుగారు వ్రాసియున్నారు. చూ. తిమ్మ. పుట 103

3. Forgotten Empire, Page 131

మనకథ జరుగుకాలమున నుత్కలదేశాధీశుడగు ప్రతాపరుద్రగజపతికుమారుడు వీరభద్రగజపతి యీ దుర్గమును బాలించుండెను. ఈతనికిఁ దోడుగ, 'కుమారహంపీరపాత్రుని కుమారుడు నరహరిదేవుడు, శ్రీనాథరాజు రామరాజుకుమారుడు లక్ష్మీపతిరాజు, జన్యామలకసవాపాత్రుడు, సుప్రపాలచంద్రమహాపాత్రుడు, పూసపాటి రాచరాజు, రాచూరి యల్లాఖానుడు, ఉద్దండఖానుడు మొదలగు నుద్దండసేనాను లనేకులు సేనాసమేతులై కొండవీటి సీమను రక్షించుచుండిరి. 1

కృష్ణదేవరాయ లుదయగిరినిఁ గబళించి, కొండవీటిని నంజుకొనఁ గూలంకషప్రజ్ఞావంతుడగు తిమ్మరుసును వెంటఁబెట్టుకొని యేఁగుచున్నాడను వార్త వినఁగానే, కటకాధీశ్వరుడగు ప్రతాపరుద్రదేవుఁ డఖండ బలసమన్వితుడై తరలి, రాయల నెదుర్కొనఁ గృష్ణానది కుత్తరపు టొడ్డునఁ జేరెను. ఆ నదికి దక్షిణభాగమున రాయలసైన్యములు విడిసి, యుద్ధమునకు వేచియుండెను. ఎంతకాలమునకును గజపతి యేటిని దాటిరానందున, రాయలు ససైన్యుడై తరంగిణి నుత్తరించి, యుత్కలాధీశునితోఁ బోరి, యాతనిఁ బాఱఁ దోలి, యేనుఁగులు మున్నగువానిని గొల్లగొనెను.

అంత రాయలును, తిమ్మరుసును గొండవీటిదుర్గమును ముట్టడించి, మాసద్వయము పోరి, తుదకు వశపఱచుకొనిరి. శా. శ. 1437 లో ఆషాఢశుక్ల ఏకాదశి శనివారము (23-వ జూన్, 1515) నాఁ డీ దుర్గమును సమాత్యశేఖరుడగు తిమ్మరుసు జయించిన ట్టిదుర్గముమీఁద నొక శాసనము గలదు. దుర్గాధిపతి యగు వీరభద్రగజపతిని రాయలు చెఱపట్టి, విడిపించి, మైసూరు జిల్లాలోని చిట్టలదుర్గప్రాంతములకుఁ బరిపాలకునిగఁ జేసినట్లు శాసనాధారమువలనఁ దెలియుచున్నది. 2 తిమ్మరుసుమంత్రి తన మేనల్లుడగు నాదిండ్ల గోపనమంత్రిని దుర్గపాలకునిగా నియమించిన

1. మహమ్మదీయమహాయుగము, పుట 408

1. Epigraphia Indica, Vol. VI, Pages 117-233

ట్లందలి యొక శాసనమువలన స్పష్టమగుచున్నది. కాని, తిమ్మరుసు తన సోదరునే దుర్గపాలకునిగా నియమించినట్లు న్యూనిజ్ వ్రాసియున్నాడు. <sup>1</sup> కృష్ణదేవరాయ లీ సమయముననే బెల్లముకొండ, నాగార్జునకొండ, అద్దంకి, అమ్మనబ్రోలు, తంగేడు, కేతవరము మున్నగుదుర్గములను సహితము వశపఱచుకొనెను.

కృష్ణదేవరాయ లామిఁదఁ గొండపల్లిదుర్గమునకుఁ బోయి, దానిని రెండు నెలలకాలము ముట్టడించి, స్వాధీనపఱచుకొని, కటకేశ్వరుని భార్యను, బుత్తుని, నేడ్గురు సేనాధిపతులను జెఱపట్టి, విజయనగరమునకుఁ బంపెను. అటనుండి కదలిపోయి, కృష్ణాగోదావరీ నదుల నడుమనుండు వేఁగిదేశముపై దండెత్తి, జమ్మల్యోయ, కోనసీమ, కొరాము మొదలగు మన్యసీమలను జయించి, రాజమహేంద్రవరదుర్గమును లోఁబఱచుకొనెను. పిమ్మట బాహులేంద్రవంశస్థులకు రాజధానియగు పొట్టునూరికడ జయస్తంభమునాటి, మాడుగులు, వడ్డాది మున్నగువానిని వశపఱచుకొని, సింహాచలమున కేఁగి, నృసింహస్వామివారికిఁ బెక్కు దానములు చేసినట్లు లొక శాసనమువలన విశదమగుచున్నది. తరువాతఁ గటకమునకుఁ జని, గజపతిని జయించి, యా రాజ్యములోని కొన్ని గ్రామములను సింహాచలస్వామివారికి దానముచేసినట్లు కృష్ణరాయని రెండవ సింహాచల శాసనమువలనఁ దెలియుచున్నది. <sup>2</sup>

ఇట్లు రాయలు పూర్వదిగ్విజయయాత్రను సమాప్తినొందించి, విజయధ్వానములు మిన్నుముట్ట నిజరాజధానికి 1515-వ వత్సరమునఁ జేరినట్లు 'మహమ్మదీయమహాయుగము' ను,<sup>3</sup> 1520-వ సంవత్సరప్రాంతమునఁ జేరినట్లు 'జీర్ణవిజయనగరచరిత్రము'ను<sup>4</sup> నుడువుచున్నవి. కాని సూర్యల్ చరిత్రకారుఁడు 1516

1. Forgotten Empire, Page 131

2. Epigraphical Report of 1899, Nos. 244 & 255

3. మహమ్మదీయమహాయుగము, పుట, 410

4. జీర్ణవిజయనగరచరిత్రము, పుట 147

మొదలు 1520 వఱకు విజయనగరమున గమనింపఁదగిన యంశము లెవ్వియుఁ గానరావని హిందువుల వ్రాతలననుసరించి వ్రాసెను. <sup>1</sup> ఇట్టి యాధారములను బట్టిచూడ, రాయలు, పూర్వదిగ్విజయ యాత్రానంతరము 1515-వ వత్సరముననే విజయనగరమునకుఁ బోయి యుండవలయునని తోచుచున్నది.

రాయలు నిజపురమునకు వచ్చినతరువాతఁ గొంతకాలము నకుఁ జెఱలోనున్న యుత్కలాధీశుని పుత్తుని ఖడ్గకౌశలముఁ జూడ నాతని రప్పించి, విద్యానైపుణిఁ జూపు మన నాతఁ డా పరాభవ మును భరింపఁజాలక, చేతనున్న ఖడ్గమునఁ బొడుచుకొని యసువులఁ బాసెను. ఈ ఘోర కార్యము జరిగినపిదప, రాయలకును గజపతికిని సంధి కుదిరెను. అందుకుఁ బ్రతిఫలముగ గజపతి తన కూతును రాయలకొసఁగి వివాహము గావించెను. <sup>2</sup> కృష్ణరాయ

1. Forgotten Empire, Page 135

2. గజపతికూతును రాయలు వివాహమాడలేదని కొందఱి యభిప్రాయము. కాని, క్రింది యాధారములను బట్టిచూడ గజపతి కూతును రాయలు వివాహమాడినట్లు స్పష్టమగుచున్నది.

1. 'ఘన తరనిర్భర గండపెండరమిచ్చి  
కూతు రాయల కొసగూర్చినాడు'

—ఆల్లసాని పెద్దన

2. (i) 'నీరుణమెందుఁ దీర్చుకొన నేర మదీయకుమారిఁ జారుశృం  
గారమణిన్ గుణోన్మణిని గైకొను మిచ్చితి నీకుఁ గీరతు  
ఖ్కారసమానరూప హిమకైరవబంధు యశఃకలాప ల  
క్ష్మీరమణా ప్రతాపనరసింహకుమార కుమారవిక్రమా.'

—కృష్ణరా. చ. ఆ. ప. 12

(ii) 'మధుపర్క మొసఁగి కలకాం  
బుధి హరికిన్ లక్ష్మీనొసఁగు పోలికె గజరా  
ద్విధుఁడు సుత చారవోసెం  
బ్రథితోన్నతిమీఱఁ గృష్ణరామలకలమిన్'

—కృష్ణరా. చ. ఆ. ప. 122

3. విశ్వనాథనాయకుని స్థానాపతి 1535 ప్రాంతమున వ్రాసిన రాయ వాచకమునందు—

లును గృష్ణానది కు తరమునఁ గ్రొత్తగా సంపాదించిన రాజ్యభాగ మంతయు గజపతికిచ్చెను.

(iii) రాయచూరు ముట్టడి: 1520

రాయచూరు కృష్ణా, తుంగభద్రదానదులకు నడుమఁగలదు. దీనినే 'రాచూరు' అనియు వ్యవహరింతురు.

నరసరాజు ఆదిల్షాకు విరోధియైన కాసింబరీదునకు సాయ పడి, ముద్దగల్లు, రాయచూరుదుర్గములను స్వాధీనపఱచుకొనెను. కాని, నరసరాజు శత్రువుల నడఁచ దక్షిణాపథమున కరిగినప్పు డాదిల్షా మరల వానిని గైకొనెను. ఈ విషయములన్నియు నరస రాజు చరిత్రమున విపులముగ వ్రాయఁబడియున్నవి.

అన్నయుఁ, దండ్రుడు సాధింపకవిడిచిన కార్యములను జక్క పెట్టుటయే రాయల యాశయము. దీనికిఁ దోడుగ సాశ్వతరసింహరాజు విజయనగరరాజులు బలాధ్యములైన దుర్గములను స్వాధీనపఱచు

‘గజపతివారు రాయలదేవునితోను సమయోచితముగా పలుకరించి తమ కొమార్తె అయిన జగన్మోహినీ అనే కన్యకను దారపోసి ఆవల మరిన్ని అల్లునికిన్ని అడుబిడ్డకున్న యియ్యతగిన బహుమానోచిత క్రమభూషణాలనిన్ని అంపించి మరిన్ని తనకొమార్తెకు పట్టుపరిమళ పనుపులకని కృష్ణజేణికి దక్షిణపుదిక్కు నడిచే రాజ్యాలున్న కోట కొత్తశములున్న దుర్గాలున్న ఇచ్చి అంపగా, రాయలవారు...’ అని వ్రాయఁబడియున్నది.

#### 4. ఉత్కలభాషలో—

‘ప్రతాపరుద్రుఁడు కృష్ణరాయలతో సంధిచేసుకొన్నాఁడు. ఈ సంధిప్రకారం కృష్ణానదికి దక్షిణదిక్కున ఉండే రాజ్యాలపై ఉత్కలగజపతుల ప్రభుత్వం అంతరించింది. కృష్ణరాయలు ప్రతాప రుద్రుని కన్య పాణిగ్రహణం చేసాడు.’

—చూ. కృపాసింధు మిశ్ర. ఎమ్. ఏ. గారి ఉత్కల

ఇతిహాసము (ఓరియా), పుట 141

(ఈ విషయములన్నియు పురిపండా అప్పలస్వామిగారి ‘గజపతికూఁతును రాయల వివాహమాడలేదా’ అను వ్యాసమునుండి యుద్భుతములు.

—ఆం. ప. 13-3-1940.)

కొనవలెనని మరణశాసనమున వ్రాసియుండినట్లు తెలియుచున్నది. <sup>1</sup> ఈ కారణములను పురస్కరించుకొని రాయలు యుద్ధమునకుఁ బ్రయత్నింపఁ దలఁచెను. కాని, కొంతకాలమునుండియు రాయలును, ఆదిల్షాయు నైకమత్యభావమున మెలఁగుచుండిరి. నిష్కారణముగ మిత్రునిపై దాడివెడలుట తత్ప్రధర్మముగాదని తలఁచి, రాయ లట్టి యవకాశమునకు నెదురుచూచుచుండెను.

ఇట్లు చూడఁ జూడ, రాయల కొక చక్కని రాచబాట యగపడెను. సయ్యద్ మర్కాత్ అను తురుష్కుఁడొకఁడు గుఱ్ఱములు తెచ్చియిచ్చెదనని నుడివి, రాయలయొద్ద ధనముఁ గొనిపోయి, విజాపురమునఁ దలదాఁచుకొనెను. రాయ లా విషయమును దెలిసికొని, యా తురుష్కుఁడొనర్చిన మోసకృత్యమును దెలిపి, యాతనిఁ దనకు స్వాధీనపఱుపవలసినదని ఆదిల్షాను గోరెను. కాని, విజాపురాధీశుఁడు స్వకులాభిమానియై, స్వధర్మమును బాటింపక, యా మహమ్మదీయుని నెటకో పంపివైచి, తన రాజ్యమున లేడని రాయలకు వర్తమాన మంపెను. తనకు హితుఁడైనవాఁడు సాయపడకపోయెఁగదాయని రాయలు తలఁచి, యదియే కారణముగఁగొని, యాదిల్షాపై దండెత్తిపోవ నిశ్చయించెను.

కృష్ణ దేవరాయ లీయుద్ధముకొఱకుఁ గావించిన ప్రయత్నములు వర్ణనాతీతములు. ఇవియన్నియు నీ యుద్ధమును గన్నులార గాంచి వ్రాసిన పోర్చుగీజుచరిత్రకారుఁడగు న్యూనిజ్ (Nuniz) వ్రాతల వలనఁ దెలియుచున్నవి. <sup>2</sup>

రాయల సామంతరాజులకెల్ల వర్తమాన మంపి, యపార సైన్యముల రావించి, 1520 సంవత్సరపు వేసవిదినములలో దండయాత్రకు బయలుదేఱెను. రాయలవెంటఁ జనిన దండనాయకులఁ గూర్చియు, వారివెంటఁ జనిన సైన్యములను గూర్చియు న్యూనిజ్ ఇట్లు వర్ణించియున్నాఁడు.—

1. మహమ్మదీయ మహాయుగము, పుట 411

2. Chronicle of Fernao Nuniz-Chapters VII to XI  
V 13

‘విలుకాండును, కత్తులుదూసికొనియున్నవారును, తుపాకులు చేతఁబట్టిన సిపాయిలును, ఈఁటెలఁ గైకొన్నవారును గలిసి ముప్పదివేల కాల్బలమును, వేయి తురంగములును, పదునా జేనుంగులును గల సేనతో సేనారక్షకులలో ముఖ్యుడగు కామానాయకుఁడు ముందు నడచుచుండెను. అతనివెనుక త్ర్యంబకరా (Trimbicara) వనునతఁ డేబదివేల కాల్బలమును, రెండువేల తేజులును, ఇరువ దేనుంగులును గల సేనతోఁ బోవుచుండెను. తిమ్మప్ప నాయకుఁ (Timapanayque) డనువాఁ డరువదివేల కాల్బలమును, మూఁడువేల యైదువందల గుఱ్ఱములును, ముప్ప దేనుంగులును గల సైన్యముతో త్ర్యంబకరావును వెంబడించిపోవుచుండెను. అతనితరువాత ఆదెప్పనాయకుఁ (Adapanayque) డనువాఁడు లక్ష కాల్బలమును, అయిదువేల గుఱ్ఱములును, ఏంబ దేనుంగులును గల సైన్యముతోఁ బోవుచుండెను. అతని వెనుక లక్షయు నిరువదివేల కాల్బలమును, ఆఱువేల తురంగములును, అఱువ దేనుంగులును గల సైన్యముతోఁ గొండమరెడ్డి (Comdomara) పోవుచుండెను. ఎనుబదివేల కాల్బలమును, రెండువేల యేఁబది గుఱ్ఱములును, నలువ దేనుంగులును గల సైన్యముతో నతని కుమారుఁ డాతని వెంబడించి పోవుచుండెను. విజయనగరపురపాలకుఁడుగా నియమింపఁబడిన సాళువ గోవిందరాజు (Ogemdraho) ముప్పదివేల కాల్బలమును, వేయి తేజులును, పది యేనుంగులును గల సైన్యముగలిగి వారల వెనుకనుబోవుచుండెను. అతనివెనుక రాయలకుఁ దములం బందిచ్చు మధురనాయకుఁ డొకఁడు పదునైదువేల కాల్బలమును, రెండువందల గుఱ్ఱములును గల సేనతోఁ బోవుచుండెను. కృష్ణరాయలకుఁ గూతునిచ్చినవాఁడును, మయిసూరుమండలాధిపతియునగు కుమారవీరయ్య (Comarherca)-కుమారవీరశ్యామరాయలు-ఎనిమిదివేల కాల్బలమును, నాలుగువందల గుఱ్ఱములును, ఇరువ దేనుంగులును గల సైన్యముతో నాతనివెనుకఁ బోవుచుండెను. తరువాత వెంగాపురదుర్గాధ్యక్షుఁడును, నరపతివంశములోని యుత్తమక్షత్రియులు



మొదలగువారు బహుసేనలతోఁ బోవుచుండిరి. రాయలు ప్రేమించు మూపురు ఖొజ్జాలు నలువదివేల కాల్బలమును, వేయి తురంగములును, పదునై దేనుంగులునుగల సైన్యమును దీసికొని సాళ్వగోవిందరాజు సైన్యమును వెన్నంటిపోవుచుండిరి. నలువదివేల కాల్బలమును, ఆఱువేల తురంగములను, మూడువందల యేనుంగులను తనకు రక్షకసైన్యముగానుంచుకొని శ్రీకృష్ణదేవరాయలు పైనుదాహరించిన సేనలకన్నిటికిని నాయకుఁడై నడపించుకొని రాచూరుదుర్గమువై పునకుఁ బోవుచుండెను. <sup>1</sup>

<sup>2</sup> అపారబలసమన్వితులై దండనాథులు వెంటరా, రాయలు కతిపయప్రయాణముల రాచూరుదుర్గమును సమీపించి, ముట్టడించెను. కోటలో నత్యల్పసంఖ్యాకులగు సైనికులుండిరి. వారు రాయలధాటికి భయపడి, దుర్గద్వారములను బంధించి, బురుజులపై నిలిచి పోర సిద్ధముగనుండిరి.

కృష్ణదేవరాయలు రాచూరును ముట్టడింప నపారబలముతో వచ్చెననువార్త విని, యాదిల్షా ససైన్యుఁడై వచ్చి, కృష్ణానదికి నుత్తరపుటోరను విడిసెను. రాయలసైన్యము దక్షిణభాగమున నిలిచి యుద్ధమునకు సిద్ధపడియుండెను. కొలఁదికాలమునకు నవాబు తనసైన్యమును దీసికొని కృష్ణానదిని దాటి, రాయలసైన్యమునకుఁ దొమ్మిదిమైళ్ల దూరమున నిలిచెను. అంత నిరువాగులును యుద్ధమున కుపక్రమించి, పిఱుతివియని పరాక్రమమునఁ బోరినవి. తుదకుఁ దురుష్కుసేన కపజయము గలిగెను; రాయలసేన జయలక్ష్మిని వరించెను. ఆదిల్షా తనకుఁ గలిగిన పరాభవమునకు వగచి, చేయునదిలేక, యొక యేనుఁగునెక్కి కృష్ణానదిని దాటి పాటిపో

1. మహమ్మదీయ మహాయుగము, పుటలు 413-414

నూచిక—ఇందు ఆంగ్లమున వ్రాయఁబడిన నామములన్నియు 'స్మృత సామ్రాజ్యము' నుండి కైకొనఁబడినవి.

2. Nuniz states-703,000 foot, 32,600 horse, and 551 elephants. 'Forgotten Empire' Page 147

యెను. సుల్తానుని ముఖ్యసేనానాయకుని రాయలు చెఱపఱ్ఱెను. పరాభూతులైన యోధులెందఱో కృష్ణ వేణీమతల్లికిఁ బ్రాణములర్పించిరి. ఈ యుద్ధమున రాయల కసంఖ్యాకధనమును, తురగములును, గజములును లభించినవి. ఈ ఘోరసంగ్రామము 1520-వ సంవత్సరము మే నెల 19-వ తేది శనివారమునాఁడు జరిగినట్లు కొన్ని యాధారములను బట్టి స్యూయల్ నిర్ణయించెను. <sup>1</sup>

ఆదిల్షా పాటిపోయినపిదప, రాయలు మరల రాయచూరును ముట్టడించెను. కోటలోనివారెంతయు ధైర్యముతో నిరువదిదినములవఱకుఁ బోరిరి. రాయలసైన్యమును నత్యుత్సాహమునఁ బోరఁదొడఁగెను. రాయలకడనున్న పోర్చుగీసుసైనికుల నాయకుఁడైన క్రిస్తోవిడి ఫిగరీడో (Christovao de Figueiredo) తన యద్వితీయపరాక్రమమును బ్రకటించి, కోటను స్వాధీనపఱచుకొనుటలో రాయలకెంతయు సాయపడెను. గత్యంతరములేక, దుర్గవాసులు కోటతలుపులు దెఱచి, రాయలకు వశులైరి. జయజయ ధ్వానములు మిన్నముట్ట, రాయలు పురప్రవేశ మొనర్చి, యందలి వారిని దయతో రక్షించెను. రాయల దయారసమునుగూర్చి శత్రువులు సయితము కొనియాడిరి.

ఆమీఁదఁ గృష్ణదేవరాయలు రాయచూరును రక్షింపఁ దగినసైన్యము నట నిలిపి, విజయలక్ష్మినిఁ జేకొని, విజయనగరమున కరిగి, విజయోత్సవముఁ గావించి, దండనాయకుల బహూకరించెను.

కృష్ణదేవరాయ లాదిల్షా నోడించి, రాయచూరుకోటను స్వాధీనపఱచుకొనెనను వార్త దేశమంతటను దావానలమువలె వ్యాపించెను. దాన రాజులందఱు భయపడిరి. ఎట్టులేని, రాయల మైత్రి సంపాదించుట తెస్సయని మహమ్మదీయ రాజులందఱును దలంచిరి.

1. (i) Forgotten Empire, Page 147

(ii) No. 47 of Epigraphical Collections, 1906

పరాభూతుడైన యాదిల్షా కొంతకాలమైనపిదప, రాయల కిట్లు వర్తమానమంపెను—

“మీరు న్యాయప్రభువులరని విందు. మీరేల రాయచూరు పైకి దండయాత్ర సాగించితిరో తెలియదు. చిరకాలమునుండి మీకును, మాకునుగల స్నేహబంధమును నిష్కారణముగఁ దెంచి వైచితీరి. యుద్ధరంగమున మమ్మోడించి, మా బలములను గైకొంటిరి. ఆ బలములను, మా రాయచూరుదుర్గమును మా కీయఁ గోరెదము. న్యాయమును బాటించి మీ రట్లుసేయుట లెస్స, లేదేని మీచేత మీకెంత బాగున్నను, లోకమున కది దుష్కృత్యమని తోచకమానదు.”

ఆ మాటలన్నియు నాదిల్షా సేనానివలన విని, <sup>1</sup> ‘మీ సుల్తాను మాపాదములపైఁ బడునెడల మీరు గోరినవన్నియు నీయఁ బడు’ నని రాయలు ప్రత్యుత్తరమంపెను. ఆదిల్షా గత్యంతరములేక, యీ పద్ధతికి సమ్మతించెను. ఉభయులును దమ రాజ్యముల పాలి మేరయొద్దఁ గలియున స్టేర్పాటుగావించుకొనిరి. అనుకొన్న మేరకు రాయలు సైన్యముతో వెడలి ముద్గల్లుచేరెను. ఆదిల్షామాత్రము రాలేదు. ఆ నియమభంగమునకు రాయ లోర్వఁజాలక, యాదిల్షా రాజధానియగు బిజాపురమునకుఁ బోయి దానిని ధ్వంసముగావించెను. కల్యాణి, కలబరిగిదుర్గములను సహితము నాశమొనర్చి, వానిని లోబఱచుకొనెను. <sup>2</sup> అంతకుముందే యాదిల్షా బహమనీ వంశజులైన ముగ్గురు రాజపుత్రులను జెఱపట్టి, కలబరిగికోటలో నుంచెను. రాయలు వారిని విడిపించి, యందుఁ బెద్దవానికి రాజ్యాభి

1. “When the King sent answer by him to his enemy, that if the Adil Shah would come to him, do obeisance, and kiss his foot. his lands and for tresses should be restored to him.”

Forgotten Empire, Pages 156-157

2. ‘తిరుగుహరిపురి సురతరు మరలమరిగి

బహుళహళహళిధరిత కల్పరగినగర

సగరపురవర పరివృథ జవనయవన

పృతన భవదసి ననిఁదెగి కృష్ణరాయ.’

—ఆముక్తమాల్యద

షేకమొనర్చెను. మిగిలినవారి నిర్దోషినిఁ దనవెంట విజయనగరమునకుఁ గొనిపోయి, వారికి నున్న తోడ్కొంగముల నిచ్చెను.

కలబరిగికోటను స్వాధీనపఱచుకొని, <sup>1</sup> యందు బంధితుఁడైయున్న బహమనీరాజపుత్రునకుఁ బట్టముఁ గట్టినకారణమునఁ గృష్ణదేవరాయలకు 'యవనరాజ్య స్థాపనాచార్య' యను బిరుద నామము గలిగెను.

శిల్పకళాభివృద్ధి

కృష్ణదేవరాయలు తనదృష్టిని సాహిత్యపోషణమందే కాక, శిల్పకళాభివృద్ధికిని మరలెచ్చెను. విదేశీయులగు న్యూనిజ్ (Nuniz), ప్రేయస్ (Paes) ల వ్రాతలే మన కీవిషయమునఁ బబల సాక్ష్యములు.

జైత్రయాత్రలవలనఁ దాను గొనితెచ్చిన ద్రవ్యమునందుఁ జాలభాగము రాయలు తన రాజ్యమునందలి శిల్పకళాభివృద్ధికై వెచ్చించెను.


రాయలు రాజ్యాభిషిక్తుడైన వెంటనే హంపీవిరూపాక్షములోని పంపాపతి దేవాలయమునకుఁ బ్రాగ్భాగముననుండు గోపురమును, నాలయములోని రంగమంటపమును గట్టించెను. పూర్వదిగ్విజయయాత్రకు వెడలి, యుదయగిరి దుర్గమును సాధించిన పిదప, నందలి కృష్ణవిగ్రహమును గొనితెచ్చి, కృష్ణస్వామి యాలయము (1513) ను గట్టించి, యందు దానిని బ్రతిష్ఠించెను. ఆ వత్సరముననే రాజభవనపుటావరణమునకు సమీపమున హజారరామాలయమును నిర్మించెను. దీని నిర్మాణము చాలకాలము పట్టెనట. <sup>2</sup>

‘కల్యాణి కలబరిగికోటలవారు గర్వితులై కోటమీదనుండి కూతలీంగా ఆవార్తలు రాయలు విని యెదిరి తెగవారిని అడుగగా మ్రేచ్చుతెగవారు వున్నారు. గనుక కోటమీద అంధుల మగుడించమని కలబరిగికోటకు అగ్గబెట్టించి మాడుముక్కలు ఘడియలో కోటసాధించి...’

1. కా. శ. 1443 లో, అనగా క్రీ. శ. 1521-22 లో, సాధించియుండవచ్చును.

2. The Madras Christian College Magazine for December, 1886





హజార రామస్వామి దేవాలయము, హంపి.

—by Courtesy of Archaeological Dept., Madras.



తన ప్రియురాలిపేర నాగలాపురమును (1520) నిర్మించెను.<sup>1</sup> ఇదియే యిప్పటి హొసపేట (Hospet). శిల్పకళానైపుణ్యమును వేనోళ్ళ జాటుచున్న వితోబాలయమును బ్రారంభించెను. దీని నిర్మాణ కార్యము రాయల యనంతరము విజయనగరసింహాసనాసీనులైన యచ్యుతరాయల సదాశివరాయలకాలమున సహితము జరిగెనని తెలియుచున్నది. రాయలు కటకాధిపతిని జయించినపిమ్మట విజయ సౌధము (The House of Victory)ను నిర్మించెను.<sup>2</sup> ఉగ్రనరసింహ మూర్తి విగ్రహము నొక గండశిలపైఁ (1528) జెక్కించెను.

రాయలు దైవాగారముల నిర్మాణమున కేకాక, వ్యవసాయాభివృద్ధికిని ధనమును విరివిగ వెచ్చించెను. కొర్రగల్లు (Korragal) నొద్దఁ దుంగభద్రానదికి నానకట్టఁ (1521) గట్టించి, యందుండి రెండు కాలువలు ద్రవ్వించెను. అందొకటి కొర్రగల్లు కాలువ; రెండవది బసవన్న కాలువ. అవి యిప్పటికిని జాల నుపయోగముగ నున్నవి. నాగలాపురమునకు సమీపమున నొక గొప్పతటాకమును (1520) ద్రవ్వించెను. ఈ తటాకనిర్మాణమునఁ బోర్చుగీస్ ఇంజినియర్<sup>3</sup> రొకఁడు రాయలకెంతయుఁ దోడ్పడినట్లు తెలియుచున్నది.<sup>4</sup>

పై వివరించినవన్నియు రాజధానీనగరమున రాయలొనరించిన పనులు. ఇకఁ దన రాజ్యమునఁ జేసిన పనులను వివరించెదను.

కాశహస్తీశుని యాలయమున శతస్తంభమంటపమును (1516), నొక చక్కని గోపురమును నిర్మించెను.<sup>5</sup> చిదంబరమునందలి దేవాలయమునకు నుత్తరగోపురమును గట్టించెను.<sup>6</sup> తిరుపతి దేవాలయమునకు సహస్రస్తంభమంటపమును, దాని కెదురుగ

1. Forgotten Empire, Page 163

(కొని, రాయలు తన తల్లియగు 'నాగాంబ' పేర దీనిని గట్టించినట్లు తెలియుచున్నది) Forgotten Empire, Page 263

2. Forgotten Empire, Page 263

3. Joao de Ia Pente (Portuguese Engineer)

4. Forgotten Empire, Page 162

5. No. 74 of Epigraphical Collections of 1903

6. Nos. 174, 175 of Epigraphical Collections of 1892



నున్న తటాకమును, గర్భాలయమును, వినాయకుని రథమును, బదునొకండంతస్తుల గోపురమును నిర్మించెను.<sup>1</sup> శ్రీశైలమున బ్రహ్మరథోత్సవమార్గమున కిరువైపుల మంటపములను గట్టించెను.<sup>2</sup> అరుణాచలేశ్వరుని దేవాలయమునకు సహస్రస్తంభమంటపమును, బదునొకండంతస్తుల గోపురమును గట్టించి, యొకతటాకమును ప్రదర్శించెను.<sup>3</sup>

శాసనములు

శా. శ. 1432 - విజయనగరము (బల్లారి), నిడుముక్కల (కృష్ణ), పాలెము (కర్నూలు), బల్లారి; 1433 - కాంచీపురము (చెంగల్పట్టు); 1434 - బల్లారి; 1435 - బల్లారి; 1436 - విజయనగరము (బల్లారి), సంకలపురము (బల్లారి); 1437 - కాంచి (చెంగల్పట్టు), ఉగర్ గోల్ (బెల్లూరు); 1438 - నెల్లూరు, అమరావతి (కృష్ణ); 1439 - విజయనగరము (బల్లారి); తిరువణ్ణామల (దక్షిణార్కాడు); మేడూరు (కృష్ణ), కాంచి (చెంగల్పట్టు); అహోబలము (కర్నూలు); శ్రీశైలము (కర్నూలు); కొమ్మూరు (కృష్ణ); 1440 - ఎరుమెట్టపాల్యము (చెంగల్పట్టు); 1441 - బెజవాడ (కృష్ణ); మఱియొక బెజవాడ శాసనము; పట్లవీడు (కృష్ణ); చేజెర్ల (కృష్ణ); బాపట్ల (కృష్ణ); శ్రీకాకుళము (కృష్ణ); మఱియొక బాపట్ల శాసనము; కాకాని (కృష్ణ); కొండకావూరు (కృష్ణ); దుర్గి (కృష్ణ); తిరుప్పడిర్కురు (చెంగల్పట్టు); కాంచి (చెంగల్పట్టు); 1442 - కలువాయి (నెల్లూరు); 1443 - అన్నియ్యూర్ (దక్షిణార్కాడు); పల్నీ (మధుర); విజయనగరము (బల్లారి); మంగళగిరి (కృష్ణ); 1444 - గార్లదినై (నెల్లూరు); వల్లభాపురము (బల్లారి); కందుకూరు (నెల్లూరు); అనంతసాగరము (నెల్లూరు); 1445 - శివమొగ్గ (మైసూర్); 1446 - ఈగలపాడు (నెల్లూరు); 1447 - కొండవీడు

1. A. S. R. 1908-1909

2. No. 74 of Epigraphical Collections of 1903

3. (i) No. 574 of Epigraphical Collections of 1902  
(ii) No. 641 of " " of 1919

(కృష్ణ); కత్తెరగండ్ల (కడప); 1450 - గుడిహళ్ళి (బళ్లారి); 1452 - కాంచి (చెంగల్పట్టు); పాలెము (కర్నూలు), - విజయనగరము (బళ్లారి); కాంచి మఱియొక శాసనము; 1453 - తిరువణ్ణామలై (దక్షిణార్కాడు); సింగరాయకొండ (నెల్లూరు); సంకలపురము (బళ్లారి); పొట్నూరు (విశాఖపట్టణము); సింహాచలము (విశాఖపట్టణము); ఉండవిల్లి (కృష్ణ). \*

రాజధాని వర్ణన

1520 వ సంవత్సరమున ఫిగెరిడో యను పోర్చుగీసు రాయ బారి విజయనగరమునకు వచ్చెను. అతనివెంట పెయిస్ అనువాఁడును వచ్చెను. ఇతఁడు విజయనగరమునఁ దాను జూచిన యంశములను వ్రాసెను. అందుండి యీ క్రింది యంశములు వ్రాయఁబడుచున్నవి.

† 'ఆ రాజ్యమునకు విజయనగరము రాజధాని. అందు రాజెపుడు నివసించుచుండును. నగరమున కాటుమైళ్ళ కీవలనే యడ్డముగాఁ గొండల వరుస గలదు. దానిలోనుండి మార్గములు గలవు. వానికే ద్వారములని పేరు. ఆ ద్వారములగుండఁ బోవలయునేకాని, నగరములోనికిఁ బోవుటకు వేట మార్గములు లేవు. ఈ కొండల వరుస డెబ్బదిరెండు మైళ్ళ పొడవుగలిగి, యా మహానగరమును జుట్టియున్నది. ఈ పర్వత పంక్తికి లోపలనంటి చుట్టుకొనియున్న యితర పంక్తులనేకములు గలవు. ఈ పంక్తులలో నెచ్చటనైన సమభూమి

\* 'కృష్ణరాయ శాసనముల సంగ్రహ మాంధ్రేయభాషలో Mr. Robert Sewell వొరవలన Lists of Antiquities అను గ్రంథముతో వివరింపఁబడినది. అందులోఁ బెక్కులు Oriental Govt. Manuscripts Library అనుదానితో నిలువజేయఁబడినవి. కావున పై రెంటి సహాయమున కృష్ణరాయల దాన శాసనము లేయే దేశములలో వ్యాపించియున్నవో తెల్పితిని.'

—కవిజీవితములు, పుటలు 502, 503.

నూచన :—ఇందు నూచింపఁబడిన కృష్ణ జిల్లాలోని ప్రదేశములు కొన్ని ప్రకృతము గుంటూరు జిల్లాలో నున్నవి.

† (i) మహమ్మదీయ మహాయుగము, ఆ. ప్ర. పుటలు 429-435

(ii) Forgotten Empire, Pages 237-290

యున్న యెడల నచట బలాధ్యమగు గోడ కట్టఁబడియున్నది. ఈ రీతిగాఁ గొండలన్నియు మూసివేయఁబడియున్నవి. జనులు నడుచుటకు బాటలేర్పఱుపఁబడి యా బాట లీ ద్వారముల గుండఁ బోవును. ఈ ద్వారములకడఁ జిన్న గుహలు గలవు. అందుఁ గూర్చుండి రక్షకభటులు ద్వారములను రక్షించుచుందురు. ఈ యావరణములోపల వరి మొదలగుధాన్యములు పండునట్టిబయళ్లును, నిమ్మలు నారింజలు పనసలు మామిళ్లు మొదలగు ఫలవృక్షములతో నున్న తోటలును గల సారవంతములయిన భూములు గలవు. ఈ కొండల వరుసలకు మధ్యమున జలాశయములు పెక్కులు గలవు. వాని యాధారములవలననే పై నుదాహరించిన భూములు సాగుబడి చేయఁబడుచున్నవి. . . . గోవా నగరమునుండి వచ్చిన బాట యొకటి మొదటి కొండవరుసలోఁ గల ద్వారములలో నొక ద్వారముగుండ నగరములోఁ బ్రవేశించుచున్నది. పడమటి ప్రక్క నిదియే ప్రధానమైన ద్వారమగుటచేత గోడలచేతను, బురుజుల చేతను సురక్షితమై యొప్పెడు పట్టణమొకటి (నాగలాపురము - Hospet) రాజులచే మొదటి పంక్తిలోపలఁ గట్టఁబడినది. ఈ ద్వారమునకుండు తలుపులును, బురుజులును మిక్కిలి బలాధ్యములయినవి. ఇతర నగరములలోని గోడలవంటివిగాక, యీ గోడలు పాలగచ్చు చేయఁబడి, వేతెచ్చటను గానరానట్టివిగా నున్నవి. లోపల మిద్దె టిండ్లవలె బల్లపఱపుగానున్న కప్పులుగల సొగసయిన కట్టడములచే నిరుపార్శ్వములయం దలంకరింపఁబడి వీధుల పంక్తులు రమ్యముగా నున్నవి.

‘నాగలాపురమునుండి విజయనగరమునకు నొక వీధి పోవుచున్నది. ఆ వీధికి నిరుప్రక్కలను ఇండ్లవరుసలు చక్కఁగాఁ దీర్చియున్నవి. బాటసారులకు నీడనిచ్చుటకై రెండు ప్రక్కలను వృక్షములు నాటింపఁబడియున్నవి. ఈ వీధిలో సమస్త వస్తువులను విక్రయించు నంగడులు గలవు. ఈ వీధిలో రాజు సుందరమైన యనంత శయన దేవాలయమును గట్టించెను. ప్రభువులును, సేనానులును

గట్టించిన దేవళములుగూడఁ గలవు. ఈ నగరము చుట్టును బరువు గల పెద్ద తాళ్లతోఁ గట్టఁబడిన గోడగలదు. అది మిక్కిలి బలాధ్య మైనదిగాని ప్రస్తుతము కొన్ని చోట్ల శిథిలమైయున్నది. అందు సురక్షితములైయున్న దుర్గములు గలవు. ఈ గోడకుఁ బ్రక్కను, నచ్చటచ్చటఁ బల్లపు ప్రదేశములందు నీటిచే నిండింపఁబడిన కంద కములు గలవు. దానికి వేలుగా నట్టిదే మఱియొక గోడగలదు. మనుష్యుని తొమ్మఁ దాఁకునంత యెత్తుగలిగి, మొనలు తేలియున్న తాళ్ళు పాతఁబడియున్నవి. ఈ గోడ కొండలకు మధ్యనున్న పల్లపు ప్రదేశములం దెత్తుగాఁ బెట్టఁబడి, కొండలవఱకు వ్యాపించి యున్నది. ఈ గోడ మొదలుకొని నగరముప్రవేశించుటకు మధ్యమున నెక్కువ దూరము గలదుగనుక, నా ప్రదేశములందు వరిపొలములును, తోఁటలుకు, దొడ్లును, నీటి కాలువలును గలవు. ఈ గోడయొక్క మొదటి సంక్తిగుండ నీరు ప్రవహించుచున్నయది. ఏళ్ళు పాటు చుండుటవలనఁ జెలుపులు జల పూర్ణములైయున్నవి. ఇచట ఫల వృక్షములతోఁగూడిన తోఁటలును, ఒక చిన్న తాళ్ల గుంపును, అనేక గృహంబులును గలవు. నగరముయొక్క మొదటిద్వారము కడకు వచ్చుటకుముందు మీరొక నీటి కాల్యను దాఁటి, మలుపుతిరిగినబలాధ్యమగు నొక తాతి గోడయొద్దకు వచ్చెదరు. ఈద్వారమున కిరుప్రక్కలనుండు రెండు బురుజులును దానిని గాపాడుచున్నవి. ఆ ద్వారము మిక్కిలి సాగసయినట్టియు, పెద్దదగునట్టిదియు నైయున్నది. ద్వారమును దాఁటి, లోపలకుఁ బోఁగానే రెండు చిన్న దేవళములు గానిపించును. ఒక దేవాలయపు ప్రాకారము లోపల వృక్షములును, మఱియొక దేవాలయపు ప్రాకారములో పల నిండ్లును గలవు. ఈ మొదటిద్వారమునఁగల కుడ్యము నగరము నంతను జుట్టివచ్చుచున్నది. మఱికొంత దూరము పోయినతోడనే మఱియొక ద్వారమును, గోడయుఁ గానిపించును. ఈ గోడయు నగరమునంతయును జుట్టివచ్చుచున్నది. ఇచటనుండి రాజభవనాంతఃపురమువఱకుఁగల మధ్యభూమియందు వీధులును, ఇండ్ల వరుస

లును, సేనానులయొక్కయు, బ్రభువులయొక్కయు సందములగు మందిరములును గలవు. చూచుటకు వినోదకరములగు విగ్రహములతో నలంకరింపఁబడిన యిండ్ల వరుసలు మనోజ్ఞములై యొప్పుచున్నవి. ముఖ్యమయిన దగునట్టి పెద్దవీధిగుండ వెళ్ళునపుడు రాయల యంతఃపుర భవనమున కెదుటనున్న గొప్ప మైదానమునకుఁ గొని పోవు ద్వారముగల ప్రధానమైనట్టి మార్గమొకటి కలదు. దీని కెదురుగా మఱియొక మార్గము నగరముయొక్క రెండవ భాగమునకుఁ బోవుచున్నది. నగర మధ్యమున నుండి మిక్కిలి యుపయోగము గలదియగుటచేత నా మైదానముగుండ సరకులు మొదలగువాని నెక్కించుకొని బండ్లు నడుపఁబడుచుండును. లిస్బను (Lisbon) నగర దుర్గము (పోర్చుగల్ దేశపు రాజధాని) ఎంత స్థలమాక్రమించుకొనెనో, యంతకంటె నెక్కువ స్థల మాక్రమించుకొని రాయల మందిరము బలాఢ్యమైసురక్షితమైయున్నప్రాకారముగలిగియున్నది.

‘ఇంకను గొంతదనుక నడచి యావలిద్వారముకడకుఁ బోయిన, దానితో సంబంధించిన యిరుపార్శ్వముల రెండు దేవళములు గలవు. ఈ రెంటిలో నొకదాని ద్వారముకడఁ బ్రతి దినమును గొట్టెలను బెక్కింటిని జంపుచుందురు. ఈ దేవళములకు దాపునఁ జిత్తరువులు చెక్కఁబడినట్టియు, విగ్రహములతో నలంకరింపఁబడినట్టియు జయసూచకమయిన రథ మొకటి గలదు. సంవత్సరమున కొకసారి దేవతోత్సవమునాఁడు నగర వీధులగుండ రథము నూరే గింతురు. అది మిక్కిలి పెద్దదగుటవలన మూలలఁ దిరుగనేరదు. ఇంకను ముందు నడువ, విశాలతయు సొగసునుగలదై, యిరుపార్శ్వములందు సుందరములగు గృహముల వరుసలను గలిగియున్నదై, నేనిదివఱకు పై నుదాహరించి వర్ణించిన వీధులంబోలిన యొక వీధి గలదు. ఆ వీధులలోని గృహములు భాగ్యవంతులకు నివాసములయి యొప్పుచున్నవి. ఈ వీధిలో వణిజులు పెక్కుండు నివసించుచున్నారు. ఇందు పెక్కురకముల కెంపులు, వజ్రములు, నీలములు, పచ్చలు, ముత్యములు మొదలగు రత్నములును, వస్త్రములును,

ఇంకను బ్రపంచములో దొరకునట్టి ప్రతివస్తువును విక్రయింపఁబడుచుండును. ప్రతిసాయంకాలము నొక సంత జరుగును. అచట సామాన్యములయిన గుట్టములు, గుట్టపుతట్టులు మొదలగు జంతువులుమాత్రమేకాక, దబ్బపండ్లు, నిమ్మపండ్లు, నారింజపండ్లు, ద్రాక్షపండ్లు మొదలగు ఫలవర్గములు విక్రయింపఁబడుచుండును.

‘ఆ వీధి కొనయందు మరల నొక ద్వారమును, గోడయును గానిపించును. ఆ ద్వారములోనుండి పోయినయెడల నావల నొక వీధి గానిపించును. అచట కర్మకరులు (పంచాణులు) పెక్కండ్రు నివసించుచున్నారు. వార లనేక వస్తువులను విక్రయించెదరు. ఇచట రెండు చిన్న దేవళములు గలవు. ప్రతివీధియందును దేవాలయములు గలవుగాని, ప్రధానములయినవియు, గొప్పవియునగు దేవాలయములు నగరమునకు వెలుపలిప్రక్కనే కలవు.

‘వజ్రములు మొదలగు నమూల్యమణులయొక్కయు, నితర వస్తువులయొక్కయు వర్తకము విరివిగా జరుగుచుండుటచేత నామహానగరమున నన్నిజాతుల మనుష్యులును గలరు. ఈ నగర విస్తీర్ణతను గుఱించి నేను వ్రాయను. ఏలన, నయ్యది యొకప్రదేశమునుండి చూచుటకుఁ గానరాదు. నేనొక్క కొండ నెక్కి, యెక్కువ భాగమును జూడఁగలిగితినిగాని, పెక్కు కొండలపంక్తులకు మధ్యమున నగరమంతయు నిమిడియుండుటచేతఁ గొంతభాగము గాను పింపలేదు. అచటనుండి చూడఁగా, నాకుఁ గనుపట్టినభాగము రోమకపురి (Rome, the Capital of Italy in Europe) యంత పెద్దదిగానుండి, చూపునకు మిక్కిలి సుందరముగాఁ గానుపించినది. దాని లోపలఁ జెట్లగుంపు లనేకములు గలవు. ఇండ్లకుఁ జేరిన తోటలలో నీళ్ల కాలువలును, నచటచటఁ జెఱువులును గలవు. రాజు తన యతఃపురమందిరమునకు సమీపమునఁ దాళ్ల వసమును, నానావిధ ఫలవృక్షములతోఁ గూడిన తోటలను గలిగియుండెను. తురుష్కుల నివాసభూమికి దిగువ నొక చిన్ననదియును, మామిడితోటలు, పోకతోటలు, పనసతోటలు, జామితోటలు, నిమ్మతోటలు,


నారింజతోటలు మొదలగునవి దట్టముగానుండి పెరుగుచు, మహారణ్యమువలె గానిపించుచున్నవి. తెల్లదాక్షతోటలు విశేషముగాఁ గలవు. నగరములోనికి వచ్చు నీరంతయు మొదటిప్రాకారమునకు వెలుపలనున్న, పయి నే నుదాహరించిన, చెరువులనుండి తేబడుచున్నది. ఈ నగరములోని జనసంఖ్య లెక్కించుట కలవిగా నిదిగా నుండుటచేతను, నే నుదాహరించినఁ గల్పితముగాను, నతిశయోక్తిగాను నుండుననుభీతిచేతను నుదాహరింప మానినాడను.

‘ఇయ్యది (విజయనగరము) ప్రపంచములో సమస్త వస్తు సముదాయముచేతను నిండియున్న మంచినగరముగానున్నది. గోధుమలు, వడ్లు, అనుములు, పెసలు, కందులు, ఉలవలు మొదలగు ధాన్యములును, ప్రజలకాహారమై యీ దేశములో ఫలించు నితర ధాన్యములును సమృద్ధిగాఁ జేర్పబడి, మిక్కిలి చౌకగా విక్రయింపఁబడుచున్నవి. ఇతర ధాన్యములవలె గోధుమలు మూరులచేఁ దక్కుదరితరులచే నంతగా భుజింపఁబడుచుండలేదు. అందువలనఁ దక్కువగానుండును. తప్పించుకొనిపోవుటకు వీలులేనంత దట్టముగా బరువులువేయఁబడిన యెడ్లు వీధులలోను బాజాలులలోను లెక్కింప శక్యముగాక క్రిక్కిరిసియుండును.

‘ఉత్తరమున నగరప్రాకారములకు వెలుపల సుందరతమంబులగు మూడు గొప్ప దేవళములు గలవు. అందొకటి విఠలస్వామియాలయము. ఆనెగొందిపురమున కెదురుగాఁ గట్టఁబడియున్నది. రెండవది హంపిదేవాలయమని ప్రసిద్ధిఁగాంచిన విరూపాక్షాలయము. యాత్రికులచే నిది మిక్కిలి మహిమగలిగినదిగాఁజూడఁబడుచున్నది. ఈ దేవాలయములోఁ దూర్పుగానున్న ముఖద్వారమున కెదురుగా మిక్కిలి సుందరమై, యింపుగాఁ గట్టఁబడిన యిండ్లును, వసారాలునుగలిగి, రమ్యమైనట్టి వీధియొకటి కలదు.

‘ప్రధాన పర్వదినము రాఁ దటస్థించిన కాలమున రాయలీక్రొత్త నగరమునుండి (నాగలాపురము) విజయనగరమునకు వచ్చి, యయ్యది రాజ్యమునకంతకు రాజధానిగావున, నచట సమావే





హంపీ విజయనగరములోని విఠ్ఠలస్వామి దేవాలయంతర్భాగము

—by Courtesy of Archaeological Dept., Madras.



శమ్మె, యెల్లరతోఁగలసి, యాచార విధుల ననుసరించి, విందులు మొదలగు వినోదములను జరిగించును. ఈ యుత్సవ దినములకు రాజ్యములోనుండెడు నాటక త్రియలెల్లరను రప్పించెదరు. మఱియు, రాజులను, మహాప్రభువులను, సేనానులను వారల రాణువలతోడను, పరివారముతోడను రప్పించెదరు. యుద్ధముచేయుటకై పంపఁ బడినట్టియు, రాజ్యములో దూరముగా నున్నట్టియు, ఉత్కలరాజ్య ముయొక్కయు, బీజపుర రాజ్యముయొక్కయు సరిహద్దులకడనున్న ట్టియు సేనానులు మాత్రము రప్పింపఁబడరు. ఆ యుత్సవములలోఁ జేరిన నవరాత్రోత్సవములు (దశరా పండుగ) నే నా నగరము నుండినపుడు రాజభవనమున మిక్కిలి వైభవముతో జరుపఁబడినవి. రాజ భవన మీతీరుననున్నది. రాజభవనమునకు నే నిదివఱకుఁ బై నుదాహరించిన బయలునకుఁ బోవుటకై ద్వార మొకటి తెఱువఁ బడియున్నది. ఈ ద్వారముపై నితర గోపురములకువలెనే వసా రాలు గలిగి కొంచె మెత్తుగల గోపురము గలదు.'

సామ్రాజ్య విస్తీర్ణము : వైభవము

విస్తీర్ణము—కృష్ణానదికి దక్షిణ భాగమునఁగల హిందూ దేశమంతటికిని రాయ లేక చ్చత్రాధిపత్యము వహించి యుండెను. మఱియుఁ, దూర్పున కటకమువఱకును, వాయవ్య భాగమున విజా పురము మున్నగు పట్టణములవఱకునుగల భూభాగమంతయు రాయల పరిపాలనమున నుండెను.

సైన్యము—ఈ రాజునకుఁ బది లక్షల సైన్యము గలద నియు, నందు 35 వేల యశ్వదళమును, 1000 గజములును గల వనియు 'పెయిస్' వ్రాసియున్నాఁడు. ఈ సేనలకన్నిటికిని రాయలే వేతనము లిచ్చుచుండెను. అవసరము గలిగినప్పు డిరువది లక్షలసైన్య ములనైనను బ్రోగుచేయఁగల శక్తిగలవాఁడు రాయలు. ఎక్కువ యాదాయముగల రాజులు సేనానాయకులై, రాయలకు లోఁబడి కప్పములు చెల్లించుచుండిరి. వారు రాజు నియమించు ప్రకారము కాల్బలమును, గుట్టపుదళమును, సామజములను జూషించుచు,



రాజనకుఁ బన్నులు గట్టుచుండిరి. తమ క్రిందనుండు సైనికులకు సేనాధిపతులే జీతము లిచ్చుచుండిరి.

వైభవము—విజయనగరము 900 మైళ్ళ సముద్ర తీరమును, 200 రేవుపట్టణములను గలిగియుండెను. సంవత్సరపు టాదాయము 240 కోట్ల రూపాయలు. 25 గురు రాజప్రతినిధులును, 200 రాష్ట్ర పాలకులును నుండిరి. అప్పటి రాజభవనము లలో నుండెడి బంగారు తూఁగు టయ్యెలలు, స్వర్ణ భూషణములు, బంగారు గాబులు, సువర్ణ పాత్రలు, వెండి సామగ్రి, స్వర్ణనిర్మితమై రత్నస్థగితమైన సింహాసనము<sup>1</sup>, ఛత్రచామరములు మొదలగువానిని 'రజాక్' మొదలయిన విదేశ బాటసారులు ప్రత్యక్షముగఁజూచి వర్ణించిరి. ఇందుఁ బ్రత్యేకముగ రత్నపు సరకులమ్రెడి వీధి గలదనియు, దానినే 'రత్నాలబజా' రని వ్యవహరింతురనియు, నందుఁ గెంపులు, మణులు, ముత్యాలు, పగడాలు మొదలగువానిని రాసులుగఁ బోసి బాహాటముగ నమ్మెడివారనియు 'పెయిస్' వ్రాసియున్నాఁడు.

రాయల కుటుంబము

(i) భార్యలు :

1. '..... కృష్ణరాయఁడు చిన్నా  
దేవియు శుభమతి తిరుమల  
దేవియునుం దనకుఁ గూర్చు దేవేరులుగాన్.'<sup>2</sup>
2. 'తిరుమల దేవీవల్లభ' <sup>3</sup>
3. 'శ్రీ వేంకటగిరివల్లభ  
సేవాపరతంత్రహృదయ చిన్నుచు దేవీ  
జీవితనాయక కవితా  
ప్రావీణ్యఫణీశ కృష్ణరాయ మహీశా.'<sup>4</sup>

1. ఇప్పటిది మైసూరు మహారాజులకడనున్నది.

2. మనుచరిత్రము, పీఠి. ప. 33

3. పారిజాతాపహరణము, ది. ఆ. ప. 104

4. పారిజాతాపహరణము, చ. ఆ. ప. 1

4. 'ఆవిభుననంతరంబ ధ

రావలయముఁ బూని తీవు రహిమైఁ దిరుమ

లేవియును నన్నపూర్ణా

దేవియుఁ గమలాబ్జములులు దేవేరులుగాన్.' 1

మనుచరిత్ర పారిజాతాపహరణ గ్రంథములలోని పైపంక్తు లనుబట్టి చూడఁ, గృష్ణదేవరాయలకుఁ దిరుమలదేవి, చిన్నాదేవి యను నిరువురు భార్యలుండినట్లు తెలియుచున్నది. ఆ గ్రంథముల తరువాత రాయలు రచించిన యాముక్తమాల్యదయందలి పద్య మును బరిశీలించినను భార్య లిరువురనియే స్పష్టమగుచున్నది. కాని, యాముక్తగ్రంథమునందుఁ జిన్నాదేవికి మాఱుగ నన్నపూర్ణాదేవి యని వ్రాయఁబడియున్నది. ఆమెకు సహజగుణమైయొప్పెడి యన్న దానమువలన రాయ లామెకు నన్నపూర్ణాదేవి యను నామాంతర మిడియుండనోపును. పొట్నూరుకడఁ బాతించిన స్తంభముమీఁదఁ జెక్కించిన శాసనమును బట్టి చూచినను రాయల భార్యల పేరులు చిన్నాదేవీ తిరుమలదేవులనియే తెలియుచున్నది. 2

తిరుమలదేవి శ్రీరంగపట్టణాధీశ్వరుని తనయ. 3

చిన్నమదేవి ఆభిజాత్యమునుగూర్చియు, నామె వివాహాకథా సరణినిఁ గూర్చియుఁ బలువురు పలు తెఱఁగులఁ జెప్పుచున్నారు.

చిన్నాదేవి యొక వేశ్యాంగనయనియుఁ, గృష్ణరాయలు రాజగుటకుఁ బూర్వమే యామెను బ్రేమించి, 'నేను రాజ నగుదు నేని, నిన్ను వివాహమాడి, పట్టపురాణినిఁ జేయుదు' నని వాగ్దా నముచేసెననియుఁ, దాను రాజు కాఁగానే యామెను వివాహమాడె ననియుఁ గొందఱు వ్రాసియున్నారు. కాని, యీ విషయము

1. ఆముక్తమాల్యద

2. Col. Mackenzie Collections - నెం. II శాసనము శా. శ. 1438 సం. (ధాత) సింహాచలము—“తమరాణీలు తిరుమలదేవమ్మగారి చేతను పతకము ౧ కి వరహాలు ౫౦౦, తమ చిన్నాదేవమ్మగారిచేత సమర్పించిన పతకము ౧ కి గా ౫౦౦”

3. ఉత్కలదేశాధీశుని కూతురని కొందఱు అందురుగాని, యందులకుఁ దగిన యాధారములు లేవు.

విశ్వసనీయముకాదు. సుక్షత్రియవంశసంజాతుడైన కృష్ణరాయ లేమి-యొక వేశ్యాంగనను వివాహమాడి పట్టపురాణిగఁ జేసికొనుట యేమి! తా వివాహమాడవలెనన్న శశినుదాసించుశుభాస్యములు గల క్షత్రియకాంత లెందఱు లేరు? రాయ లొక వేశ్యను బ్రేమించినఁ బ్రేమించియుండుఁగాక! ఆ యువతిని స్వకులధర్మాను సారముగ వివాహమాడి, యామెను బట్టమహిషిగఁ జేసెనని నమ్ముట మాత్రము వెట్టితనము. రాయలయెడ నిజముగ నిట్టి కళంక మున్నచో నాతని దుహితల నేల నరపతివంశజులగు నార్వీటివారు వివాహమాడి యుందురు?<sup>1</sup>

తన తల్లియగు నాగాంబపేరఁ గట్టించిన నాగలాపురమును జరిత్రకారులు కొందఱు రాయలు తన యుంపుడుక తైపేరఁ గట్టించె ననిరి.<sup>2</sup> పుణ్యస్థలముల కేగినపుడెల్ల రాయలు దన తల్లిదండ్రుల పేర దానములుచేసినట్లు చూపుట కెన్ని యేని నిదర్శనములు గలవు. ఒకటి రెంటి నిం దుదాహరించెద—

(i) 'తమ తండ్రి నరసారాయణింగారికిన్ని తమ తల్లి నాగదేవమ్మకున్న పుణ్యముగాను అమరేశ్వరదేవుని నైవేద్యమహాపూజలకు ధారాపూర్వకముగాను సమర్పించిన పెద్దమద్దూరి గ్రామమొకటి...' నెం. I శాస. శా. శ. 1437 యువ సం. ధరణికోట<sup>3</sup>

(ii) 'సింహాద్రినాథుని దర్శించి తమ తల్లి నాగదేవమ్మగారికిన్ని తమ తండ్రి నరసారాయణిగారికిన్ని పుణ్యమునకుగాను దేవునకు సమర్పించిన కంఠమాల గికి ముత్యాలు 61...' నెం. II శాస. శా. శ. 1458 ధాత సం. సింహాచలము<sup>3</sup>

తల్లిదండ్రులయెడ నింతటి భక్తిప్రపత్తులుగల రాయలు జనని యగు నాగాంబపేర నొక పట్టణ మేల కట్టించియుండరాదు? అది యెట్లు సత్యదూరమగును?

మహాపురుషుల కిట్టి లేనిపోని కళంకములఁ గట్టిపెట్టుట మానవస్వభావము.

1. (i) Queyroz, Vol. I. BK 2. Page 383 (ii) హండే

అనంతపురము కైఫీయతు

2. Forgotten Empire, Page 163

3. Col. Mackenzie Collections

ఇకఁ జిన్నా దేవి నిజవృత్తాంతమును గూర్చి యింఁచుక వ్రాయుదును. చిన్నా దేవి యుత్కలాధీశుఁడగు ప్రతాపరుద్రగజపతి కూఁతురు. పూర్వదిగ్విజయానంతరము రాయలకును, గజపతికిని జరిగిన సంధికి ఫలముగ గజపతి తన ముద్దులపట్టిని రాయల కొఁసఁగి వివాహమొనర్చెనని పూర్వదిగ్విజయయాత్రాసందర్భమున వ్రాసియుంటిని. ఈ విషయమును స్థిరీకరించు గద్యపద్యపాదములను సహితము కృష్ణరాయవిజయము, రాయవాచకము, ఉత్కలేతి హాసము మున్నగు గ్రంథములనుండి క్రోడీకరించియుంటిని. కావున, రాయలు గజపతికూఁతును వివాహమాడెనను విషయము సంశయస్పదము కాదు.

ఈ సంధికార్యము సంతోషముఁగూర్పమి, గజపతి భార్య, మామోపాయమున రాయలను హతమొనర్చి, పగఁబాపుకొనఁ దలఁచి, వివాహానంతర మొక పసిండియడిదముఁ జేయించి, దానిని జిన్నా దేవి యొడ్డాణమున భద్రపఱచి, 'దీనిసాయమున నీ మగనిఁ దుదముట్టింపు' మని కూఁతునకు దుర్యోధమొనర్చి పంపెను. పాప మా యువతి తల్లి యానతినిఁ బాలింపఁ దలఁచి, తనకుఁ గలుగఁబోవు నర్హమును గుర్తింపక, యొకనాఁడు దాఁ బెనిమిటితో సరసాలాపములాడుచు మెల్లగ నా యొడ్డాణమును సడలించెను. వెంటనే, యందు గుప్తపఱుపఁబడిన యాయుధము తళతళ మెరయుచు తేనిపాదములకడఁబడ, నాతఁ డా యువతిశీలమును శంకించి, యామెకుఁ బ్రవాసశిక్ష విధించెను. అట్టిచేతకుఁ దన్నుఁ జంపక, విడిచిపెట్టిన భర్తృదయారసమున కెంతయు సంతసించి, యామె విజయనగరమును వీడి చని, కర్నూలుమండలములోని నల్లమల కాంతారప్రదేశమున నివాస మేర్పఱచుకొని,\* వరదరాజమ్మ

\* ప్రైలరుదొర వ్రాసిన యనాలిసెస్ (Analysis) అను గ్రంథములో నిట్లు వ్రాయఁబడియున్నది:

"The Gajapati King's daughter named Ruchi Devi felt desposed to remain near Stambam (Cumbam) and The Rayar directed to do so, while he returned to Vijayanagaram.

AND...  
విజయనగరము,  
ఆంధ్రప్రదేశ్,  
ఆంధ్రప్రదేశ్.



యను నామాంతరమున మెలఁగుచు, ననేకధర్మకార్యములాచరించుచుండెను. అందుఁ బేర్కొనఁదగినది తటాకనిర్మాణము. దీనిని గూర్చిన యొక వింతకథ గలదు. ప్రవాహమునకు నిలువఁజాలక తటాకపుఁ గట్ట పెక్కుమారులు తెగుచుండెనట. అంత వరదరాజమ్మ గంగాదేవిని బ్రార్థింపఁ నాయమ నరబలిని గోరెనట. 'ఇది యెట్లు ఘటిల్లునా?' యని రాజపత్ని కుములుచుండ, నొక ముసలి గొల్లత యటకరుగుదెంచి, యయాచితముగఁ దన కుమారులగు 'చిన్నకంబఁడు', 'పెద్దకంబఁడు' ననువారల గంగాదేవికి సమర్పించెనట. నాటినుండియుఁ దటాక మా బాలుర జ్ఞాపకార్థము 'కంబము చెఱు' వన వెలసెనని చెప్పుదురు.<sup>1</sup>

వరదరాజమ్మకు తుఱ్ఱాంబ, <sup>2</sup> లక్ష్మీదేవమ్మ, <sup>3</sup> అన్న పూర్ణ, <sup>4</sup> సుభద్రమ్మ, <sup>5</sup> రుచీదేవి<sup>6</sup> యను నామాంతరము లుండినట్లు తెలియుచున్నది.

వరదరాజమ్మ తన యవివేకమున కెంతయు వగచి, రాయలు తనయెడఁ జూపిన కరుణ కెంతయు మెచ్చి యమ్మహనీయునిదయకుఁ బాత్రురాలుగా నెంచి, 'తుక్కాపంచరత్నము' లను పేర నయిదు శ్లోకములను రచించి రాయల కంపెనట. అంత నా యుదార హృదయుఁ డామె తప్పులను తీమించి, యర్ధాంగిగఁగైకొనెనట.

(II) సంతానము

రాయలకుఁ దిరుమల దేవివలన నొక కూతురును, చిన్నాదేవి వలన నొక కూతురును గలిగిరని తెలియుచున్నది. కాని, దీనికిఁ బ్రతిబంధకముగ క్వెరోజ్ (Queyroz) రాయల కొక్క కూతురు

1. ఈ కథావిషయములు కవి జీవితములనుండి గ్రహింపఁబడినవి.

చూ - పుటలు, 546-553

2. కృష్ణరాయ విజయము

3. విజయనగర సామ్రాజ్యపు (కడితము)

4. ఆముక్త మాల్యద

5. నాదిండ్లగోపమంత్రి ("భద్రాం సుభద్రామివ పాండవేయం")

6. టైలరుదొర వ్రాసిన యనాలిసెస్ (Analysis)

మాత్రమే కలదని వ్రాసియున్నాడు.<sup>1</sup> ఇది విశ్వసనీయముకాదు. వలన, తిరుమలదేవి కూతురగు తిరుమలాంబికను ఆ ర వీ టి శ్రీరంగరాయల పెద్ద కుమారుడు రామరాయలు వివాహమాడెననియు,<sup>2</sup> చిన్నాదేవి కూతును రామరాయల సోదరుడు తిరుమలదేవరాయలు పరిణయమాడెననియుఁ దెలియుచున్నది.<sup>3</sup> కావున నిద్దఱు కుమార్తెలుండిరనుట నిజము.

పైఁ జెప్పిన యిరువురు తనయలుఁ గాక, రాయల కిద్దఱు కుమారులుండిరి. వీరు రాయల కేరాణులయందు జనించినవారో తెలియదు. జ్యేష్ఠ కుమారుని పేరు తిరుమలయ్య దేవమహారాయలు. శాసనములందుమాత్ర మితని పేరు వీరప్రతాప తిరుమల దేవరాయ మహారాయలని పేర్కొనఁబడియున్నది. రెండవ కుమారునిపేరు తెలియదు. రాయలు మరణించునాఁటి కా బిడ్డనికీఁ బడు నెనిమిది నెలల ప్రాయమని మాత్రము న్యూనిజ్ వ్రాసియున్నాడు.<sup>4</sup>

చరమఃశ

తన యనంతరము, సింహాసనమున కెక్కడ పోరాటము గలుగునోయని, రాయ లాఠేడుల యీడుగల తన పెద్ద కుమారుడైన తిరుమలయ్య దేవ మహారాయలకుఁ బట్టముఁగట్టి, తాను మహాప్రధానియై రాజ్య కార్యముల నిర్వహించుచు, సంతదనుక మహా ప్రధానిగనున్న తమ్మరుసును బ్రధాన రాజకీయ విషయముల యందుప దేశికునిగ నుంచుకొనెను. ఈ పట్టాభిషేక సందర్భమున రాజధానీనగరమగు విజయనగరమున నెనిమిది నెలలవఱకు నుత్సవములు సాగెనని న్యూనిజ్ వ్రాసియున్నాడు.<sup>5</sup> పాపము! పట్టాభిషేకమహోత్సవము లింకను సాగుచుండఁగనే, యా రాజ

1. Fernao De Queyroz - Conquest of Ceylon, Vol. 1,
2. Queyroz, Vol. 1, Bk. 2, Page 383. [Bk. 2, P. 383]
3. హండే అనంతపురము కైఫీయతు
4. Ep. Carn Vol. IX, Magadi, Nos, 6 and 83, Ep. Coll. No. 139 of 1895, No. 683 of 1923, No. 181 of 1913; Nos. 115, 116 & 117 of 1918
5. Forgotten Empire - Nuniz; Page 367
6. Forgotten Empire - Nuniz, Page 359

కుమారుడు మరణించెను. ఈ బాలరాజు క్రీ. శ. 1524-వ వత్సరమున దానములు చేసినట్లు కొన్ని శాసనములు గన్పట్టుచున్నవి.<sup>1</sup> కావున, తిరుమలయ్య దేవమహారాయల పట్టాభిషేకమును, మరణమును 1524-వ వత్సరముననే జరిగియుండవలెనని తోచుచున్నది.

తిమ్మరుసు కుమారుడు తన తనయునకు మందుపెట్టించి చంపెనని రాయలు విశ్వసించి, తిమ్మరుసును, నాతని కుమారులను, నాతని తమ్ముడైన గోవిందరాజును జెఱయందుంచెను.<sup>2</sup> కొంత కాలమైన పిదపఁ దిమ్మరుసు కుమారుడు చెఱనుండి తప్పించుకొని పోయి, పర్వతప్రాంతములఁ జేరి, సైనికులఁ గూర్చుకొని రాయలపై దండెత్తి రాఁ దలఁచుచుండెను. ఆ విషయము రాయలు దెలిసికొని, యాతనిఁ బట్టితేరఁ దన సేనానాయకునిఁ బంపెను. అతఁడు రాజనాజ్ఞఁ దలఁదాల్చి, తిమ్మరుసు కుమారునిఁ బట్టి తెచ్చెను. కృష్ణరాయలు కోపోద్దీపితుడై తిమ్మరుసును, నాతని కొడుకులను, గోవిందరాజును వధ్యస్థానమునకు రప్పించి, వారి గ్రుడ్లు పెఱికించి, చెఱయందుంచెను.<sup>3</sup>

పుత్తమరణశోకమువలన రాయలు వ్యాధిగ్రస్తుడై, జీవితాశవిడిచిపెట్టెను. తన రెండవకుమారుడు పసిపాపఁడగుటవలనఁ, దాఁ జనిపోవుటకు ముందుఁ, దన పట్టాభిషేకసమయమునఁ జంద్రగిరిదుర్గమున జెఱయందుంచఁబడిన తన యనుజులలో నచ్యుతదేవరాయలు రాజ్యమునకుఁ దగినవాడని భావించి, యాతనిఁ జెఱవిడిపించి, రప్పించి, రాజునుజేయవలసినదిగ నొక మరణశాసనము వ్రాసి,<sup>4</sup> తన యల్లుడగు రామరాయలకు రాజ్యమునప్పగించి, 'యచ్యుత గాయలకుఁ బట్టముఁ గట్టి, రాజ్యమును బూజ్యముగఁ బాలింపు' మని నుడివెను.<sup>5</sup>

1. Ep. Carn. Vol. IX, Magadi, Nos. 6 and 83, Ep. Coll, No. 139 of 1895; No. 683 of 1923, No. 181, of 1913, Nos. 115; 116 & 117 of 1918


2. Forgotten Empire - Nuniz, 360

3. Ibid, Pages 360-361

4. Ibid, Page 367

5. Queyroz, - Conquest of Ceylon, Vol. 1 Bk, 2 Paga 383





హంపియందలి విఠ్ఠలరాయ దేవాలయములోని తాలిశేరు

—by Courtesy of Archaeological Dept., Madras.



ఏ మహాసీయుని ధర్మపరిపాలనమున హైందవధర్మరక్షణము గావింపఁబడెనో, ఏ పూతచరిత్రుని పరిపాలనమున విజయనగర సామ్రాజ్యలక్ష్మి దిగంతవిశ్రాంతకీర్తినార్జించెనో, యట్టి శ్రీకృష్ణ దేవ రాయలు క్రీ. శ. 1529-న వత్సరమున దివంగతుఁడయ్యెను.<sup>1</sup>

## ఆచ్యుతదేవరాయలు

ఒకవంకఁ గుమారుని మరణమును, వేటొకవైపుఁ దన్నుఁ దంఁడ్రివోలెఁ గాపాడిన తిమ్మరుసునకుఁ గలిగిన దుర్బుద్ధియుఁ దన్ను బాధించుచుండ, దన కించుక యూట గలుగుటకుఁ గాఁబోలుఁ, దన గౌరవమునకుఁ బాత్రుఁడై, మాండలికులలో నొక్కరుఁడగు నాళువనాయకుని క్రీ. శ. 1527 ప్రాంతమున రప్పించి, రాయ లాత నికి మహాప్రధానిపట్టముఁ గట్టెను. ఆ సమయమున నాళువనాయ కుఁడు తిరువడిసీమను<sup>2</sup> బాలించుచుండినట్లు తెలియుచున్నది. నాళువ నాయకునకుఁ జెల్లప్పయనియు, జెల్లప్ప వీర నరసింహరాయనాయ కుఁడనియు, వీర నరసింహరాయనాయకుఁడనియు నామాంతరము లున్నట్లు శాసనములవలనఁ దెలియుచున్నది. ఈతఁడు తటువక్కు తైన్దామ్భట్టరుకుమారుఁడు. అగస్త్యసగోత్రుఁడు. బోధాయన సూత్రుఁడు.

చంద్రగిరిదుర్గమునుండి యచ్యుత దేవరాయలు వచ్చి విజయ నగరమునఁ బట్టాభిషిక్తుఁడగువఱకును, రాజ్యము సంపూర్ణముగ నళియ రామరాయలకు వశముగాకుండునట్లు నాళువనాయకుఁడు వేయికన్నులఁ గనిపెట్టుచు మంత్రిత్వమును జరపు చుండెను.<sup>3</sup> ఆచ్యుత రాయలు రాజ్యాధిపతియగునేని, దమకంత పలుకుబడియుండదని తలఁచి, తిరుమలదేవీ చిన్నాదేవులు తమ పుత్తునికిఁ బ్రతినిధిఁ గావించి, రామరాయల కళియపట్టముఁ గట్టఁ బ్రయత్నించిరి.<sup>4</sup>

1. No. 525 of Epigraphical Collections of 1926

2. Arch. Sur. Rep., 1908-09, Page 184, Fn. 7

3. Forgotten Empire - Nuniz, Page 367

4. Sources of Vijayanagar History, Pages 178-181, నడిమివొడ్డి పాళెగాండ్ల కైఫీయతు, Loc. Rec. Vol. 39, Page 16

రామరాయలు కృష్ణరాయల యాజ్ఞను, దన బంధుత్వమును బురస్కరించుకొని, రాయల రెండవకుమారునికిఁ దాను బ్రతినిధియై, రాజ్యపాలనము సాగించుచుండెను. <sup>1</sup>

మరణశాసనముననుసరించి యచ్యుతదేవరాయలును, బంధుత్వమును బురస్కరించుకొని రామరాయలును విజయనగర సామ్రాజ్య సింహాసన మధిష్ఠింప నువ్విళు లూరుచుండిరి.

శత్రురాజుల విజృంభణము

రాజధానీనగరపరిస్థితు లిట్లొడువొడుకుగా నున్నసమయమున శాత్రువులు విజృంభించి, విజయనగర సామ్రాజ్యమును గబళింప నుంకించిరి. అట్టివారిలో మొదటివాఁడు సపాదుఁడననొప్పు విజాపురసుల్తాను. <sup>2</sup> మన కవులు తమ గ్రంథములయం దీతనినే 'సవాయి' నామమున వ్యవహరించిరి. రెండవయతఁడు కళింగాధిశుఁడగు ప్రతాపరుద్రగజపతి. మూఁడవయతఁడు గోలకొండరాజధానిగ తెలుంగాణమును బాలించుచుండిన సుల్తాను ఖులీకుతుబ్ షా. రాజ్యాభిషేకము

సామ్రాజ్యపరిస్థితుల ననుసరించియు, గృష్ణరాయల మరణశాసనమునుబట్టియు, బందీకృతుఁడుగనున్న యచ్యుతదేవరాయలు చంద్రగిరిదుర్గమునుండి విముక్తుడై, యచ్చటికి సమీపముననున్న తిరుపతికిఁ బోయి, వేంకటేశ్వరుని సన్నిధికిఁ బట్టాభిషిక్తుడై, <sup>3</sup> విజయనగరాధిపతినని ప్రకటించుకొనెను. అటనుండి కదలి, విజయనగరమునకుఁ బోవుచు, మార్గమధ్యమునఁ గాళహస్తికిఁ జని, యందలి యీశ్వరునిసన్నిధానమున విరోధిసంవత్సర కార్తికమాస బహుళపంచమి తిథికి సరియగు 1529 అక్టోబరు 21-వ తేదీని మరలఁ బట్టాభిషిక్తుడయ్యెను. <sup>4</sup> అటనుండి పయనమై, విజయనగరమునకరిగి, 1529-వ వత్సరము నవంబరు 20-వ తేదీని మరలఁ

1. Brigg's Ferishta. Vol. III, Page 381

2. ఇన్నెల్ ఆర్ షా

3. Sources of Vijayanagar History, Page 158

అచ్యు. తృ. ఆ. శ్లో. 23

4. Ep. Coll., Nos 157, 173 and 182 of 1924



బట్టాభిషిక్తుడయ్యెను. <sup>1</sup> ఆ సమయముననే యచ్యుత దేవరాయల కుమారుడగు పిన్న వేంకట్రాదికి యశావరాజ్యపట్టముఁ గట్టిరి. <sup>2</sup>

పట్టాభిషేక సమయమున నచ్యుత దేవరాయలు గాంచీపుర వరదరాజస్వామికిని, ఏ కామ్రునాథస్వామికినిఁ గొన్ని గ్రామములు దానమొసఁగి, సువర్ణ మేరుదానమును సహితము చేసి, యా దాన శాసనములందుఁ దాను గృష్ణ దేవరాయల యాజ్ఞానుసారము రాజ యినట్లు వ్రాయించుకొనెను, <sup>3</sup>

## దండయాత్రలు

(i) గజపతిని నోడించుట :

అచ్యుత దేవరాయలు సింహాసనాసీనుడయిన వెంటనే ప్రతాప రుద్రగజపతిని నెదుర్కొనవలసివచ్చెను. ఈ దండయాత్రాసందర్భమునఁ గొండవీటిరాజ్యమును బాలించుచున్న అప్పరసయ్యయ్య, సలకము పెదతిరుమలయ్య దేవమహారాయలును, విట్టల దేవరాయలును నచ్యుత దేవరాయలకుఁ దోడ్పడియుందురు. రాయలు గజపతిని నోడించి 'ఒడ్డరాజ్య'మున విజయ స్తంభము నాటినట్లు శాసనములవలనఁ దెలియుచున్నది. <sup>4</sup> కటక దేశవిజయానంతరము, కొండవీటి రాజ్యమునకు సలకము పెదతిరుమలయ్య దేవమహారాయ లధిపతి యయ్యెను. <sup>5</sup>

అచ్యుత దేవరాయలు దండయాత్రయందున్నతఱి, రామరాయలు విజయనగరమున నెక్కువ పలుకుబడి సంపాదించుకొని, తన పేరిట కవులృ నిచ్చుచుండెను. ఈ కారణమున నచ్యుతరాయల స్థితి క్రమముగా విషమమయ్యెను. రాయలిది గ్రహించి, రామరాయ

1. Sources of Vijayanagar History, Page 158

అచ్యు. తృ. ఆ. వ్లో. 24

2. కృష్ణదేవరాయల ద్వితీయకుమారుని విషయ మేమైనది గుఱ దెలియదు.

3. Ep. Carn., Vol. IX. Dod-Ballapur, No. 20

4. Arch. Sur. Rep. 1908-09, fn. 4; Ep. Coll., No. 253 of 1906

5. Ep. Coll. No. 544 of 1909

లకుఁ దగిన యధికారమొసఁగిననేకాని, తనకు విజయనగరరాజ్య సింహాసనము స్థిరపడదని తలఁచి, సాళువనాయకునిఁ బ్రధానామాత్య పదవినుండి తొలఁగించి, యాస్థానమును రామరాయల కొసఁగెను.

(ii) సాళువనాయకునితోఁ బోరుట :

సాళువనాయకుఁడు దనకుఁ గలిగిన పరాభవమును సహింపక, చోళ దేశమున కేఁగి, దానికి నధిపతియై, అచ్యుతరాయలపైఁ దిరుగఁబాటొనరించి, స్వాతంత్ర్యమును బ్రకటించెను. అచ్యుతరాయలు నాగమనాయకుని సైన్యముతో నంప, నాతఁడు వోయి, సాళువనాయకుని నోడించి, దోళమండలము నాక్రమించెను. అంతఁ జేయునది లేక, సాళువనాయకుఁడు చేర రాజ్యాధిపతిని శరణుసాచ్చెను.<sup>1</sup>

(iii) చేర దేశముపై దాడి :

మన కథ జరుగు కాలమునఁ జేర దేశాధిపతి భూతలవీర శ్రీ యుదయమూర్తాండవర్మ.<sup>2</sup> ఈతఁడు విజయనగర సామ్రాజ్యమునకుఁ జేరిన సామంతరాజు. రాయలు మరణించినది మొదలీతఁడు విజయనగర సంస్థానమునకుఁ జెల్లింపవలసిన కప్పముఁ గట్టుట మానెను. ఉదయమూర్తాండవర్మ తనకుఁ జేరువ రాజ్యమైన పాండ్య మండలమును గబళింప యత్నించుచుండెను. ఈతనికి సహాయులుగ సాళువనాయకుఁడును, రామనాథమండలమునందలి కొంతభాగమును బాలించుచుండిన తుంబిచ్చినాయకుఁడును నిలిచిరి. అచ్యుతరాయల కాలమునఁ దిరునల్వేలి మండలమును జటిలవర్మయను కులశేఖర పాండ్యుఁడును, మారవర్మయను సుందర పాండ్య దేవుఁడును, మారవర్మయను పరాక్రమపాండ్య దేవుఁడును బాలించుచుండిరి. ఉదయమూర్తాండవర్మ సాళువనాయకునియు, తుంబిచ్చినాయకునియు సాయము గొని, పాండ్యులపై దాడివెడలి, వారి రాజ్యమును గబళించెను. కులశేఖర పాండ్యుఁడు రాజ్యమును గోలుపోయి, విజయ

1. Sources of Vijayanagar History, Page 58;

అచ్యు. స. 4, శ్లో. 56

2. The Aravidu Dynasty of Vijayanagar, Page 114

3. ఈతనికి శ్రీ వల్లభ పాండ్యుఁడను నామాంతరము గలదు.

నగర సామ్రాజ్యమునకుఁ దాను సామంతుఁడగుకతన, రాజధానీ నగరమునకుఁ జని, యచ్యుతరాయలతో మొఱపెట్టుకొనెను. కప్పము గట్టకపోవుటచేతను, సాళువనాయకునకు శరణమొసఁగుటచేతను, గులశేఖరపాండుని రాజ్యమును గబళించుటచేతను నచ్యుతదేవరాయలుదయమార్తాండువర్మపైఁ గినిసి, సలకము పెదతిరుమలయ్య దేవమహారాయలును, గొటికమునాగమనాయకుఁడును.<sup>1</sup> దిరుమల రాజపల్లవరాయలును,<sup>2</sup> రామరాజు విట్టలదేవరాయలును<sup>3</sup> దండనాథులుగనుండ క్రీ. శ. 1531-వ వత్సరమున దక్షిణదేశ దిగ్విజయమునకై బయలుదేరిరి. రాజనాథ డిండిమకవిరచితమైన అచ్యుతరాయాభ్యుదయ మనుకావ్యమున నీ దండయాత్ర విపులముగ వర్ణితమైనది.

అచ్యుతదేవరాయలు విజయనగరమును వీడి, మునుముందుగఁ జంద్రగిరికిఁబోయి, యటఁ గొంత సైన్యమును నిలిపి, కాళహస్తి, కాంచీపురము, తిరువణ్ణామలై త్తేత్రములను దర్శించి, శ్రీరంగమునకుఁ బోయి, యటఁ గొన్ని వాసరము లుండెను.

రాయల యాజ్ఞానుసారము బావమఱఁదియగు పెదతిరుమలయ్య దేవమహారాయలు సైన్యములతో దక్షిణాభిముఖుఁడై పోయి, చేరదేశాధిపతియగు నుదయమార్తాండువర్మను జయించి, యనర్ఘుకానుకలుగొని, సాళువనాయకుని బంధించి, తామ్రపర్ణి నదీతీరమున విజయస్థంభమునాటించి, చేర చోళభూపతులను వెంటఁగొని, శ్రీరంగమున కరుదెంచెను.<sup>4</sup>

ఈ దండయాత్రాసందర్భముననే యచ్యుతదేవరాయలు సింహళము<sup>5</sup> (ఈలమ్), తెంబులై, ఇరాడయర్నాయక్,

1. Ep. Ind. Vol. IX, Page 330

2. List of Inscriptions of the Pudukkota State, No. 752

3. Ep. Coll., No. 401 of 1918 [Page 119]

4. Sources of Vijayanagar History, PP. 158 - 160, ఆచ్య. స. 5, 6, 7. Ep. Coll. Nos. 40 of 1897, 222 of 1924

కంబలం<sup>1</sup>, యాత్రాణము<sup>1</sup>, జాఫ్నా<sup>1</sup> లనుగూడ జయించినట్లు తెలియుచున్నది.

(iv) బాణరాజులను జయించుట :

మహాబలివంశజుడై రామనాథప్రాంతముల నాక్రమించుకొని పాలించుచుండిన సుందరత్తోళుడై యార్ మావలివాణాది రాయలు విజయనగర సామ్రాజ్యముపైఁ దిరుగుబాటొనరింప, రాయల యాజ్ఞానుసారము విశ్వనాథనాయకుఁ డా బాణరాజును జయించెను.<sup>2</sup> విశ్వనాథనాయకుఁ డనిన నచ్యుత దేవరాయల కెక్కుడు గౌరవము.

దక్షిణదేశ దిగ్విజయయాత్రానంతర మచ్యుత దేవరాయలు బందీకృతుఁడుగనున్న చేరభూపతిని శిక్షించి, సామంతునిఁ గావించి నట్లు తెలియుచున్నది. సాళువనాయక తుంబిచ్చినాయకులకు విధించిన శిక్ష యెట్టిదియో తెలియదు. పాండ్యరాజ్యమునకు శ్రీవల్లభపాండుని నభిషేకింప, నాతఁడు కృతజ్ఞతాసూచకముగఁ దన కూతును రాయల కొనఁగి వివాహమొనర్చెను.<sup>3</sup>

(v) విజాపురరాజ్యముపై దండెత్తుట :

దక్షిణదేశ వ్యవహారములన్నియుఁ జక్కఁబడినపిదప, నచ్యుత దేవరాయలు దన సైన్యములను నడిపించుకొని విజాపుర రాజ్యము మీఁదికి బోయి రాయచూరుదుర్గమును ముట్టడించెను.<sup>4</sup> ఆదిల్షా యా వార్త విని, యపారసైన్యముతో వచ్చెను. ఉభయులకును ఘోరయుద్ధము జరిగెను. యవనాధిపతి యోడి పాటిపోయెను. ఈ విజయమువలన మరల రాయచూరు విజయనగరసామ్రాజ్యము నకుఁ జేరెను. ఇది 1534 ప్రాంతమున జరిగియుండును.

(vi) గోల్కొండ నుత్తాసును జయించుట :

కొండవీటిని బాలించుచుండిన సలకము పెదతిరుమలయ్య దేవమహారాయలు అచ్యుతరాయలవెంట దక్షిణదేశ దిగ్విజయ

1. List of Inscriptions of the Pudukkota State, No. 743

2. Ep. Ind., Vol. XVI, Page 287

[Page 117

3. Ep. Coll, Nos. 49 & 50 of 1900

4. Sources of Vijayanagar History, Page 160 ఆచ్య. సర్గ 11

యాత్రకై వెడలెనని ప్రస్తావించియుంటిని. ఈ సమాచారమును గోలకొండ సుల్తాను ఖలీకుతుబ్ షా తెలిసికొని, విజయనగరసామ్రాజ్యమునకుఁ జేరిన కొండపల్లి, కొండవీటిదుర్గములను ముట్టడించి, వానిని లోఁబఱచుకొనెను. ఇది జరిగినవెంటనే యచ్యుతదేవ రాయలు అయ్యపరుసయ్య, రామయభాస్కరుఁడు, మల్లనాయని చినబొమ్మనాయఁడు, తిమ్మానాయఁడు మొదలగు దండనాథులను దనకు బాసటగాఁ గొనిపోయి, ఖలీకుతుబ్ షాను నోడించి, యా దుర్గములను గై వసము చేసికొనెను.

రాజధాని పరిస్థితులు

అచ్యుతదేవరాయలు గజపతులతోడను, మహమ్మదీయుల తోడను బోరుచుండిన సమయమున రాజ్యమున సమభాగియై వ్యవహరించుచుండిన యళియరామరాయలు రాజ్యాధికారమునంతయు హస్తగతమొనర్చుకొని, విజయనగరసామ్రాజ్య సింహాసనమును సహితమధిష్ఠింపఁ బ్రయత్నించెను. అదికారణముగ నాతఁ డచ్యుతదేవరాయలను, నాతని బంధువులను గొంత నిర్బంధముననునిచి, తానె స్వయముగఁ బరిపాలనము సాగించెను.<sup>1</sup> ఈ తలఁపు వలదని జ్ఞాతు లాతని మందలించి, యెదిరించిరి.<sup>2</sup> దీనికిఁ దోడుగ రామరాయల చేతలు గొంతవఱకుఁ బ్రజలలో నసంతృప్తినిఁ గలిగించినవి. సామంత రాజులకుఁ గూడ నసూయ జనించెను. రామరాయ లీ విషమ పరిస్థితులను గమనించి, యటనుండుట పాడిగాదని తలఁచి, సోదరులగు తిరుమలవేంకటాద్రిులను వెంటఁగొని, విజయనగరమును వీడి, గుత్తి పెనుగొండదుర్గములకుఁ బోయెను.<sup>3</sup> పిదపఁ గొంతకాలము

1. (i) Brigg's Ferishta, Vol. III, Page 381

(ii) తాడిపత్రి కై ఫీయతు, Loc. Rec., Vol, XII, Page 213

2. (i) Brigg's Ferishta, Vol. III. Page 381

(ii) తాడిపత్రి కై ఫీయతు, Loc. Rec., Vol, XII, Page 213

3. (i) Brigg's Ferishta, Vol. III, Page 82, (ii) Sources of Vijayanagar History, PP.179-180 (iii) తాడిపత్రి పాఠేగాండ్లకై ఫీయతు, Loc. Rec. Vol., XXXIX, Page 16

నకు నచ్యుత దేవరాయలకును, రామరాయలకును సంధి కుదుర,  
రాజ్యమును నచ్యుతరాయలకు వశపఱచి, రామరాయలు తన<sup>1</sup>  
జాగీరునకు మరలిపోయి, తన సంస్థానమునఁ దాను స్వతంత్రుఁ  
డయ్యెను.<sup>2</sup>

రాజ్యపాలనావిధానము

అచ్యుత దేవరాయల పరిపాలనాకాలమున సలకరాజు  
వంశము రాజకీయవిషయములఁ బ్రాధాన్యము వహించియుండెను.  
'పెదతిరుమలయ్య దేవమహారాయలు కర్ణధారుఁడయి విజయనగర  
రాజ్యనౌకను నడపించుచుండెను; తమ్ముఁడగు చినతిరుమలదేవ  
మహారాయ లుదయగిరి, చంద్రగిరి మొదలగుదుర్గముల కధిపతియై,  
రాజ్యరక్షణమున నప్రమత్తుఁడయ్యెను. బయకారరామప్పయ్య,  
రామయమంత్రి బాచరుసయ్య, అయ్యపరుసయ్య, భూతనాథుని  
రామాభట్లయ్య మొదలగువారు దుర్గాధిపతులుగనుండి, పేరును  
బెంపును గన్న మంత్రివరులుగ నుండిరి. కృష్ణప్పనాయకుఁడు,  
మల్లప్పనాయకుఁడు, బయ్యపనాయకుఁడు, చిన్నపనాయకుఁడు  
సాహిణినాయకులుగానుండిరి. వీరమరసపల్లవరాయరు, శొక్కణార్  
పల్లవరాయరు, భోగయదేవచోడమహారాయలు, చెన్నమరాజు  
బాలభూపతిచోడుఁడు, జగతాపికంచిరాజు రంగయదేవచోడమహా  
రాయలు, సుందరత్తోళ్ళుడైయార్ మావలివాణాదిరాయరు, మట్టి  
అవుబళ రాయమహారాయలును, పల్లవ, చోళ, బాణవంశజు  
లనేకులు అచ్యుతరాయలకు సామంతులుగనుండిరి.

'విజయనగర సామ్రాజ్యమంతయుఁ బరిపాలనసౌకర్యము  
నిమిత్త మిట్టి సామంతరాజ్యములక్రింద విభజింపఁబడెను. ఇట్టి  
సామంతులు రెండువందల కెక్కువమంది యుండిరి. వారికిఁ గల  
భూముల ననుసరించియు, రాఁబడినిబట్టియు వారు రాయసంస్థానము  
నకు యుద్ధమునకు సిద్ధముగనుంచి పోషింపవలసిన రాణువను, బ్రతి

1. ప్రళయకావేరి (పులికాట్) రాజధానిగనుండును - Correa, Vol.  
VI. Page 280

2. Brigg's Ferishta. Vol. III, Page 83

మానమును జెల్లింపవలసిన కప్పమును రాయలు నిర్ణయించువాఁడు. ఈ నిర్ణయమునకు వ్యతిరేకముగ వారు ప్రవర్తించినయెడల రాయలు వారిని శిక్షించి, వారి యాస్తిని వశపఱచుకొనువాఁడు.' †

మతము : దానములు

అచ్యుతదేవరాయలు వైష్ణవమతావలంబకుఁడు. వైష్ణవక్షేత్రముల కీతఁడొనర్చిన దానము లసంఖ్యాకములు. శైవక్షేత్రములకు సహితమనేక దానములొనర్చెను. షోడశమహాదానములు గావించి, కీర్తిఁగాంచినవాఁడు. ఈతని సువర్ణ మేరుదానమును, ఆనంద నిధి దానమును శాసనములందు బహువిధముల వర్ణితములైనవి. తన పట్టమహిషియైన వరదాంబికతోడను, గుమారుఁడగు చినవేంకటపతి రాయలతోడను ననేకసారులు మాక్తిక తులాభారములు తూఁగెను.

సాహిత్యసోషణము

కవిపండితగోష్ఠియన్న నచ్యుతదేవరాయల కమితమక్కవ. రాజనాథడిండిముఁడు రాయల యాస్థానకవి. ఇమ్మహాకవి యచ్యుతదేవరాయల దిగ్విజయయాత్రల నభివర్ణించుచు సంస్కృతమున నచ్యుతరాయాభ్యుదయ మను కావ్యమును రచించెను. మఱియు భాగవతచంపువును రచించి, యా గ్రంథమును రాయల కంకితమొసఁగెను. వరదాంబికాపరిణయ మను సంస్కృత కావ్యమును రచించిన తిరుమలాంబకూడ నీ రాయల యాస్థానమందుండెను. సంస్కృతకవులే కాక, యాంధ్రకవులుగూడ నీతని సభయందుఁ బెక్కురుండిరి. వారిలోఁ బేర్కొనఁదగినవాఁడు చింతలపూడి యెల్లయకవి. ఈతఁడు కృష్ణదేవరాయలకాలమునుండియు విజయనగరాస్థానమును గనిపెట్టుకొనియుండినట్లు తోచుచున్నది. ఈతని గ్రంథములు రాధామాధవమును, తారకబ్రహ్మరాజీయమును.

† Forgotten Empire, Nuniz, Page 389

ఈ విషయములు మల్లంపల్లి సోమశేఖరశర్మగారి 'అచ్యుతదేవరాయలు' అను వ్యాసమునుండి కైకొనఁబడినవి. చూ-ఆం. వి. సర్వ. పుట 344



కట్టడములు

అచ్యుత దేవరాయ తెన్నియో గుళ్లను, గోపురములను గట్టించెనట. వానిలోఁ బేర్కొనఁదగినది విజయనగరమునందలి అచ్యుత దేవాలయము. దీనిని 1539-వ సంవత్సరమున అచ్యుత దేవరాయలు గట్టించిన ట్లామాలయ ముఖద్వారమునందలి శాసనమువలనఁ దెలియుచున్నది. ఈ రాయలకాలమునఁ గూడ విఠోబాలయ నిర్మాణ కార్యక్రమము కొంత జరిగెనందురు.

అచ్యుత దేవరాయలు క్రీ. శ. 1542-వ వత్సరమునఁ దన భౌతిక శరీరమును జాలించినట్లు తోచుచున్నది. <sup>1</sup> ఏలయన, నీతని కడపటి శాసనము శా. శ. 1463-వ వత్సరములోనిదిగాఁ గన్పట్టుచున్నది. <sup>2</sup>

## సదాశివరాయలు

అచ్యుత దేవరాయల పరిపాలనాకాలమున సలక రాజవంశము రాజకీయముగఁ బ్రాధాన్యము వహించియుండెనని తెలిపియుంటిని. కర్ణ ధారుడయి, విజయనగర రాజ్య నౌకను నడపించుచున్న సలకము పెద తిరుమలయ్య దేవమహారాయ అచ్యుతరాయల మరణానంతర మాతని కుమారుడైన చినవేంకటపతిరాయలను సింహాసనమున నుంచి, తాన రాజ్యపాలనము నెఱపుచుండెను.


అచ్యుత దేవరాయలు దివంగతుడయ్యెనను వార్త వినఁ గానే, రామరాయలు ప్రళయకావేరి <sup>3</sup> నుండి బయలుదేటి విజయనగరమునకు వచ్చెను.

రామరాయలు రాజధానీ నగరమునకు వచ్చిన వెంటనే యందలి మంత్రులలో రెండు కక్షలు పుట్టెను. అందొకటి తిరుమలయ్య దేవమహారాయలది ; రెండవది రామరాయలది. రానురాను

1. Correa, Vol. IV, PP. 247-249, 276-282

2. No. 21, Epigraphical Collections of 1900

3. Correa, Vol. VI, P. 280-Quoted in Father Heras' Aravidu Dynasty of Vijayanagar, Page 25



అచ్యుతరాయ దేవాలయములోపలి ఒక దృశ్యము, హంపి.  
by Courtesy of Archaeological Dept., Madras.



తిరుమలయ్య దేవమహారాయల కక్ష ప్రబలెను. ఆ బలమునఁ దాను బాలరాజును జంపి, రాజయ్యెను. ఈ దుష్కృత్యమునకు సరదారు లెల్లరుఁ దిరుగఁబడి, రామరాయల పక్షము వహించిరి. తిరుమలయ్య దేవమహారాయలు భయమంది, గత్యంతరములేక, యాదిల్షాకు నంకితుఁడనయ్యెదనని వార్తనంపి, యాతని రావించి, విజయనగర రాజ్యసింహాసనముపైఁ గూర్చుండఁబెట్టెను. అంత రామరాయలు కార్యము చెడెనని భావించ, తిరుమలయ్య దేవమహారాయలకడకుఁ జని, 'నీవు, నవాబును నెట్లులె నఁ బంపివేసినచో, మేమందఱము నీకు లోఁబడి యుండెద'మని వాగ్దాన మొనర్చెను. తిమ్మరా జా మాటలు నమ్మి నవాబునకుఁ గొంత ధనమిచ్చి, విజాపురమునకుఁ బంపివై చెను. నవాబు విజయనగరమును విడిచిపోయిన వెంటనే రామరాయలును, సరదారులును తిరుమలయ్య దేవమహారాయ లపైఁ దిరుగుబాటానరించిరి. శత్రు మధ్యమున బ్రదుకుట కష్ట తరమని యెంచి, తిమ్మరాజు రాజభవనమున కపార నష్టముఁ గలి గించి, యాత్మహత్య గావించుకొనెను.

రామరాయ లంత నచ్యుత దేవరాయల సోదర పుత్రుఁడైన సదాశివరాయలను సింహాసనమెక్కించి, తాన రాజ్యపాలనము జరుప మొదలిడెను.

ఇటనుండియుఁ దుళువ వంశము నామమాత్రావశిష్టమై, యార్వీటి (నరపతి) వంశము రేకెత్తఁ దొడఁగెను.

# ఆర్వీటి (నరపతి) వంశము

పా ల కు లు

(అళియ రామరాజు	క్రీ. శ.	1541 - 1565)
తిరుమల దేవ రాయలు	,,	1569 - 1572
శ్రీరంగ దేవ రాయలు	,,	1572 - 1585
వేంకటపతి దేవ రాయలు	,,	1585 - 1614
శ్రీరంగ రాయలు (చిక్క రాయలు),	,,	1614 —
రామ దేవ రాయలు	,,	1614 —
పెద్ద వేంకటపతి రాయలు		
(గోపాలరాజు)	,,	— 1642
(ఆఱవ) శ్రీరంగ రాయలు	,,	1642 - 1678
వేంకటపతి రాయలు	,,	1678 - 1680

## రామరాజు

శ్రీకృష్ణ దేవ రాయల తరువాత విజయనగర సామ్రాజ్యవైభవ విజృంభణములకుఁ బట్టుఁగొమ్మయై విలసిల్లిన రామరాయని వంశ క్రమ మిట వివరించెదను.

రామరాజు ఆరవీటివంశమునకుఁ జేరినవాఁడు. అనంతపుర మండలమునకుఁ జేరిన తాడిపత్రితాలూకాయందలి యెల్లనూరు నొద్దఁ జిత్రావతీనదీతీరముననున్న పాడుపడినపల్లెయే యప్పటి యారవీడు. ఈతని పూర్వు లార్వీటినిఁ బాలించిన కారణమున నీతనికి 'ఆర్వీటి-రామరా' జను పేరుగలిగెను. తుళువవంశాంబుధిసోముఁ డగు కృష్ణరాయల కీతఁ డల్లుఁడగుటచే 'అళియ - రామరా' జని వ్యవహరింపఁబడెను. మొదటినుండియు నీతని వంశజులకుఁ బదాతి

# తిరువీటి పంశాపత్తి

చంద్రుడు

తాతపిన్నమరాజు

పోమదేవుడు

రాఘవదేవరాజు

పిన్నశౌరి

బుక్కరాజు (General of Saluva Narasimha)

రామరాజు (one of the two brothers)

శ్రీరంగరాజు

(ono of the three brothers)

కోనరాజు

తిమ్మరాజు

(అలియ) రామరాజు

తిరుమలదేవరాజు


శంకటాద్రి

## Section. 1

The Kings of Vijayanagar.

తిరుమల దేవరాజు (1)

(Brother of Aliya Rama Raya)




## Section. 2

The Kings of Kurnool.

వేంకటాద్రి

(Brother of Aliya Rama Raya)





నైస్య మధికముగా నుండుటవలన నీతని గోత్రజులు 'నరపతు' \* లనఁబరఁగిరి.

రామరాజు చంద్రవంశోత్పన్నుఁడు. ఈతనివంశమునకు మూలపురుషుఁడు తాతపిన్నమరాజు. పిన్నమరాజునకు 'అరిభీకరుఁ' డను బిరుదము గలదు. ఈతని కొడుకు సోమదేవుఁడు. సోమదేవుఁడు తండ్రిని మించినవాఁడు. ఈతఁ డొక్కదినమున నేడుకోటలు ముట్టడించి, జయించిన వీరుఁడు.† ఈతని పుత్రుఁడు రాఘవేంద్రుఁడు. రాఘవేంద్రునకుఁ బిన్నశౌరి యుద్భవించెను. పిన్నశౌరి కుమారుఁడు బుక్కరాజు. కృష్ణదేవరాయల పట్టాభిషేకసమయమున సభ నలంకరించినరాజులలో మేటి యీతఁడు. ఈతనికి రామరాజు జనించెను. రామరాజునకుఁ దిమ్మరాజు, కొండరాజు, శ్రీరంగరాజు నను మువ్వరు కొడుకులు గలిగిరి. ఆ మువ్వరలోఁ గడపటి వాఁడగు శ్రీరంగరాజు గుణగణములను గూర్చి వసుచరిత్ర మిట్లు నుడువుచున్నది.

‘క్షోణీవిశ్రుత నిత్యవాసనిధియై సాంపాండు శ్రీరంగరా  
ల్పాణింబాయని సత్కృపాణి యదనంబ్రత్యర్థి దానై కపా  
రీణం బాటరుదే తదీయకర శాదృఖ్యుడ విద్వాహిత  
శ్రేణుల్ మున్నుగఁ గర్ణభేచర వితీర్ణ ప్రాధి వాటింపఁగన్.’

వసు. ప్ర. ఆ. ప. 33

శ్రీరంగరాజు ధర్మపత్ని తిరుమలాంబ. ఆ దంపతులకు కోనరాజు, తిమ్మరాజు, రామరాజు, తిరుమలదేవరాజు, వేంకటాద్రియను నైదుగురు కొడుకులు గలిగిరి. వారిలోఁ దృతీయుఁడే యళియరామరాజు. ఈతనికిఁ గోదండరాముఁ డను నామాంతరము గలదు. కోనరాజు పరాక్రమవంతుఁడై శత్రువులఁ దునుమాడిన మేటియని క్రింది పద్యమువలనఁ దెలియుచున్నది.

\* కళింగరాజులకు గజబలము తక్కినబలములకంటె నధికముగా నుండినందున వారికి 'గజపతు' లను బిరుదమువచ్చినది. గుల్బర్గ రాజుల కశ్వబల మధికముగా నుండినందున వారికి 'అశ్వపతు' లను సంజ్ఞ కలిగెను. కర్ణాటరాజులకు నరబలమే యధికము నుండుటచే 'నరపతు' లను పేరు వచ్చినది.

† Epigraphia Indica, Vol. IV, Page 272

‘శ్రీరంగాధిపు కోనభూవిభుని కీర్తిస్వచ్ఛతుండాంకతే  
జోరాజద్విజరాజు తీవ్రగతిచే నూర్యాతిగుండై నభం  
బారోహించి పవన్ హనించుచు సహీనారాజులఁ జించి త  
త్సారాహర్నిశగుప్తవాసవనుధన్ సాధించుఁజిత్రంబుగన్.’

—వసు. ప్ర. ఆ. ప. 39

ద్వితీయుఁడగు తిమ్మరాజుసహిత మవార్యపరాక్రముఁడు.

‘ధాత్రీశ్వరులుగాని ధాత్రీశ్వరులుగారు  
పురుడు వాగనుభూతి భూతిగతుల  
మానవేంద్రులుగాని మానవేంద్రులుగారు  
పోల్కిన యా భోగ భోగకళల  
రాజహంసులుగాని రాజహంసులుగారు  
సరి సత్కళాసార సారరుచుల  
నరపుంగవులుగాని నరపుంగవులుగారు  
తరమెన్న వరధర్మ ధర్మభృతుల  
జగతి నీమేటికని నృపుల్వొగడ నెగడె  
నే బిరుదు రాయరాహుతాహితవనూభు  
జంగ బిరుదాంకపుంఖిత సమరవిజయ  
కాహళుఁడు తిమ్మవిభుఁడాజిదోహళుండు.

—వసు. ప్ర. ఆ. ప. 41

ఇక రామరాజయొక్కయు, దిరుమల వేంకటాద్రియొక్కయుఁ బరాక్రమాదిగుణవిశేషము కథాసరణిని దెల్లమగును.

ఉద్యోగము

తొలుత రామరాజు గోలకొండనవాబగు కుతుబ్ షా సైన్యమున నొక యుద్యోగిగా నుండెను. ఒక సమయమున నా నవాబు విజయనగరపుఁ బొలిమేరపై దాడివెడలి, యందుఁ గొంత భూమి నాక్రమించుకొని, రామరాజు నా భూముల కధినాథునిగఁ జేసెను. రామరాజు పాలనము మూఁడు వత్సరములైనను సాగకమునుపే విజాపురసుల్తానగు నాదిల్షా సైన్యసమేతుఁడై వచ్చి, రామరాజు పాలించెడి భూములపైఁబడి వానిని గొల్లలాడెను. రామరాజు శక్తికొలఁది శత్రువు నెదిరించి, విఫలుఁడై, తన నాథుఁడగు గోల

కొండ సుల్తానునొద్ద కేగి, వృత్తాంతమంతయు వినిచెను. ఆ మాటలకు సుల్తా నాగ్రహించి, రామరాజు పరికిపందయని యెంచి, పేగోలగమున నాతనిఁ బరిభవించెను. రామరాజు పరిభవానలసంతప్త మానసుఁడై గోలకొండను విడిచి, విద్యానగరమునకువచ్చి, కృష్ణరాయల నాశ్రయించెను. అది మొదల తాతఁడు తన బుద్ధివైశద్యమున రాయల మెప్పించి, యాతని ప్రియతనూజాతను బరిణయమాడెను.

కుటుంబము

రామరాజునకు నలువురు భార్యలు. ప్రథమ భార్య తిరుమలాంబ. ఈమె శ్రీ కృష్ణదేవరాయల తనూభవ. † ద్వితీయ భార్య అప్పలాంబ. ఈమె జిల్లేళ్ల పెద్దనందిరాజు పుత్రిక. తృతీయ చతుర్థ భార్యలు కొండమాంబ లక్ష్మణంబలు. వీరు పోచిరాజు తిమ్మరాజు కూతులు. తిరుమలాంబయందుఁ గృష్ణరాజు, పెద్ద తిమ్మరాజు ననుకొడుకు లుదయించిరి. పెద్ద తిమ్మరాజు, అహమ్మద్ నగర సుల్తాన్ నిజాంషా నెదిరించి జయించిన వీరుఁడని కడప మండలములోని బొల్లవరమునందలి శాసనము తెలుపుచున్నది. అప్పలాంబ నిస్సంతు. కొండమాంబకుఁ గొండరాజు, చిన్న తిమ్మరాజు ననుకొడుకులు పుట్టిరి. కొండరాజు ఆనెగొంది రాజ్యమున కధిపతిగా నుండెను. చిన్న తిమ్మరాజు రాయచూరుకోట కధికారిగనుండెను. లక్ష్మణంబకు శ్రీరంగరాజుద్భవించెను.

రామరాజున కిరువురు తనయలున్నట్లు ప్రతీతి. వారి పేరు తెచ్చటను గానరావు. అందొక కూతును జ్యోతమరాజును, మఱి యొక కూతును బస్వంతరాజును బరిణయమాడినట్లు వినికెడి గలదు.

రామరాజు ప్రభుత్వము

రామరాజు సదాశివరాయలను బేరునకుమాత్రము రాజుగఁ జేసి, తాన రాజ్యపాలనము చేయుచుండెనని వ్రాసియుంటిని. పరా

---

† ఈమెకు మోహనాంగియను నామాంతరము గలదు. తిరుమలాంబ యనునది భార్యానామమగుటచే శ్రీ కృష్ణదేవరాయ లీమెకిడిన ముద్దు పేరిది. ఈమె మారీచీ పరిణయ మను శృంగార ప్రబంధమును రచించిన కవయిత్రి.

క్రమోపేతులగు ననుజులును, దనుజులును దనకు సహాయులై యుండ, రామరాయ లిరువదియైదు వత్సరములు విజయనగర సామ్రాజ్యమును బూజ్యముగఁ బాలించి, విజాపురాది నవాబులకుఁ బ్రక్కలోని బల్లెమైయొప్పెను. ఈతఁడు సమయానుకూలముగ నొక నవాబును జేరఁదీసి, టిగిలినవారిని సాధించెడివాఁడు. ఈ విషయమును దెలుపు కథాభాగములనుగూర్చి వ్రాయుటకు ముందప్పటి తురుష్కనవాబులను గూర్చియు, వారి రాజ్యములను గూర్చియు వ్రాయుట సమంజసము.

విజయనగర సామ్రాజ్య వినాశమునకుఁ గారణభూతమైన బహమనీ రాజ్యము క్రీ. శ. 1347-వ వత్సరమున స్థాపింపఁబడెను. దానిని హసన్ గంగూ అల్లా ఉద్దీన్ షాహ (1347-1358), మహమ్మద్ షాహ (1358-1375), ముజాహిర్ షాహ (1375-1378), మహమ్మదు షాహ (1378-1397), ఫిరోజ్ షాహ (1397-1422), ఆహమ్మద్ షాహవల్లి (1422-1435), అల్లాఉద్దీన్ షాహ (1435-1457), హుమాయూన్ షాహ (1457-1463), రెండవ మహమ్మద్ షాహ (1463-1482), మహమ్మద్ షాహ (1482-1578) అనువారు పాలించిరి. అందుఁ గడపటివాఁడగు మహమ్మద్ షాహ కాలమున బహమనీ రాజ్యము వినాశము నొందెనని చెప్పవచ్చును. ఈతఁడు వ్యసనాసక్తుఁడగుటచే నీతని నెవ్వరును లక్ష్యపెట్టరైరి. ఈతని పరిపాలనా కాలముననే, బహమనీ రాజ్యము విచ్ఛిన్నమై, యందుండి యైదు రాజ్యము లేర్పడినవి. ఆ యైదింటఁ ప్రధానమైనవి నాలుగు — మొదటిది - ఆదిల్ షాహి యనఁబడు విజాపుర రాజ్యము. దీనికి ఇబ్రాహింఆదిల్ షాహ సుల్తానుగా నుండెను. ఆంధ్ర కవులు తమ ప్రబంధములం దీతనిని 'సవాయి' లేక 'సపాదు'డని వ్యవహరించిరి. విజాపుర సుల్తానునకును, విజయనగరాధీశులకును గృష్ణాతుంగ భద్రానదీ మధ్య ప్రదేశములను గూర్చి యెడతెగని పోరాటములు జరుగుచుండెను. వారి కలహములకుఁ గారణమైనవి రాచూరు, ముదిగల్లుదుర్గములు. రెండవది - నిజాం షాహి యనఁబడు అహ

మ్మద్ నగర రాజ్యము. దీనికి బుర్ హాన్ నిజాంశాహ పాలకుఁడుగా నుండెను. మూఁడవది - కుతుబ్ శాహియనఁబడు గోలకొండ రాజ్యము. జమ్షీద్ కుతుబ్ శాహ దీనికధిపతి. నాల్గవది - బరీద్ శాహియనఁబడు బేదర్ రాజ్యము. ఇందలి బీదర్ దుర్గమునకు 'బెడందకోట' యని పేరు. దీని పాలకుఁడు అలీబెరీద్.

ఈ తురుష్క ప్రభువులలో నైకమత్యములేక, యనువైన తఱి నొండొరులు గయ్యాలాడుచు, నొకరి రాజ్యములోని భాగములను మఱియొకరు లాగుకొనుచుండిరి. అవసరమునుబట్టి విజయ నగరరాజుల సహాయమును సహితము కోరుచుండిరి. కోరినవారికి విజయనగర సామ్రాజ్యాధీశులు తోడ్పడి, వారివలన లాభమును బొందుచుండిరి. శ్రీకృష్ణ దేవరాయలు పాంచభౌతిక దేహముతో నున్నంత కాల మొక్క తురుష్క ప్రభువైనను దలయెత్తలేక పోయెను. కాని, వీలైనచోఁ గృష్ణాతుంగభద్రానదుల మధ్య ప్రదేశములను గబళింప వారు గాచియుండిరి.

ఆదిల్ శాహతో విరోధము

క్రీ. శ. 1543-వ వత్సరమున నహమ్మదాబాదు సుల్తానగు బుర్ హాన్ నిజాంశాహ రామరాజుతోడను, గోలకొండ సుల్తానగు జమ్షీద్ కుతుబ్ శాహతోడను మైత్రి సలిసి, విజాపురనవాబగు నాదిల్ శాహమీఁదికి యుద్ధమునకుఁ బోయెను. రామరాజు తన సోదరుఁడైన వేంకటాద్రిని విజాపుర రాజ్యమునకుఁ జేరిన రాచూరు, ముదిగల్లు దుర్గములను, గృష్ణాతుంగభద్రానదీమధ్యస్థితాంతర్వేదిని సాధించుటకుఁ బంపెను. ఒక వైపున నహమ్మద్ నగరసుల్తాను, మఱియొక వైపున గోలకొండ సుల్తాను, వేఱొక వైపున విజయ నగరరాజును జేరి, విజాపుర రాజ్యము నరికట్టిరి. మువ్వరు రాజు లేక మై, తన రాజ్యమును గబళింపనుండుటఁ జూచి, విజాపురసుల్తాను భీతిల్లి, యహమ్మద్ నగర నవాబునకు పోలాపూరు జిల్లాప్రాంతముల

నొసఁగి, యతనితో సంధిఁజేసికొనెను. పిమ్మట నాతఁడు రామ రాజుతో సంధిఁ గావించుకొనెను.<sup>1</sup>

క్రీ. శ. 1544-వ వత్సరమున బురహాన్ నిజాంశాహ, రామ రాయల ప్రోత్సాహమున, మరల, నాదిల్ శాహపైకి దండు వెడలెను. కాని, యాతఁడు పరాభూతుఁడై నిజరాజధానికిఁ దిరిగివచ్చెను.

క్రీ. శ. 1547-వ వత్సరమున విజయనగరాధీశుఁడైన సదా శివరాయలకును, బోర్చుగీసువారికిని సంధి జరిగెను. సంధి పత్త్రము లందు సదాశివరాయల వ్రాలున్నను, బోర్చుగీసువారితో నిజముగా సంధిఁ గావించినవాఁడు రామరాయలే. ఇందలి యంశము లన్నియు విజయనగరరాజునకును, బోర్చుగీసువారికిని ననుకూలములై, విజాపురసుల్తానునకు నెక్కువ నష్టముఁ గలిగించునవిగా నుండెను.

తురుష్క రాజ్యభాగములనుండి పాటివచ్చివ ముసల్మానులకు రామరా జభయమొసఁగి, యాశ్రయమిచ్చుటయే కాక, వారికి వాసయోగ్యమైన వీధినిఁ గట్టించి, దానికి 'తుర్కీ మొహల్లా' (తురకలవీధి) యని పేరుపెట్టి, దైవారాధనకొకమసీదు గట్టించెను.

గోలకొండనవాబగు జమ్షీద్ కుతుబ్ శాహ తమ్ముఁడు ఇబ్రాహిం. అన్నదమ్ము లిరువురకును బోరాటము గలుగ, నిబ్రాహిం భయపడి, విజయనగరమునకుఁ బాటివచ్చి, రామరాజు శరణుచొచ్చెను. రాయరాయ లాతనిఁ జేరఁదీసి యాతనికొక జాగీరొసఁగి కాపాడెను. జమ్షీద్ కుతుబ్ శాహ చనిపోయినపిదప, ఇబ్రాహిం 'ఇబ్రాహింకుతుబ్ శాహ' యను బిరుదుతో 1550 - వ వత్సరమున గోలకొండ రాజ్యసింహాసన మధిష్ఠించెను.<sup>2</sup>

1. Forgotten Empire, Page 184

2. Ibid, Page 189

ఆదిల్ శాహతో మరలఁ బోరుట

రామరాజు ఆదిల్షాకు మిత్రుఁడగుటచేఁ, దన రాయబారులు గొందఱు విజాపూరమున నుండిరి. ఆ సమయమున నిజాం శాహా రామరాజున కనేకామూల్యమణులను, బ్రశస్తినిస్తుల వస్తువివహమును గానుకలుగాఁ బంప, నాతఁ డంగీకరించెను. ఆదిల్షాయా విషయమును దెలిసి, పేర్చిన యాగ్రహమునఁ, దన యాస్థానముననున్న విజయనగరరాయబారుల నవమానపఱచెను. రామరాయల కీ విషయము తెలియఁగనే, యాగ్రహోదగ్రుఁడై, నిజాంశాహను నాదిల్ శాహతోఁ బోరుసలుపఁ బురికొలిపెను. అంత నిజాంశాహ, రామరాయల సాహాయ్యముగొని, యాదిల్ శాహా స్వాధీనముననున్న కల్యాణిదుర్గమును స్వాధీనపఱచుకొనెను. అదికారణముగ నాదిల్షా నిజాముపై దాడివెడలి, యాతని దుర్గము నొకదానిని వశపఱచుకొనెను. పిమ్మట, క్రీ. శ. 1551-వ వత్సరమున రామరాజు నిజాంశాహలు కలిసి రాయచూరు దుర్గమును ముట్టడించి, ముదిగల్లుదుర్గమును నాశమొనర్చి, కృష్ణాతుంగభద్రానదీమధ్య స్థితాంతర్వేదిని జయించిరి. 1 ఈ యుద్ధమున రామరాయల నాల్గవ కూమారుఁడగు చిన్న తిమ్మరాజు తన యద్వితీయ పరాక్రమమును జూపినట్లును, దరువాతఁ దాన యాదుర్గమున కధిపతియైనట్లును 'రామరాజీయము' లోని క్రింది పద్యమువలనఁ దెలియుచున్నది.

‘నారద వింటె చిత్రమిది నారకవాసులుగాక దేవతా  
వారిజగంధులం గలిసివత్తురు నన్మౌలువంగ ధేనుసం  
హారులు మ్లేచ్ఛులన్నవినుమా సురవల్లభయాజిభూమి రా  
చూరిపురీషు తిమ్మవిభునుగ్రకరాసిని మ్రగ్గఁగాఁజుమా.’

నిజాంశాహతో వైరము

అహమ్మదునగర రాజ్యాధిపతియగు బురహానిజాంశాహ 1553-వ వత్సరమున గతించెను. ఆతని యనంతర మాతని తనయుఁ



డగు హుస్సేన్ నిజాంశాహ రాజ్యమునకు వచ్చెను. కొంతకాలము వఱ కీతఁడును, విజాపురసుల్తానును మిత్రులుగానుండిరి. కాని, విజాపురసుల్తాను రామరాజుతో స్నేహించి, నిజాముమీఁదికి దాడి వెడలి, షోలాపురమునొద్దఁ బరాభూతుఁడయ్యెను. <sup>1</sup>

ఈ సమయముననే, విజాపురనవాబుకడ సరదారుగానుండిన సైఫ్ ఆయిన్ ఉల్ ముల్క్ తిరుగఁబడి, తననవాబును నోడించెను. నవాబుచేయునది లేక, రాజధానీనగరమునకుఁ బాటిపోయి, రామరాజు సాహాయ్యమును గోరి, యాతనికి నేడులక్షల పరడావులు బహుమతిగా నిచ్చెను. అందులకు రామరాజెంతయుహృష్టుఁడై, రాజద్రోహిని శిక్షించి, నవాబును రక్షించుటకుఁ దన తమ్ముఁడైన వేంకటాద్రినిఁ బంపెను. సరదారుఁడు వేంకటాద్రిని నోడింప యత్నించెనుగాని, తుదకాతఁడు విఫలుఁడయ్యెను. విఫలుఁడగుట యే కాక, వేంకటాద్రిచేఁ దఱుమఁబడి, నైజామురాజ్యమును జేరి యందు మరణించెను.

విజాపురనవాబగు నిబ్రాహింఆదిల్ శాహ 1557-వ వత్సరమునఁ గాలధర్మమునొందెను. అతని యనంతర మాతని పుత్తుఁడగు నాలీఆదిల్ శాహ నవాబయ్యెను. ఈతఁడుగూడఁ దన తండ్రివలె రామరాజుతో సంగతమునెఱపి, తనతండ్రికాలమున విదోధుల వలన నపహృతములైన రాజ్యభాగములను మరల సంపాదింప నిశ్చయించెను. ఇట్టి సమయమున రామరాజు పుత్తులలో నొక్కరుఁడు మరణించెను. అది యెంతయుఁ దగినసమయమని యెంచి, యాలీ యాదిల్ శాహ విజయనగరమునకుఁ జని, పుత్త్రశోకవ్యాకులిత చిత్తుఁడైయున్న రామరాజును నుపశమనవాక్యములనోదార్చి 'యేనెల్ల వేళల నీయాజ్ఞకు బుద్ధుఁడనై యుందును. నాతండ్రికాలమున విదోధులచేఁ గైకొనఁబడిన రాజ్యభాగములనెల్ల నీ దయాతిరేకమున సంపాదించి, విజాపురరాజ్యలక్ష్మీ చలింపకుండనుండునట్లు

గావింపఁ దలంచితిని. ఇటనుండి నన్నుఁ బుత్తుని వలెఁ బ్రేమింపుము. నీవు నాకుఁ బితృతుల్యుడ' వని పలికెను. ఆ మాటలకు రామరాజు సంతసించి, యాతనిఁ దన నగరమున మూఁడు దివసములుంచుకొని, గౌరవించి, పంపెను. ఆదినమునుండియు రామరాజును, నాదిల్ శాహాయు నొకరినొకరు బితృపుత్తులవరుసను బిలిచి కొనుచుండిరి.

అదిల్ శాహా విజాపురము చేరిన వెంటనే మీ వశముననున్న మా కల్యాణి, షోలాపురదుర్గములను మాకు స్వాధీనపఱుపవలయునని యహమ్మద్ నగరసుల్తానునకు వర్తమానమంపెను. నిజాంశాహాయా వార్తావహుని నగౌరవించి, యాదిల్ శాహాకుఁ గర్ణకఠోరమగు సందేశమంపెను. ఆ సందేశమును వినఁగానో యాదిల్ శాహా దండతాడితభుజంగమువోలె మండిపడి, రామరాజు సాహాయ్యమును బడసి, యహమ్మద్ నగర రాజ్యముపైకి దాడి వెడలెను. ఈ యుద్ధమున రామరాజు అహమ్మద్ నగరము మొదలు దౌలతాబాదు వఱకును, బొరండె మొదలు ఖిబర్ వఱకును గల ప్రదేశమంతయుఁ బాడుచేసెను. పాడుచేయుటయే కాక, తురుష్కస్త్రీలను నవమానపఱచి, మసీదులను బడఁగొట్టి ఖురాన్ గ్రంథమును జింపివైచెను. ఇట్టి చెట్టచేతయే హిందువులకుఁ దరువాతఁ గలిగిన పరాభవమునకు బీజారూపణమయ్యెను. ఇదియంతయు జరిగినతరువాత, నిజాంశాహా గత్యంతరములేక, రామరాజుతో సంధిఁ గావించుకొని కల్యాణికోటను వశపఱచెను. <sup>1</sup> క్రింది పద్యములు సహిత మీ విషయమును స్థిరపఱచుచున్నవి.

‘హరిశ్చంద్రుడగు తిర్మలాధీశ్వరుండుఁద  
దవరజుండగు వేంకటాద్రిరాజు  
భుజియుగంబుగ బలస్ఫురణతోఁ గరిహరి  
వరవీర భటులతో దొరలతోడఁ  
దనయాజ్ఞ మేటివ గినుక నిజాముపై  
దండె త్తితఱిమి యుద్దండవృత్తి

సతఁడేలు చున్నట్టి యాముదానగరంబు

చాలెత్తి మఱి యాముదాలువేసి

సేతుకాశిమధ్య భూతలనుతజయ

శ్రీవరించి వేడ్కచేడెలంగు

రామమూర్తియైన రామరాజేంద్రుఁడు

సాంద్రవిభవజీతను రేంద్రుఁడెలమి.

—నరపతివిజయము, ప. 822

‘విశ్వామిత్రునిఁగొల్చి రాముఁడతఁడుర్వింజెందె గళ్యాణము  
న్విశ్వామిత్రులుగొల్వ రాముఁడితఁడుర్వింజెందె గళ్యాణమున్  
శశ్వత్కిర్తులు రాములయ్యిరువురున్ సాధించు కళ్యాణలా  
భైశ్వర్యంబులు ధర్మనిర్మలనధర్మాలంబనవ్యక్తముల్.’

—వసుచరిత్రము, ప్ర. ఆ. ప. 247

నిజాంశాహ యొసఁగిన కల్యాణికోటను రామరాజు ఆదిల్  
శాహకొసఁగెను. కళ్యాణిదుర్గ మన్యాయముగ శత్రుహస్తగతమైన  
దని నిజాంశాహ చింతించి, గోలకొండనవాబగు నిబ్రాహింకుతుబ్  
శాహతో స్నేహించి, యాతనిసహాయమునఁ గల్యాణిదుర్గమును  
మరల సాధింపఁజనెను. ఈ వార్త వినుటయెతడవుగా, నాదిల్  
శాహయు, రామరాజును నసంఖ్యాక సైన్యములతో నరిగి, నిజాంశా  
హను, గుతుబ్ శాహను రణరంగమున డీకొనిరి. గుతుబ్ శాహ భయ  
కంపితుఁడై రామరాజును జేరెను. నిజాంశాహ నిజరాజధానికిఁ  
బారిపోయెను. అంత రామరాజును, ఆదిల్ శాహయుఁ గలిసి,  
యహమ్మద్ నగరమును ముట్టడించిరి. ఈ యుద్ధమునందును హిందు  
వులు మహమ్మదీయుల ననేకవిధముల భంగపఱచిరని ఫెరిస్తా  
వ్రాతలవలనఁ దెలియుచున్నది. ఇట్టి చేతలు విరోధియైన నిజాము  
నకే కాక మిత్రుఁడైన విజాపురనవాబునకును హిందువులయెడ  
ద్వేషము గలిగించినవి. అంత నిజాంశాహ శరణువేడ, రామ  
రాజు, అహమ్మద్ నగర మాతని కొసఁగెను. <sup>1</sup> గోలకొండనవాబు  
ఘనపురమును, పానగల్లును రామరాజున కొసఁగెను. <sup>2</sup> ఈ యుద్ధము

1. Forgotten Empire, Pages 197-198

2. జీర్ణవిజయనగరచరిత్రము, పుట 210

లందు రామరాజు సోదరులగు తిరుమలవేంకటాద్రిలును, దనయు  
లగు తిమ్మరాజాదులును జూపిన పరాక్రమము వసుచరిత్రాది  
గ్రంథములందుఁ జక్కఁగా వర్ణింపఁబడినది.

‘అతఁడు నృపమాత్రుఁడై యరయఁగ సపాద  
కుతుపసాహి నిజామాది కుతలపతులఁ  
జెందె దోర్గర్వఖర్వితాఖండలుండు -  
రణజయవిహారి - తిరుమలరాయశౌరి.’

—నరపతి. ప. 235

‘కడిమిన్ వేంకటరాయశౌరినెదురంగలేక యత్యాహితం  
బడరన్ గౌతమిదాఁటువేళ నిజకాంతాశ్రుప్రవాహాప్తిగా  
ల్పడ దప్పన్ జినుఁడైన నిజాముఁడుడు పాలింబంబునన్ దాఁటి యె  
క్కడఁగన్నన్ భజియించు నయ్యుడుపరేఖన్నామ మోహంబునన్’

—వసు. ప్ర. ఆ. ప. 52

‘ధ్యేయుఁడు రామరాజు పెదతిమ్మవిభుండని వాజిదోలతోఁ  
బాయని భీతిచేత మొనభగ్నముగా యవనుల్దొలంగ నా  
చాయ నిజాముఁడడ్డుపడ సామజయూథముఁ ద్రుంచెఁజూపఱుల్  
వాయుజుఁడంచునెంచఁగ నవార్యసముజ్జ్వల బాహుశౌర్యుఁడై’

—నరపతి. ప. 300

‘మావులు నేనుఁగుల్ భటసమాజము పీనుఁగుబెంటఁగాఁగ గం  
గావతినుండి కృష్ణదనుకంబొనరించి నిజాముఁడ్రోలి రా  
మావనినాధు కొండవిభుఁ డాహవకేళిఁజరించె జూచియా  
దేవతలెల్ల నీఘనుఁడు దేవవరాత్మజుఁడంచు నెంచఁగా’

—నరపతి. ప. 303

తురుష్కప్రభువుల నవమానించుట

ఎడతెగక కలుగుచుండిన జయాతిశయమున రామరాజు  
గర్వోద్రిక్తుఁడై మైమఱచి, నవాబులను వారి రాయబారులను  
నిర్లక్ష్యభావమునఁ జూచుచు నవమానించుచుండెను. అంతియకాక,  
యహమ్మద్ నగర విజాపుర రాజ్యములనుండి కొన్ని భాగములను  
గైకొనెను. గోలకొండ రాజ్యములోని ఘనపుర, పానగల్లుదుర్గ  
ములను స్వాధీనపఱచుకొనెను. అంతటితోఁ దృప్తినొందక,

సమయమునుబట్టి తురుష్క రాజ్యముల నన్నిటినిఁ గబళింపవేచి యుండెను. దాన నవాబు లెల్లరుఁ గ్రోధానలసంతప్తమానమానసులై, విజయనగర రాజ్యశల్యమును బెఱికివేయ నిర్ణయించిరి.

నవాబుల సమ్మేళనము

మొట్టమొదట నవాబుల యొక మత్యమును గాంక్షించినవాఁడు విజాపుర సుల్తానగు నాదిల్ శాహా. తాను స్వయముగ రామరాజు నెదిరింపఁ దలఁచెను గాని, యది తనచేతఁ గానిపనియని తెలిసి, తోడి నవాబుల సాయమును గోరుట లెస్సయని నిశ్చయించెను. నిశ్చయించుటయే తడవుగా, నాతఁడొక రాయబారిని గోల్కొండ వవాబగు కుతుబ్ శాహాయొద్దకుఁ బంపి, యాతనికిఁ దన యభిప్రాయమును దెలిపెను. కుతుబ్ శాహ యందులకు సమ్మతించి, యహమ్మద్ నగర నవాబైన నిజాంశాహకును, నాదిల్ శాహకును మైత్రి సలుపఁ దాను మధ్యవర్తియై, నిజాంశాహకడకుఁ దత్కార్యార్థమై ముస్తఫఖానును రాయబారిగఁ బంపెను. అంత నా రాయబారి యహమ్మద్ నగర నవాబుకడ కరిగి, చెప్పవలసిన మాటలు నత్యంత నైపుణి వెలయ నుడివెను. నిజాంశాహ యా పలుకులయందలి సత్యమును గ్రహించి, యామాత్యులతో మంతనములాడి, యాదిల్ శాహతోఁ దనకుఁ గల వైరము మాని, యాతనితో మైత్రిసలుప సమ్మతించెను. సమ్మతించుటయే కాక, విజయనగర సామ్రాజ్య విధ్వంసమునకై తోడ్పడ బద్ధకంకణుడయ్యెను. అంతియకాక, తన ముద్దులపట్టియగు చాందుబీబిని నాదిల్ శాహకొసఁగి పరిణయము గావించి, షోలాపురమును గాన్కగానొసఁగెను. అందులకుఁ బ్రతిఫలముగా నాదిల్ శాహ తన సోదరియగు ఫాలాబీబిని నిజాంశాహ పెద్ద కొమారుడైన మూర్తిజా కొసఁగి వివాహము గావించెను. 1 ఇట్లుభయులకు సంబంధ బాంధవ్యములు సహిత మేర్పడినవి.

ఇవ్విధమున విజయనగర సామ్రాజ్యవినాశమునకై తురుష్క ప్రభువులగు నిజాంశాహ, ఆదిల్ శాహ, కుతుబ్ శాహ, బరీదు

శాహాయ నేకీభవించి రణారంభమునకుఁ గారణమారయుచుండిరి. బరీదుశాహ యే కారణమునఁ బై మువ్వరు నవాబులతోఁ జేరెనో తెలియదు. ఫెరిస్తా మొదలగు చరిత్రకారు లెవ్వరు నీ విషయమును గూర్చి వ్రాయరైరి.

నవాబుల యుద్ధ ప్రయత్నము

రామరాజుతో మొదటఁ గయ్యమునకు దిగినవాఁ డాదిల్ శాహ. తన రాజ్యమునుండి కై కొనిన భాగములను దనకిచ్చి వేయ వలయునని యాదిల్ శాహ రామరాజున కొక రాయబారితో సందేశ మంపెను. రామరాయలు తన వాడుక చొప్పున నా రాయబారిని నవమానించి, తన సభాస్థలినుండి తఱుమఁగొట్టించెను. అది కారణ ముగఁ దురుష్క ప్రభువులు రామరాయలపై దాడి వెడల సన్నద్ధు లైరి. అంత నలువురు నవాబులును దమతమ బలములతో విజాపుర బాహ్య ప్రదేశమున విడిసిరి. వీరి సైన్యమునఁ బదివేల గుఱ్ఱపు దళమును, మూడువేల కాల్బలమును నున్నట్లు పోర్చుగీసువారి వ్రాతలవలనఁ దెలియుచున్నది. వైరివర్గపు బలములఁ బెక్కురు వీరులు గలరు. అందు గోలకొండ ముస్తఫఖానుఁ డొకఁడు. ఇతని పేరు కమాలుద్దీన్. 'హుసేన్ ముస్తఫ' యనునది యాతని బిరుదు. మశాలానా ఇనాయతుల్లా యహమద్ నగర సైన్యమున కధిపతి. కిష్వార్ ఖాన్ విజాపూర సేనాధికారి. నవాబుల సైన్యమునఁ బేరు గాంచిన మహారాష్ట్ర వీరులును గొందఱుండినట్లు తెలియుచున్నది. వారిలోఁ బేర్కొనఁదగినవారు యశ్వంతరావు, భోజమల్లు నాయకుఁడు, దేవనాయకుఁడు, విశ్వాసరావు, కోశేరావు. వీరందఱును విజాపురమునుండి క్రీ. శ. 1564-వ సంవత్సరము డిసెంబరు నెల 25-వ తేది సోమవారమునాఁడు బయలుదేటి, \* తమ సైన్యములను దక్షిణ దిక్కునకు నడిపించిరి. కతిపయప్రయాణములలోఁ గృష్ణానది కుత్త రమున ద్రోణనదియొడ్డున నున్న తాళికోట దుర్గమును జేరిరి. ఇది కృష్ణా ద్రోణానదుల సంగమస్థానమునకుఁ బదునాఱుమైళ్ళదూరమున

\* 20th Jamada'l awwal Hijra 972, Firishtah (Scott) 1295, Briggs III 413

నున్నది. తాళికోట యాదిల్ శాహా రాజ్యములోనిది గావున నాతని యాతిధ్యము గొనుచు మహమ్మదీయ సైనికులు యుద్ధమునకు దగిన వ్యూహముల నేర్పఱచుకొనుచుండిరి.

రామరాయల సమర సన్నాహము

ఈ యుద్ధాంతమును రామరాజు విని, తన వైపున సహితము సమరసన్నాహముఁ గావింప సమకట్టి, కృష్ణానదీ దక్షిణ తీరము మొదలు సింహళద్వీపమువఱకుఁగల<sup>1</sup> తన సామంతరాజులనుండి సైన్యములఁ బ్రోగుచేయఁదొడఁగెను. మధురాపురాధీశ్వరుఁడగు కృష్ణప్పనాయకుఁడు తా రాజులమికి వగచి, తన మంత్రియగు నరియ నాథ మొదలియారును సైన్యముతో విజయనగరమున కంపెను.<sup>2</sup> ఆ బలముతోఁ గర్ణాటక దేశాధిపతియగు బసవరాజును వచ్చినట్లు పుదుకోటలోని పాండ్య శాసనమువలనఁ దెలియుచున్నది.<sup>3</sup> సామ్రాజ్యములోని నానా ప్రాంతములనుండి వచ్చిచేరిన బలమును, రాజధానీ నగరమునందలి బలమును గలిసి డెబ్బదివేల గుఱ్ఱపుదళమును, దొంబదివేల కాల్బలము నని ఖెరిస్తా వ్రాసియున్నాఁడు.<sup>4</sup> గుఱ్ఱపుదళ మొక లక్షయుఁ, గాల్బలము మూడు లక్షలని గోల కొండ చరిత్రకారుఁడొకఁడు వివరించియున్నాఁడు.<sup>5</sup> అశ్వబలము లక్షయుఁ, గాల్బల మాఱులక్షలు నని కౌటో సూచించియున్నాఁడు.<sup>6</sup>

పిమ్మట రామరాజు శుద్ధాంతమున కేగి, తన సతీమణుల ననునయించి, వారి కమూల్యాభరణములొసఁగి, యటనుండి తల్లి కడకుఁబోయి, యుద్ధ వృత్తాంతమామెకుఁ దెలిపి, యామెవలన నాశీర్వాదములంది నగరున కేగెను. అట నించుక విశ్రాంతిఁ గైకొనఁ

1. Ferishta III, Page 413

2. Mrtyunjaya MSS., Taylor, O. H. MSS, II. Page 115 Prof. Satyanatha Aiyar (History of the Nayaks, Page 68) thinks that Ariyanatha arrived at Vijaya nagara a little late.

3. T. A. S., I, Page 84, VV. 161-164

4. Ibid, Page 247

5. Ibid, Page 413

6. Couto, VIII, Page 89



దలఁచి యించుక విశ్రమింప, నాతని కొక తూఁగుపట్టెను. ఆ సమయమున నెవ్వరోవచ్చి, తన చెవిపోఁగుల లాగుకొని, సింహాసనము నుండి క్రిందికి ద్రోచినట్లు కలఁగని, వెంటనే మేల్కొంచి, యా స్వప్న భావమును దెలిసికొన జ్యోతిషికుల రావించి, వారికా వృత్తాంతమును దెలిపెను. వా రించుక యోజించి భయము లేదనియు, శత్రువులు నిర్జింపఁబడుదురనియు వాక్రుచ్చిరి. అందులకు రాజేంతయు హృష్టఁడై, యా జోస్యుల కుడుగరల నొసఁగి యంపెను.

యుద్ధ సంభారములన్నియు సిద్ధమైనవి. ఇక రామరాజు సకల సేనాసమూహముతో రాజధానీ నగరము వీడి, శత్రునై న్యాభిముఖముగ నడచుటయే మిగిలియున్న పని. రామరాజున కష్పాడు డెబ్బది వత్సరముల వయస్సని ఫెరిస్తా వ్రాసియున్నాఁడు. <sup>1</sup> ఎనుబది వత్సరముల ప్రాయమని బురానిమసిర్ తన కై ఫీయతునందుఁ దెలిపియున్నాఁడు. <sup>2</sup> తొంబదియాతేఁడుల యీడని పోర్చుగీసువారి వ్రాతలు సూచించుచున్నవి. <sup>3</sup> వ్యాపారార్థమై తఱచుగ విజయ నగరముతో రాకపోకలు జరుపుచుండిన పోర్చుగీసువారి వ్రాతలే విశ్వసనీయములని వక్కాణింపవలసియున్నది.

అంత రామరాజు తురుష్కబలములను గృష్టానదిని దాఁటి రానీయకుండులాగున నరికట్టనెంచి, యిరువది వేల గుఱ్ఱపుదళమును, నైదువందల యేనుఁగులను, లక్షకాల్బలమును నొసఁగి తిరుమలరాజు నంపెను. అతనివెంట నంతియ బలముతో వేంకటాద్రియుఁ బయనమాయెను. పిమ్మట, మిగిలిన బలముతో రామరాజును దమ్ములఁ జేరఁబోయెను. <sup>4</sup>

తురుష్కసేనలు తాళికోట విడిచి, కృష్ణానది కుత్తరమున నున్న విజయనగర రాజ్యపుఁ బొలిమేరలఁ బడి నాశము సేయ నారంభించినవి. <sup>5</sup> తిరుమలవేంకటాద్రి లిరువురును గృష్ణానదీదక్షిణ

1. Ferishta III, Page 129

2. Burhan-i-Maasir, Ind. Ant., L. P. 146

3. Couto, III Page 90

4. Ferishta, III, Page 127

5. Couto, VIII, Page 89

తీరమున నందందు శతఘ్నులనిలిపి, <sup>1</sup> ముసల్మానులు నదిను త్తరించి రాకుండునట్లు గనిపెట్టియుండిరి. అంత నవాబులు నదినిదాఁటు ననువుగానక, మా యోపాయమునఁ గృష్ణానదీదక్షిణతీరమును జేర నెంచి, తమ సేనలను వాహినీతీరమున నడుపఁజొచ్చిరి. తురుష్క సేనలు ముందునకు సాగిపోవుచున్నవని తలఁచి, తిరుమల వేంకటాద్రిలు తమ దళములనుసహితము దక్షిణతీరమున నడపింపఁజొచ్చిరి. ఇట్లుభయపై న్యములును నెడతెగక, మూఁడుదినములు నదీతీరముల నడచినవి. నాల్గవదినమున, హిందూపై న్యము లేమఱియున్నతఱి, దటాలునఁ దురుష్కప్రభువులు తమ వాహినుల నదిని దాటించిరి. కృష్ణానదీదక్షిణతీరమును జేరినవారిలో మొదటివాఁడు అహమ్మద్ నగరసుల్తాను హసన్ నిజాంశాహ.

తాళికోట యుద్ధము : 1565

పిదప నిరువాఁగులును డీకొనినచోటు కృష్ణానదికిఁ గొన్ని మైళ్ళ దూరమునఁ గల 'రక్షన్' 'తంగడిగి' యను గ్రామముల మధ్యప్రదేశము. <sup>2</sup> నవీనచారిత్రకపరిశోధకు లీ యుద్ధమునకు 'రక్షన్, తగ్గి' యని పేరిడిరి. రామరాజు ముందుగ రణవీరులని పేరొందిన రాచవీటియోధవర్గమును శత్రువుల పరిస్థితులను గనుఁగొని రమ్మని పంప, <sup>3</sup> వారేఁగుచుండ, మహమ్మదీయయోధవరులు గొందఱెదురైరి. అంత నుభయులకును బోరుజరిగెను. తుదకు రాచవీటివారే జయమందిరి; మహమ్మదీయులు పాటిపోయిరి. <sup>4</sup>

రామరాజు తనశిబిరమున భుజించుచుండ, శత్రుపై న్యములు దమపైఁ బడవచ్చుచున్నవనువార్త వినవచ్చెను. ఆతఁడు వెంటనే లేచి, దర్వులనున్న పరిపంథిపై నికుల కోలాహలముఁ గాంచి, లేని బలముఁ దెచ్చుకొని, యశ్వమధిష్ఠించి, తనబలమును యుద్ధమున కాయత్తపఱచెను. <sup>5</sup> దక్షిణపార్శ్వమునఁ దిరుమలుఁడును, నెడమ

1. Ferishta, I. C. Page 127

2. The Destruction of Vijayanagara, I.C., Page 176

3. Couto, VIII, Page 90

4. Chandorkar, The Destruction of Vijayanagara

5. Couto, I. C. [I. C. Page 771]

వైపున వేంకటాద్రియుఁ దమతమ బలములతో నిలిచియుండ, రామరాజు మధ్యభాగమున నిలిచి, కెండువేల యేనుఁగులను, వేయి శతఘ్నులను శత్రుసైన్యముల కభిముఖముగ నిలిపి, యుద్ధమునకుఁ బ్రోత్సహించెను. <sup>1</sup> నవాబులును దమతమ వ్యూహములు పన్ని సిద్ధపడిరి. విజాపుర నవాబు వేంకటాద్రిని, గోలుకొండ బీదరు నవాబులు తిరుమలుని నెదిర్చిరి. రామరాజును డీకొన హసన్ నిజాంశాహ సంసిద్ధుఁడయ్యెను.

విరోధి సంరంభమును గాంచి తిరుమల వేంకటాద్రిలు 'మేము శత్రువుల డీకొందుము. మీరు వయస్సు చెల్లినవారు. యుద్ధము సేయవలదు. వెనుక నిలిచియుండు' డని రామరాజును వేడుకొనిరి. కాని, యాతఁడు, 'బొందిలోఁ బ్రాణమున్నంతవఱకుఁ బరిపంథులఁ బరిమార్చక తప్ప' దని నుడివి, సింహాసనపుఁ బాలకీనెక్క నుంకించెను. ఆపులు గొంద తాతనితో గుఱ్ఱమునెక్కి యుద్ధము సేయుట లెస్సయనిరి. వారి మాటల నాతఁడు పెడచెవినిఁ బెట్టెను.

మొదట శత్రుబలమును దాఁకినవాఁడు వేంకటాద్రి. <sup>2</sup> ఈతఁడద్వితీయ పరాక్రమవంతుఁడు. శత్రుసైన్యముల మార్కొని యనతికాలముననే వారినిఁ జించిచెండాడెను. ఆదిల్ శాహ, వేంకటాద్రి దెబ్బకుఁ దాళఁజాలక, రణరంగము వీడిపఱచెనని మహమ్మదీయైతిహాసికుఁడైన బురానిమసిర్ వ్రాసియున్నాఁడు. <sup>3</sup> తిరుమలుఁడును, నాతని తనయుఁడైన రఘునాథుఁడును గోలకొండ బీదరు సుల్తానుల నిరోధించి, లెక్కకు మీఱిన సైనికులమట్టు పెట్టిరి. గోలకొండ సుల్తాను సహిత మా యుద్ధతీవ్రతకుఁ దాళఁజాలక పాటిపోయినట్లు బురానిమసిర్ వ్రాతవలనఁ దెలియుచున్నది. <sup>4</sup> చివరకు వేంకటాద్రికిఁ గన్నుపోయెను; <sup>5</sup> రఘునాథుఁడు మరణించెను.

1. The Burhan-i-Ma'ssir, I. C. Page 193

2. Couto, VIII, Page 91

3. Burhan-i-Ma'ssir, I C., Page 193

4. Burhan-i-Ma'ssir, I C., Page 193

5. Purchas X, Page 93

ఈ విషాదోదంతమును రామరాజు విని, క్రోధతామ్రేక్షణుడై, పాలకీ నవరోహించి, యశ్వాయాధుడై శత్రుసైన్యములనుఱుమాడనేగెను. ఆ వృద్ధవీరుని తేజఃపుంజములయెదుట నిల్వఁజాలక, నవాబులును, వారి సైన్యములును యథాయథలై దిక్కులకుఁ బాటిపోయిరి. ఈ సమయమున రాచవీటివీరులు సూపిన పరాక్రమ మనిర్వచనీయము. ఇంతయైనను వైరివర్గము తమ ప్రయత్నమును మానినదికాదు. ఆదిల్ శాహ, చెదరిన సైన్యమును బ్రోగు చేసికొని, మరల రామరాజుపై యుద్ధమునకు వచ్చెను. <sup>1</sup> ఇరువురకును బోరు ఘోరముగ జరిగెను. విజాపురసుల్తానించుక యలయికఁ జెంద, నహమ్మద్ నగరసుల్తాను, ఆదిల్ శాహను గలిసికొని పోరు సాగించెను. ఉభయపక్షములవారును బోరుచుండ, మహమ్మదీయపక్షమునకుఁ జేరిన యిట్లాస్ ఖాన్ రూమిఖానులు వెనుకభాగమున రచించియుంచిన శతఘ్నులఁ బ్రేల్చిరి. వాని తాఁకుచే రామరాజుసైన్యములోఁ గొంత నశించి, తక్కుంగలయది చెదరి పటతెంచెను. <sup>2</sup> అంత హసన్ నిజాంశాహ తనకుఁ గలిగిన జయమునకు సంతసించి, తోడివారలఁ జేరఁబిలిచి, విరోధిసేనల కభిముఖముగఁ దన శిబిరమును నిర్మింప నాజ్ఞాపించి శత్రువిధ్వంసమగువఱకును నెక్కిన గుఱ్ఱమును దిగనని శపథము చేసెను.

రామరాజు శపథము విని, కోపోద్దీప్తితమానసుడై, శత్రువునకెదుటఁ దనకొక సింహాసనము రచించునదిగఁ దనపరివారమున కాజ్ఞ యొసఁగెను. వారంత నత్యంత రామణీయకమైన యొక గద్దియను నిర్మించిరి. రామరాయ లశ్వమును దిగి, గద్దియనెక్కి, తన చెంత బంగారు నాణెములను రాసులుగఁ బోయించి, నాటి యుద్ధమునఁ బిఱుతివియని పరాక్రమమునఁ బోరు యోధులను బహూకరింప సంసిద్ధుడైయ్యెను. ఆ ప్రయత్నమును గాంచి, చెదరిపోయిన హైందవ సేనలు మరల రామరాయలచెంత కరుగుదెంచి, తమ

1. Couto, VIII, Pages 91-2

2. Couto, VIII, Page 92

యద్వితీయపరాక్రమమును బ్రకటించి, పరిపంథి చమూసమూహముల నోడించినవి. విజాపురము, గోలకొండనవాబు లిక్కడ దమకు జయముకలుగదని నమ్మి, పాటిపోవుటకు సంసిద్ధులైరని ఘోరిస్తా వ్రాసియున్నాడు. <sup>1</sup> అహమ్మద్ నగరనవాబు తన సింహాసనమును దనపై న్యమునకుఁ గేంద్రస్థానముగఁ జేసెను. హైందవ సైనికులు ముందటిభాగమునకు వచ్చునెడల, వారిని హతమొనర్ప రూమీ ఖానుడు తాను రచించియుంచిన శతఘ్నులను రాగినాణెములతో నింపెను. ఆ ఫిరంగులు ప్రేలినప్పుడు వాని ముఖముల చెంతనున్న యేనూలుహైందవులు నశించిరి. ఆ శబ్దమునకు భయపడి, విజయ నగరపై నికులలోఁ బెక్కురు చెదరిపోయిరి. అంత విజాపురపై న్యాధ్యక్షుఁడగు కిష్వార్ ఖాన్ లేరి యెదువేల గుఱ్ఱపు రాతులతో శత్రువాహినీమధ్యమునకుఁ జొరఁబడ, మిగిలినవారును జెల్లాచెదరైరి. <sup>2</sup> ఈ సమయమున, విజయనగరపక్షమునహించి పోరుచున్న మహమ్మదీయ దళవాయి లిరువురు తలాలునఁ దమపై న్యములతో ముందునకు నడచి, శత్రుపై న్యములఁ జేరిరని పోర్చుగీసుచరిత్రకారుఁడైన ఆన్ క్వేటిల్ డూపెరన్ వ్రాసిన వ్రాతలవలనఁ దెలియుచున్నది. <sup>3</sup> ఈ మహమ్మదీయదండనాయకుల పేరు లెచ్చటను గానరావు. కాని, యందొక్కఁడు రామరాయల యనుచరుఁడైన అయినుల్ ముల్క్ (Ain-ul-mulk) అయియుండవచ్చునని హీరాస్ పండితుని యభిప్రాయము, <sup>4</sup> దీనికనుగుణముగ నీ మహమ్మదీయ నాయకుని ప్రోత్సాహమున సదాశివరాయలు బేవినహళ్ళిగ్రామమును బ్రాహ్మణుల కినాముగ నిచ్చినట్లొక శాసనమువలనఁ దెలియుచున్నది. <sup>5</sup> రామరాజునకు గాయముతగులఁ <sup>6</sup>, బల్లకి నెక్కి శిబిరమునకుఁ జను

1. Ferishta, III, Page 129

2. Ibid, Page 248

3. Anquetil du Perron, I. C., Page 166

4. The Aravidu Dynasty of Vijayanagar, Page 212

5. Ep. Ind., XIV, Page 231, VV. 64-68

6. Basatin us Salatin, I. C., Couto, VIII, Page 92

చుండ, నహమ్మద్ నగరసైన్యమధ్యమునుండి యొక మదకరి  
యత్యంతరభసమున రామరాయల దిక్కునకుఁ బరుగిడెను. వాహా  
కులు భయమంది, పల్లకినిదింపి, పాటిపోయిరి. <sup>1</sup> రామరాజు పాలకి  
దిగఁబోవుచుండ నా మత్తకరీంద్ర మాతనిని దొండమునఁ బట్టుకొ  
నెను. <sup>2</sup> అంత శత్రుసైనికులు రామరాజును గొంపోయి, చెలాచి  
రూమిఖానున కొప్పగించిరి. <sup>3</sup> ఆ మహమ్మదీయ వీరుఁడు చేజిక్కిన  
రాజును దన నిశితకరవాలమున కెఱసేయనుంకింప. హైందవ  
సైన్యాధ్యక్షుఁడగు దళపతిరాయ్ చంపవలదని వారించి, కివాన్  
బరీదునొద్దకుఁ గొనిపోవునదిగ సూచించెను. <sup>4</sup> రూమిఖానుఁ  
డంత రామరాజును హసన్ నిజాంశాహ కడకుఁ గొంపోయెను. <sup>5</sup>  
నవాబు తన కరవాలమున రామరాయల శిరము ఖండించి, 'నేటికి  
నా కసి తీఱినది; దేవుఁడు నన్నేమిచేసినను జేయని' మ్మని నుడివి  
నట్లు కౌటో వ్రాసియున్నాఁడు. <sup>6</sup> ఈ విషాదాంశము నొక్కొక  
రొక్కొకవిధమున వర్ణించిరి. రామరాజు శిరమును నవాబు గుఱ్ఱపుఁ  
గాళ్ళక్రిందఁ బడవేసి త్రొక్కించిరని ఇబన్ అజీజ్ వ్రాసియున్నాఁడు. <sup>7</sup>  
తలను గడ్డితో నింపిరని మఱియొకరు సూచించియున్నారు. <sup>8</sup> విజయ  
నగరపువారి కీతని చావును దెలుపుటకో యన నాతని తలనొక  
పోడుగై నబల్లెమునకు గ్రుచ్చి చూపునట్లు అహమ్మదునగర నవా  
బాజ్ఞాపించెనని ఫెరిస్తా తెలిపియున్నాఁడు. <sup>9</sup> రామరాజు తెగెనను  
వార్త వినఁగనే, భీతచేతస్కులై పరుగిడుచున్న హైందవసైనికుల  
వెంబడించి, నిజాంశాహ వారిని ఖండించెనని బురానిమసిర్ తెలుపు  
చున్నది. అట్లు హతమైన హిందువులసంఖ్య యొక లక్షయట. <sup>10</sup>

యుద్ధభూమిని వేంకటాద్రియుఁ దనయన్నయగు రామరా  
జుతోఁ బ్రాణములు విడిచినటు లిటలీదేశపుఁ బాంథుఁడైన ప్రభేడ

1. Ferishta III: page 129

3. Ferishta, III, page 130

5. Ferishta, III, page 130

7. Burhan-i-Ma'ssir I. C.

9. Ferishta, III, page 130

2. Ibid, page 249

4. Burhan-i-Ma'ssir, I.C.

6. Couto, I. C.

8. P. P. P. Ap. A.

10. Ibid., page 130

రిక్ వ్రాసెను.<sup>1</sup> పోర్చుగీసువారి వ్రాతయు నీ విషయమును బలపఱచుచున్నది.<sup>2</sup> ఒకానొకదుర్గమునకుఁ బాటిపోయినట్లు ఘెరిస్తా వ్రాసియున్నాఁడు.<sup>3</sup> 1567-వ వత్సర ప్రాంతమునఁ జెక్కఁబడిన కృష్ణాపుర తామ్రశాసనమును జూడ వేంకటాద్రి బ్రదికియున్నట్లు తెలియుచున్నది.<sup>4</sup>

యుద్ధానంతరమున నవాబులు తమ మిగిలిన సైన్యములతోఁ బదిదివసములు రణరంగమున నిలిచి, విశ్రాంతిఁ గైకొనిరి.<sup>5</sup>

రామరాజు స్తమించినతోడనే, విజయనగర సంపద మహమ్మదీయుల హస్తగతమయ్యెను. చతురంగబలములును, రత్నవజ్రవైడూర్యాదులును సుల్తానుల వశమైనవి. రామరాయలు రణభూమికిఁ గొనితెచ్చిన సంభారములవెల దాదాపు 1,23,57,411 పణములని మహారాష్ట్రచరిత్రకారుఁడగు ఛందోర్ కర్ వ్రాతలవలనఁ దెలియుచున్నది.<sup>6</sup> రామరాజు ధరించెడు నమూల్య రత్నాలహారమొకటి యహమ్మద్ నగరమునకుఁ గొంపోఁబడెను.

‘తాళికోట యుద్ధ’ మనియు, ‘రక్షస్ తగ్గి యుద్ధ’ మనియు వ్యవహరింపఁబడు నీ ఘోరసంగ్రామము క్రీ. శ. 1565-వ వత్సరము జనవరి 25-వ తేది జరిగెను.<sup>7</sup>

తిరుమలుని తిరుపతి ప్రయాణము

విజయనగర సామ్రాజ్యప్రచండభాస్కరుఁడు రామరాజు స్తమించెనను వార్త రాజధానీనగరమున వినఁబడఁగనే యందలి జనులెల్లరు భయకంపితులై, శత్రుధాటికిఁ దాళఁజాలక, యెందేనియేఁగి, తలదాచుకొన యత్నించిరి. ఆహవరంగమునుండి మరలివచ్చిన తిరుమలరాయఁ డవరోధజనమును, సదాశివరాయలను,

1. Purchas, X, page 93

2. Couto, VIII, page 91

3. Ferishta, III, page 131

4. Ep. Ind., IX, page 330

5. Ferishta, III, page 414

6. The Destruction of Vijayanagara I. C. page 172

7. Ibid. Page 414



విజయనగర విధ్వంసము

సుల్తాను చతుష్టయము విజయనగరమున నాటు నెలలుండి నట్లు తెలియుచున్నది.<sup>1</sup> ఆ సమయమున మహమ్మదీయ సైనికులు భనాశచే నగరమునందలి గృహములను ద్రవ్వి,<sup>2</sup> యపారధన మార్జించిరి. కోడిగుడ్డు పరినూణముగల వజ్రమొకటి యాదిల్ శాహకు దొరకెననియు, దాని నాతఁడు తన పట్టపు గుఱ్ఱపుఁదలతురాయికి దిమ్మగా నలంకరించెననియుఁ బోర్చుగీసు చరిత్రకారుఁడు కౌటో వ్రాసియున్నాఁడు.<sup>3</sup> ఫెరిస్తా వ్రాత ననుసరించి, మహమ్మదీయులొనర్చిన యత్యాచారములను సూయల్ చరిత్రకారుఁ డిట్లు వ్రాసియున్నాఁడు.<sup>4</sup>

“The enemy had come to destroy, and they carried out their object relentlessly. They slaughtered the people without mercy; broke down the temples and palaces; and wreaked such savage vengeance on the abode of the kings, that, with the exception of a few great stone-built temples and walls, nothing now remains but a heap of ruins to mark the spot where once the stately buildings stood. They demolished the statues, and even succeeded in breaking the limbs of the huge Narasimha monolith. Nothing seemed to escape them. They broke up the pavilions standing on the huge platform from which the kings used to watch the festivals, and overthrew all the carved work. They lit huge fires in the magnificently decorated buildings forming the temple of Vitthalaswami near the river, and smashed its exquisite stone sculptures. With fire and sword, with crowbars and axes, they carried on day after day their work of destruction. Never perhaps in the history of the world has such havoc been wrought, and wrought so suddenly, on so splendid a city; teeming with a wealthy, and industrious population in the full plenitude of prosperity one day, and on the next seized, pillaged, and reduced to ruins, amid scenes, of savage massacre and horrors beggaring description.”

మహమ్మదీయ సైనికులు గుళ్ళుగోపురములను, సౌధములను బడఁగొట్టిన గుఱుతు లిప్పటికిని గానవచ్చుచున్నవి. ఆ పట్టణమున నేఁటికిని భిన్నమై నిలిచియున్న వృసింహ శిలా విగ్రహమే యిందు లకుఁ బ్రబలసాక్ష్యము. దేవాలయములు సహితము విగ్రహశూన్యములై చూపట్టుచున్నవి.

కాని, చరిత్రకారులు వ్రాసినంతటి నాశ మా పట్టణమునకుఁ

1. Couto VIII, Page 93

2. Purchas X, Page 93

3. Couto VIII, Page 93

4. Forgotten Empire, Pages 207-8

గలిగెనా యనుట విచారింపఁదగిన యంశము. మూలముట్టుగ నా నగరమును బాడుసేయుటయే సుల్తానుల యుద్దేశమగుచో, వారేల గణేశ విగ్రహములను, తొతినందిని, నతి సుందరమగు పంపాపతి గోపురమును భిన్న మొనర్పక విడిచియుందురు? ఏల అంతఃపురావరణ భవనాదులును, గజశాలయుఁ జెక్కు చెదరకయుండును? కావున, విజయనగర విధ్వంసకారకులు మహమ్మదీయులు మాత్రమే కారనుట నిర్వివాదాంశము. దీనికనుగుణముగ, నిటలీదేశపుఁ బాంథుఁడగు సీసర్ ఫ్రెడరిక్ తాళికోట యుద్ధానంతరము విజయ నగరమున నేడు నెలలు బసచేసినట్లును, నందలి భవనములలోఁ జాలమట్టుకుఁ జెక్కు చెదరకుండినట్లును వ్రాసియున్నాఁడు.

## తిరుమలదేవరాయలు

తాళికోట యుద్ధమువలన రాజధానీ నగరమగు విజయనగరము నశించెనేకాని, సామ్రాజ్యమంతరింపలేదు.

చంద్రగిరినున్న వేంకటాద్రి, తన యన్నయైన తిరుమలరాయలతో సంప్రతించి, తమ సోదరుఁడు రామరాజు నవాబులకడఁ గైకొనినరాజ్యభాగములను మరల వారి కిచ్చునట్లు రాయబార మంపెను.<sup>1</sup> నవాబులు విజయనగరమున నాటునెలలుండి, సైన్య సమేతులై, పట్టణమును విడిచి, రాయచూరు మొగమై చనినట్లు తెలియుచున్నది. నవాబులు విజయనగరమును విడిచిపోవుటకుఁ గల కారణమునుగూర్చి చరిత్రకారులు భిన్నాభిప్రాయులైయున్నారు. తమరాజధానీనగరములకుఁ గడుదవ్వననున్న విజయనగరమును జక్కఁబెట్టుకొనఁజాలక వెడలిపోయిరని ఫ్రెడరిక్ వ్రాసియున్నాడు.<sup>2</sup> తమలోఁ దమకుఁ గలిగిన కలహకారణమున విజయనగరము విడిచి చనిరని మఱికొందఱి యభిప్రాయము.<sup>3</sup>

1. Ferishta III, Page 131

2. Purchas X, Page 94

3. (a) Ferishta III, PP. 414-5

(b) Burhan-i-Ma'ssir I, C., Page 194

(c) Basatin-us-Salatin PP. 109-10

తిరుమలుని నగరప్రవేశము

ఈ సమాచారము తెలియఁగనే, తిరుపతినుండి తిరుమల దేవరాజు పయనమైవచ్చి, విజయనగరముప్రవేశించెను.<sup>1</sup> ప్రవేశించినదిమొదలు, మహమ్మదీయులు మరల దిగిరాకుండ నడ్డుకట్ట సాహసించెను. సాహసించుటయేకాక, రాజధాని కోలుపోయిన పూర్వపుటాన్నత్యమును మరల నిలుపఁదివిరెను; కాని విఫలుఁడయ్యెను.

<sup>2</sup> నవాబులు తిరుమలునిసాయముఁ గోరుట

హసన్ నిజాంశాహ విజయనగరమునుండి చనిన గోలఁది దినముల కే పరలోకగతుఁడయ్యెను. ఆతని కొడుకు మూర్దజానిజాం శాహ పిన్ననాఁడగుటవలన నాతని తల్లియే రాజ్యపాలనము జరుపుచుండెను. మూర్దజా తనదుశ్చర్యచే జనులకుఁ బ్రీతిపాత్రుఁడుగాకుండెను. 1565-వ వత్సరాంతమునఁ గిష్నార్ ఖాన్ అహమ్మద్ నగరముపై దాడివెడలఁ దలఁచి, విజాపురసుల్తాను సాయముఁ గోరెను. ఈ విషయమును విని గోలకొండ, బీదరునవాబులు అహమ్మద్ నగరనవాబునకు సాయపడ నడుముఁగట్టిరి.<sup>3</sup>

మూర్దజానిజాంశాహ విజాపురనవాబుపై దాడివెడల నిశ్చయించి, గోలకొండనవాబునకు వర్తమాన మంపెను. ఆ సమయముననే గోలకొండనవాబు విజాపురరాజ్యమును విధ్వంసముసేయ నెంచి, అహమ్మద్ నగరనవాబునకును వర్తమాన మంపెను. దాన విరువురును గలిసి, కృష్ణానదీతీరమునకేగి, తిరుమలరాయల సాహాయ్య మభ్యర్థించుచు నాతని కొక లేఖనంపిరి.

తన అన్నయగు రామరాయలనుండి యాదిల్ శాహ కై కొనిన రాజ్యభాగములను మరలసంపాదించుట కిదియతగినసమయమని తిరుమలరాయలు యోజించెను. విజాపురసుల్తాను దాడి

1. Anguettl du page 166

2. The Aravidu Dynasty of Vijayanagara, pp, 231-3

3. Anonymous Chronicler, Ferishta III, pp, 416-18

వెడలినప్పుడు విజయనగరాధీశునకుఁ దా మొనర్చిన సాహాయ్యము నకుఁ బ్రతిఫలముగ రెండులక్షల పణములను దనకుఁ జెల్లింపవలయు నని యహమ్మద్ నగరరాజు తనకు సందేశ మంపెను. ఈ వార్తకుఁ దిరుమలుఁ డెంతయు నాశ్చర్యపడి, గోలకొండ సుల్తానున కా విషయమును దెలియఁజేసెను. ఇబ్రాహింకుతుబ్ శాహా, వెంటనే, యీ తరుణమునఁ దిరుమలరాయలను ధనమడుగరాదని యహమ్మద్ నగరరాజు గారికి వర్తమాన మంపెను. కాని, యామె యాతనిమాటలు పెడచెవినిఁబెట్టి, తిరుమలుని మఱింత యొత్తిడిపఱచెను. తిరుమలరాయ లంతఁ గోపించి, ధనమొసఁగుటకు నిరాశ రించుటయే కాక, శత్రుమండలిపై దాడివెడలెను. కార్యమిట్లు పరిణమించునని యిబ్రాహింకుతుబ్ శాహా కలలోనైనఁ దలఁపడయ్యె. అతఁడు హైందవ సేనాబలమునకు భయపడి, విజయనగరమునకుఁ దిరిగిపోవునదిగఁ దిరుమలరాయలను బ్రార్థించుచు, నాతనికి రాయబార మంపి, తాను నిజరాజధానికి మరలి చనెను. తిరుమలరాయలును గుతుబ్ శాహాప్రార్థన మంగీకరించి, విజయనగరమునకుఁ బోయెను.<sup>1</sup>

తిరుమల దేవరాయలు తన వెంటఁ బిలిచికొనిపోయిన సదాశివరాయలను దిరుపతియందుఁ జెఱలోనుంచి, రామరాయలవలెఁ దానును రాజ్యపాలనముసాగించెను.<sup>2</sup> ఈ విషయమును 'చిక్కదేవరాయవంశావళి' సహితము సూచించుచున్నది.<sup>3</sup>

సదాశివరాయలు చక్రవర్తిగనున్నను, తిరుమలుఁడు దన పేరిట దానములుచేసినట్లు కడపజిల్లాలోని కందుకూరునందలి శిలాశాసనము (1567) వలనఁ దెలియుచున్నది.<sup>4</sup> కాని, సదాశివరాయల పేరిట సహితముకొన్ని దానశాసనములు గలవు. కర్నూలు

1. (a) Ferishta III, pp. 418-20.

(b) Sources of Vijayanagara History, page 238

(c) Basatin - us - Salatin pp. 113-4

2. Purchas X, page 97.

3. Sources of Vijayanagara History, page 302

4. Sewell I. page 132

మండలములోని యహోబలమునందలి శిలాశాసన (1567) మిందు లకు దృష్టాంతము.<sup>1</sup>

తిరుమలఁడు రాజధానిని మార్చుట

తిరుమలరాజు విజయనగరమునఁ జాలకాలముండినట్లగపడదు. విజయనగరనాశనానంతర మాతఁడు రెండువత్సరములుమాత్ర మట వసించి,<sup>2</sup> యామిఁదఁ బెనుగొండకుఁ బోయి, దానిని రాజధానిగఁ జేసికొనెను.<sup>3</sup> విజయనగరమున నాఱునెలల కాలము వసించిన ఫ్రెడరిక్ సహిత మీ విషయమును గూర్చి వ్రాసియున్నాడు.<sup>4</sup>

హైందవ సామ్రాజ్యమునకు నూతనరాజధానియగు పెను గొండ యనంతపురమండలమున దక్షిణభాగముననున్నది. అందలి యుత్తుంగశిఖరాలంకృతమైన పర్వతపుటెత్తు మూఁడువేల యడు గులు. దాని పై భాగమున శత్రువులకభేద్యమైన కోట గలదు. ఈ దుర్గమునకు శంకుస్థాపన మొనర్చినవాఁడు క్రియాశక్తియొడయరు.<sup>5</sup> ఈతఁడు కర్ణాటకరాజ్యమందలి బేలూరిరాజుల వంశకర్త. ఇందలి కోటకొత్తశములు బుక్కరాయలకాలమునఁ గట్టఁబడినవి. తరు వాత, ననంతరసయొడయరను మంత్రిసత్తముఁ డీ కోటగోడలను, వాకిండ్లను విస్తరింపఁజేసెననువిషయ మీ దుర్గపు టుత్తరమహా ద్వారపు తొతిగోడయందుఁ జెక్కఁబడియున్నది. ఇది వేసవికాల మున శ్రీకృష్ణదేవరాయలకు విశ్రాంతిస్థానముగా నుండెను.<sup>6</sup> దీని మహాన్నత్యమును జాటునీగేయమును దిలకింపుఁడు.

<sup>7</sup> 'చినిననాళుల తెనుఁగుకత్తులు

సాన వెట్టినబండ

యా పెనుగొండకొండ.

1. Sewell I, page 101

2. The Aravidu Dynasty of Vijayanagara, page 236

3. (a) Anquetil du Perron I. C. page 166

(b) Sources of Vijayanagara History, page 302

4. The Aravidu Dynasty of Vijayanagara, page 235

5. The Mackenzie Collection, page 345

6. Anantapur Gazetteer, page 191

7. ఇయ్యది శ్రీమాన్ రాళ్ళపల్లి - అనంతకృష్ణశర్మ విరచితము

రంధ్రములప్రహరించు శత్రుల  
రక్తధారల త్రావి త్రేచిన  
ఆంధ్రకన్నడరాజ్యలక్ష్మీల  
కటితినీలపుదండ

యీ పెనుగొండకొండ.

వెలుపుతెలుగని బిరుదునడకల  
విజయనగరపు రాచకొడుకులు  
పొరలబోయగ కరుడుగట్టిన  
పచ్చినెత్తురుకండ

యీ పెనుగొండకొండ.

తిరుమలేంద్రుని కీర్తితేనెలు  
బెరసిదించిన కాపుకవనపు  
నిరుపమ ద్రాక్షారసంబులు  
నిండితొలికెడికుండ

యీ పెనుగొండకొండ.

ఈ సామ్రాజ్యమునకుఁ బెనుగొండ రాజధానియైన పిదప, విజయనగరము సంపూర్ణముగ విజాపురసుల్తానునకుఁ జేరిపోయెను.<sup>1</sup> 1584-వ వత్సరమున ఫిలిప్పో సస్సెత్తి (Filippo Sassetti) యను నాతఁడు విజయనగరమున కేగినప్పుడు మహమ్మదీయప్రతినిధి దానిని బాలించుచుండెనని వ్రాసియున్నాఁడు.<sup>2</sup> ఆమీఁదఁ గొంత కాలమున కది పూర్తిగ నశించెనని ఫెరిస్తావ్రాతలవలనఁ దెలియుచున్నది.<sup>3</sup>

తిరుమలరాజు విజయనగరమువిడిచి, పెనుగొండకుఁ బోయెనను వార్త వినఁగనే, యాదిల్ శాహా చంక లెగురవైచి, యాదవాని దుర్గమును 1568-వ వత్సరమునఁ బట్టుకొని, దానికిఁ బ్రతినిధిగా, మాలిక్ రహిమాన్ ఖానుని నియమించెను.<sup>4</sup> కృష్ణ దేవ రాయలకాలము నుండియు విజయనగరరాజులకుఁ జేరియుండిన యుత్కలదేశము సహిత మన్యాక్రాంతమయ్యెను.<sup>5</sup> రాజధానీనగరమును, మఱి

1. Orme, Historical Fragments, P. 61

2. Gubernatis Storia dei Viaggiatori P. 202

3. Ferishta III P. 131

4. Cf. Sewell I, P. 103

5. Ibid, P. 423-6

కొన్ని ప్రదేశములుఁ జోయినను, విజయనగర సామ్రాజ్య సాభాగ్యమున కెట్టిలోటును గలుగ లేదు. వలసినంత ద్రవ్యమును, బలమును, విశాలరాజ్యమును, జతురంగబలములును నింకను సామ్రాజ్యమునకు మిగిలియుండెను.<sup>1</sup>

1568-వ వత్సరమున సదాశివరాయలు సామ్రాజ్యదక్షిణ భాగమునఁ గల సామంతులకడఁ గప్పముఁ గొని బయలుదేరినను. ఆ సమయముననే సదాశివరాయలు కావేరీతీరమునఁ గృష్ణాపురమును శ్రీవేంకటేశ్వరస్వామికి దానమొసఁగెను.<sup>2</sup> ఆ సంచారమునందే యాతఁడు మరణించెను. సింహాసనాపేక్షచేఁ దిరుమలరాయలు సదాశివరాయలను దుదముట్టించెనని సూర్యల్ చరిత్రకారుని యభిప్రాయము.<sup>3</sup> కృష్ణశాస్త్రిగారి యభిప్రాయము సహితము దీని కనుగుణముగనున్నది.<sup>4</sup> కొందఱు తిరుమలరాయల కొడుకులలో నొక్కఁడు చంపెనందురు.<sup>5</sup> మఱి కొందఱు, తిరుమలుని కడపటికుమారుఁడు వేంకటపతిదేవరాజు కడ తేర్చెనందురు.<sup>6</sup> ఏదియెటులున్నను నాతనిమరణమునకుఁ దిరుమలరాయలు కారణభూతుఁడనిమాత్రము చెప్పక తప్పదు.

తిరుమలుని పట్టాభిషేకము

సదాశివరాయలు చనిపోవునప్పటికిఁ దిరుమలరాయలకుఁ దొంబది వత్సరముల ప్రాయము. అంతటి వృద్ధత్వమున నీతని పట్టాభిషేకము పెనుగొండ<sup>7</sup> యందు 1569-వ వత్సరమున జరిగినట్లు ఉదయగిరిశాసనమువలనఁ దెలియుచున్నది.<sup>8</sup> ఈతఁడు చక్రవర్తినిఁ దుదముట్టించి రాజయ్యెనను వదంతిచేఁ బ్రజలు తమ యస

1. M. H. S. J., Mon. Xav. I, page 62

2. Ibid., P. 341, VV. 70-96 and 102-4

3. Sewell, P. 212

4. The Third Vijayanagara Dynasty I. C., Page 179

5. Purchas X, P. 97

6. Anquetil du Perron I, C., P. 166

7. Taylor O. H. MSS. II, P. 98

8. Butterworth, III, P. 1328-9



మృతినిఁ బ్రకటించిరి. సామంతులలో సహితము పెక్కురు తిరుగఁ బడినట్లు తెలియుచున్నది.<sup>1</sup> ఈ సార్వభౌమునకు 'మహారాజాధిరాజ',<sup>2</sup> 'వీరప్రతాప తిరుమలదేవమహారాయ'<sup>3</sup> యను బిరుద నామములు గలవు.

కుటుంబము

తిరుమలరాయలు శ్రీకృష్ణదేవరాయల ద్వితీయ పుత్రికయైన వెంగళాంబను వివాహమాడెనని స్థలాంతరమున వ్రాసియుంటిని. ఆమెవలన రఘునాథరాజు, శ్రీరంగరాజు, రామరాజు, వేంకటపతిదేవరాజు నను నలుగురు కొడుకులు గలిగిరి.<sup>4</sup> వీరిలో జ్యేష్ఠుఁడు రఘునాథరాజు తాళికోటయుద్ధమున మరణించెనని తెలిపియుంటిని. తిరుమలరాయలకు 'చెన్నమదేవి' యను ద్వితీయభార్య సహితముండినట్లు తెలియుచున్నది.<sup>5</sup> పట్టాభిషేక సమయమున భర్తతో సింహాసన మలంకరించిన రాణి యీమెయే. పట్టపురాణియగు వెంగళాంబ యుండఁ జెన్నమదేవి యేల సింహాసన మలంకరించెనను సంశయము చదువరులకుఁ దోఁపకపోదు. నాటికిఁ దిరుమలరాయలకుఁ దొంబదియేడల ప్రాయమగుటవలన వెంగళాంబ మరణించియుండ నోపును. ఆకారణమున ద్వితీయభార్యకే పట్టాభిషేకమహోత్సవ భాగ్య మబ్బియుండవచ్చును.

రాజ్యభాగములు

తిరుమలరాయలు రాజ్యమునకువచ్చినతోడనే, పరిపాలనా సౌకర్యముకొఱకు సామ్రాజ్యమును మూడుభాగములుగా విభజించి, మువ్వరుకొడుకులను నా భాగములకుఁ బ్రతినిధులనుగా నియమించెను.

(i) ఆంధ్రమండలము—ఇందు సామ్రాజ్యపు టుత్తర

1. Anquetil du Perron I. C., page 166

2. Ep. Carn., XII, Mi. 10

3. 497 of 1905

4. (a) Ep. Ind. III. page 252 V. 18

(b) Ibid., page 213

5. Ep. Carn., XII, Tm, 1

భాగములన్నియుఁ జేరియుండెను. తిరుమలరాయల ద్వితీయకుమారుఁడు శ్రీరంగరాయలు దీనికిఁ బ్రతినిధిగానుండెను. మొదట నీభాగమునకు నుదయగిరి రాజధాని. శ్రీరంగరాయలు, తాను యువరాజైన (1569) పిదప, పెనుగొండను రాజధానిగఁ జేసికొని, <sup>1</sup> యటవసించుచు నాంధ్రమండలమును బాలించుచుండెనని చిక్కదేవరాయవంశావళి తెలుపుచున్నది.

(ii) కర్ణాటకమండలము—ఇందుఁ గావేరినది మొదలు అరేబియాసముద్రమువఱకుఁ గల భాగములన్నియుఁ జేరియుండెను. తృతీయకుమారుఁడగు రామరాజు దీనికిఁ బ్రతినిధి. ఈ భాగమునకు శ్రీరంగపట్టణము రాజధాని.<sup>2</sup> తాళికోటయుద్ధమునకు ముందు రామరాజు పెనుగొండదుర్గపాలకుఁడుగా నుండెను.<sup>3</sup> కర్ణాటకమండలమున కీతఁడు ప్రతినిధియైన పిదప, నాయకులలోఁ బెక్కఁడు తిరుగుబాటునరించిరి. ఆకారణమున రాజ్యపాలనము కష్టముగా నుండెను. పెనుగొండయందలి ‘సత్యబోధరాయలస్వామి’ వారి మఠమును రామరాజు కట్టించినట్లందలి యొక కన్నడశాసనము తెలుపుచున్నది.<sup>4</sup> ఈతని ధర్మపత్ని నరసింగమ్మ; కొడుకులు తిరుమలరాజు, శ్రీరంగరాజు.

(iii) తమిళమండలము—ఇందు తుండిర (జింజి), చోళ, పాండరాజ్యములు చేరియుండెను. నాల్గవకుమారుఁడు వేంకటపతి దేవరాజు దీనికిఁ బ్రతినిధి. చంద్రగిరి రాజధాని.

తిరుమల దేవరాయ లీవిధమున రాజ్యమంతయుఁ దన మువ్వురుకొడుకుల యధీనమొనర్చి, మహమ్మదీయులు తనరాజ్యముపైకి రాకుండునట్లు దాను గాపాడుచుండెను. అట్లయ్య, మహమ్మదీయు లెన్నియోసారులు విజయనగరసామ్రాజ్యమును గబళింప నుంకించిరి. ఒకతూరి, తిరుమలరాయలమంత్రి చెన్నప్పనాయఁడు

1. Sources of Vijayanagara History page 302

2. Sources of Vijayanagara History page 217

3. The Third Vijayanagara Dynasty I. C., page 183

4. Sewell, page 120

పెనుగొండపైకి దండెత్తివచ్చిన మహమ్మదీయుల నోడించినట్లు అందలి యొక శాసనము తెలుపుచున్నది.<sup>1</sup>

మతము : దాసములు

తిరుమలుఁడు వైష్ణవమతావలంబకుఁడు. ఈతఁడు కాంచీ పురము, శ్రీరంగము, శేషాచలము మొదలగుక్షేత్రములందు దేవాలయములు గట్టించెను.<sup>2</sup> ఉదయగిరియందలి యాంజనేయాలయమునకు దాసము (1569) చేసెను<sup>3</sup> పెనగలూరిబ్రాహ్మణులకుఁ గొన్ని గ్రామములు సర్వమాన్యములుగా నొసఁగెను.<sup>4</sup>

సాహిత్యపోషణము

ఈతఁ డాంధ్రభాషాప్రియుఁడు. అష్టదిగ్గజములలో నొక్కరుఁడని వ్యవహరింపఁబడుచున్న భట్టుమూర్తి రామరాయలకాలమున నేకాక, యీతనికాలమున సహిత మాస్థానకవిగానుండెను. రామరాజభూషణ (భట్టుమూర్తి) కవికృతమగు వసుచరిత్రమున కీతఁడు కృతిభర్త. తాను గవియై, 'భోజు' డను బిరుదమునందినట్లు కృష్ణాపుర శాసనమువలనఁ దెలియుచున్నది.<sup>5</sup> గీతగోవిందమునకు 'శ్రుతిరంజని' యను వ్యాఖ్యానమును సంస్కృతమున నీతఁడు రచించెనందురు.<sup>6</sup> కొందఱు 'శ్రుతిరంజని' కర్త లక్షణసూరియనియు, దిరుమలుఁడు దానిపోషకుఁడనియుఁ జెప్పుచున్నారు.<sup>7</sup>

తిరుమల దేవరాయలు తన తొంబదిరెండవయేట, 1572-వ వత్సరమునఁ బరలోకగతుఁడయ్యెను.<sup>8</sup>

## శ్రీరంగ దేవరాయలు

తిరుమల దేవరాయల యనంతర మాతని ద్వితీయపుత్రుఁడు

1. 341 of 1901

2. Ep. Carn., VII, Sh 83

3. Butterworth III, page 1328

4. Ep. Ind. XVI, page 257 VV. 44-52

5. Ep. Ind. IX., page 338, V. 92

6. The Aravidu Dynasty of Vijayanagara, page 516

7. Hultzsch, Reports on Sanscrit MSS., III, page VIII

8. Taylor I. C.

శ్రీరంగ దేవరాయలు రాజ్యమునకు వచ్చెను. శ్రీమద్రాజాధి రాజ రాజపర మేశ్వర శ్రీవీరప్రతాప శ్రీరంగరాయ దేవమహారాయల వారి పట్టాభిషేకము 1572-వ వత్సరమునఁ బెనుగొండయందు జరిగెను.<sup>1</sup> అమ్మహోత్సవ కాలమున నీ తఁడు బీదల కనేక దానములు చేసెను.<sup>2</sup>

శ్రీరంగ దేవరాయలకుఁ దిరుమలదేవి, కృష్ణాంబ యను నిరువురు భార్యలు గలరు.<sup>3</sup> పుత్త్రసంతానములేదు. ఇరువురు కొమార్తెలుమాత్ర ముండిరి. అందొకరిని దిమ్మరాజులు,<sup>4</sup> మఱియొకరిని జగ దేవరాయఁడును బరిణయమాడిరి.

శ్రీరంగ దేవరాయలు సింహాసనాసీనుఁడైన పిదపఁ, దనరాజధానిని పెనుగొండనుండి చంద్రగిరికి మార్చెనని యనంతపురము జిల్లా గజెట్టునందు వ్రాయఁబడియున్నది.<sup>5</sup> కాని, 1573వ<sup>6</sup> వత్సరము మొదలు 1576-వ<sup>7</sup> వత్సరమువఱకుఁ గల శాసనములను బరికించి చూడ శ్రీరంగ దేవరాయలు పెనుగొండయందేయుండి, సామ్రాజ్యమును బాలించుచుండినట్లు స్పష్టమగుచున్నది. దీనికనుగుణముగ నీతఁడు చనిపోవు (1585) వఱకును పెనుగొండయందే యుండి రాజ్యపాలనము జరుపుచుండెనని మఱియొకచోటఁ గనఁబడుచున్నది.<sup>8</sup> కావున, రాజధానిని చంద్రగిరికి మార్చెననుమాట యసత్యమని తోచుచున్నది.

మంత్రులు

పెమ్మసాని పెద్దతిమ్మరాజు, మేగోటితిమ్మానాయఁడు, తిమ్మయ మంత్రియు శ్రీరంగ దేవరాయలకు మంత్రులుగా నుండిరి. వీరిలోఁ దిమ్మయమంత్రిరాజకీయవ్యవహారములను జక్కఁబెట్టుచుండెననియు,

1. Butterworth I, page 46 V. 23
2. Ep. Ind., XVI, page 319 VV 28-30
3. Ep. Carn., XII, CK, 39
4. Ferishta III, page 448
5. Anantapur Gazetteer, page 21
6. Ep. Carn., XII, CK. 39
7. Ibid., U. 31
8. Ibid., p. 622

నీతఁడు శ్రీరంగ దేవరాయలవలన గజతురగస్యందనాదులను బహుమతులుగాఁ గొనెననియు 'చారుచంద్రోదయ' మను గ్రంథము నుడుపుచున్నది.<sup>1</sup>

1572-వ వత్సరమున నీతనికడ నోబళరాజు సర్వసేనాధ్యక్షుఁడుగ నుండెను. <sup>2</sup> 1581-వ వత్సరమున వెంకటప్పనాయఁ డాస్థానమున నియమింపఁబడెను. రాయల యాస్థానమున రాయసము వెంకటపతి ప్రసిద్ధి జెందిన రాజకీయోద్యోగిగా నుండినట్లు 'లక్ష్మీవిలాస' మను గ్రంథమువలనఁ దెలియుచున్నది.

సామంతులయొత్తిడి

సదాశివరాయల కాలమునుండియు నీ సామ్రాజ్యమునకు సామంతులవలనఁ గలుగుచున్నయొత్తిడి యీ చక్రవర్తి కాలమున మఱింత యెక్కువయ్యెను. ఆకారణమున నీతఁడు రాజ్యాధిపతియైన పిదప, నాలుగు సంవత్సరములకాలము రాజ్యమున శాంతిలేక యుండెను. ఆమీఁద నెట్టులో శ్రీరంగ దేవరాయలు తిరుగుఁబాటుల నడచి, రాజ్యపాలనము సాగించెను.

తురుష్కులతోడి పోరాటములు

సామంతుల తిరుగుఁబాటు లిటులుండ, సామ్రాజ్యపు టు త్తరభాగమున మహమ్మదీయులరాపిడి మరల నారంభమయ్యెను.

(i) 1575-వ వత్సరమున విజాపురసుల్తాను ఆలీఆదిల్ షా, చంద్రగిరిగుత్తిదుర్గశిథిలభాగములను బాగుచేయించి, శత్రుభయము లేకుండఁ జేసికొని, కేరళదేశముపై దాడివెడలెను. అతఁ డందలి నాయకులను జయించి, యా రాజ్యభాగములను బాలింప నొక ప్రతినిధిని నియమించి, పెనుగొండవై పునకుఁ బయనమాయెను. శ్రీరంగ దేవరాయ లాసమయమునఁ గార్యంతరమునఁ జంద్రగిరికిఁ బోవుచు, నాదిల్ షా తన రాజధానీనగరముపై దండెత్తివచ్చుచు

1. Sources of Vijayanagar History, page 241

2. Rangacharya, II, pages 979-630

న్నాడను వార్త విని, పెనుగొండకు మరలెను. తాను రాజధానిని జేరఁగ నే, యొంటరిగ, విజాపురసుల్తానుతోఁ బోర లేనని తెలిసికొని, గోలకొండసుల్తాను ఇబ్రాహింకుతుబ్ షా నాయముఁ గోర నిశ్చయించి, యనర్ఘ కానుకలతో నాతనికడకొక రాయబారి నంపెను. ఆ రాయబారి గొనితెచ్చిన సందేశమునువిని. కుతుబ్ షా విజాపురసుల్తానుపైఁ దనకుఁ గల కసిఁదీర్చుకొనుట కిది మంచియదనని యెంచి, యాదిల్ షా రాజ్యపుఁ బొలిమేర భాగములను ముట్టడింప షామహమ్మద్ అంజు అను సేనాధిపతినిఁ గొంత సైన్యముతో నంపి, తాను సైన్యసమేతుఁడై పెనుగొండదిక్కునకు నడువసమకట్టెను. మహమ్మద్ అంజు ప్రభునాజ్ఞ శిరమునఁదాల్చి, విజాపుర రాజ్యభాగములను గొన్నిటి నాక్రమించుకొని, సైన్యముతో నేఁగి, పెనుగొండకుఁ జనుచున్న తనయేలికను గలిసికొనెను. శ్రీరంగ దేవరాయలు కుతుబ్ షా రాకను విని, యెదురేఁగి, యాతనిని సగౌరవముగఁ దోడి తెచ్చెను. ఆదిల్ షా, గోలకొండనవాబు శ్రీరంగ దేవరాయలకు సహాయుఁడుగ వచ్చెననువార్తవిని, యింకఁ దనయాటలు సాగవని నమ్మి, పెనుగొండవిడిచి, విజాపురమునకుఁ బోయెను. <sup>1</sup> ఆమీఁద గోలకొండసుల్తాను మరలి, నిజరాజధానికిఁ జనెను.

నాటినుండియు గోలకొండ, విజయనగరరాజుల మైత్రి యభివృద్ధియయ్యెను. దానికనుగుణముగ, గోలకొండసుల్తాను రాయబారి నంపి, శ్రీరంగ దేవరాయలను దనరాజధానికిఁ బిలిపించుకొని, యాతనితో సంతి చేసికొనెను.

(ii) 1576-వ వత్సరమున విజాపురసుల్తాను విజయనగర రాజ్యభాగములను గబళింప మరల బయలుదేఱెను. శ్రీరంగ దేవరాయ లావార్త విని, శత్రువు నెదిరింప సైన్యసమేతుఁడై పోయెను. ఇరువఁగులకును బోరు ఘోరముగజరిగెను. తుదకు, శ్రీరంగ దేవరాయలు మహమ్మదీయుల చేజిక్కిను; హైందవసైన్యము నశిం

చెను. ఈ విజయమువలనఁ బెనుగొండకు నుత్తరభాగమునఁ గల విజయనగర సామ్రాజ్యభాగములన్నియు విజాపురరాజ్యమునకుఁ జేరిపోయెను.

విజయనగర రాజులకు సామంతుఁడుగనున్న మలకప్ప నాయఁడు శ్రీరంగదేవరాయల యపజయవార్త విని, యిఁకఁ దనకు మహమ్మదీయులవలని బాధతప్పదని తలఁచి, యాదిల్ షాహకు నంకితుఁడయ్యెను. అందులకు సుల్తాను సంతసించి, విజయనగర రాజు లాతనికొసఁగియుండిన బుక్కపట్టణము, అనంతసాగరము మొదలగు గ్రామములను మరల నాతనికిచ్చి, 'పాదుషావజీర్' అను బిరుద మొసఁగి గౌరవించెను,<sup>1</sup>

(iii) శ్రీరంగదేవరాయలు చెఱునుండి విముక్తుఁడైన పిదప, విజాపురసుల్తాను, షుజాలత్ ఖాన్, చోటాఖాన్, ముర్తుజా ఖాన్, నర్ ఖాన్ అను నలుగురు సేనానాయకులను సైన్యములతోఁ బెనుగొండను ముట్టడింప మఱియొకతూరి పంపెను. ఆ సమయమున నడుముఁగట్టి నిలిచి, పెనుగొండదుర్గము మహమ్మదీయులహస్త గతము గాకుండఁ గాపాడిన వీరుఁడు జగదేవరాయఁడు. ఈ యుద్ధమున నవాబుసేనానాయకులలో షుజాలత్ ఖాన్ మరణించెను. చోటాఖాన్ పట్టుఁబడెను. మిగిలిన యిరువురును నోడిపోయిరి. ఆ కారణమున విజాపురసైన్యము ముట్టడివిడిచి, మరలిపోయెను.

(iv) గోలకొండసుల్తాన్, ఇబ్రాహింకుతుబ్ షా, శ్రీరంగదేవరాయలతోఁ జేసికొనిన సంధినిఁ బాటింపక, మలకప్పనాయనితోఁ జేరి, విజయనగరరాజ్యమునకుఁ జేరియుండిన యహోబలమండలముఁ గైకొననేఁగెనని యచ్చటిశిలాశాసనము (1584-5) తెలుపుచున్నది. ఆ సమయమున నహోబలమున నర్చకుఁడుగా నున్న శరగోపస్వామి శ్రీరంగరాయలకడకుఁ జని, మహమ్మదీయులు దండెత్తివచ్చినవృత్తాంతముఁ దెలిపి, యాయాలయప్రదేశ



మెట్టులైన మహమ్మదీయులహస్తగతము గాకుండఁ గాపాడవలయు నని మొఱపెట్టుకొనెను. హైందవచక్రవర్తి వెంటనే విరోధిని మార్కొననేఁగ సన్నద్ధుఁడయ్యెను. శతగోపస్వామి యాచక్రవర్తి ప్రయత్నమునుగాంచి, 'మీ రచ్చటి కేఁగవలదు. నేనొకస్వప్నముఁ గంటిని. అందుఁ గొండరాజు వెంకటరాజును, గొండరాజు తిరుమల రాజును మహమ్మదీయులఁ బాఱఁదోలుటకుఁ జాలినవారని యహోబల నృసింహస్వామి యానతిచ్చె' నని నుడివెను. ఆ మాటలకు రాయ లాశ్చర్యపడి, యాయురువురు సేనానాయకులను బిలిపించి, వారిని బహూకరించి, విరోధిని నెదుర్కొనఁ బంపెను. అంత నాయురువురుఁ బ్రభునాజ్ఞఁ దలఁదాల్చి, సైన్యములఁ గొని, శతగోపస్వామి వెంటరా, నహోబలమునకేఁగి విరోధులను జయించి, యాదేవాలయములకుఁ గల భూమిని సంపాదించి యొసఁగిరి. <sup>1</sup> ఈ విషయము 'లక్ష్మీవిలాస' మను గ్రంథమునఁ జక్కఁగా వర్ణింపఁబడియున్నది. <sup>2</sup>

(v) 1579-వ వత్సరమున గోలకొండనవాబు తన సేనాని యగు హైదర్ ఉల్ ముల్క్ నుదయగిరి రాజ్యభాగములను గైకొన నంప, నాతఁడు సైన్యములతోనేఁగి, వినుకొండ, కొచ్చెర్లకోట, కంభము దుర్గములను బట్టుకొని కందుకూరి (Kandbir) దుర్గమును గబళింప యత్నించెను. ఆ సమయమునఁ గందితిమ్మన్న, ముద్దన చిన్నప్ప, కస్తూరి రంగప్ప యను మువ్వరును గలిసి, ముప్పదివేల సైన్యములఁ బ్రోగుచేసికొని, నవాబుసైన్యముల నెదిర్చి, యపజయ మందిరి. మహమ్మదీయులు విరోధులను గుఱ్ఱముకొండవఱకుఁ దఱిమి, యా కోటను సహితము స్వాధీనపఱచుకొనిరి. ఆ సమయముననే బెల్లముకొండ మొదలగుదుర్గములు సహితము మహమ్మదీయుల వశమైనవి. అంత హైదర్ ఉల్ ముల్క్ తన సైన్యములను మరలఁ గందుకూరివై పునకు నడిపించి, మఱికొంత సైన్యమును బంపు

1. Sources of Vijayanagar History, pages:233-4.

2. Ibid., page 230

నదిగ గోలకొండసుల్తానునకుఁ గబురంపెను. కుతుబ్ షా వెంటనే, అమిర్ షా మిర్ అను సేనానాయకుని నై న్యములతోఁ బంపెను. ఈ సేనానాయకు లిరువురును దమబలములతో నా దుర్గద్వారములను బగులఁగొట్టఁ బ్రయత్నించి, విఫలమై, తుదకు నేనుఁగులను బురి కొల్పి, తలుపులనుద్రోయించి, లోపలఁ బ్రవేశించి, కాపూరి తిమ్మ రాజును జెఱగొనిరి. <sup>1</sup>

ఈ యుద్ధమున విజయనగర సామ్రాజ్యమునకుఁ జేరియుండిన యాంధ్రమండలములన్నియు మహమ్మదీయుల వశమైనవి. పెనుగొం డకు నుత్తరమునఁ గల రాజ్యభాగమంతయు విజాపురనవాబు వశ మయ్యెను. ఉదయగిరిమండలము గోలకొండసుల్తాను స్వాధీన మయ్యెను. ఇఁక విజయనగర రాజులకు నాంధ్రమండలములలో మిగిలియున్న భాగ మహాబలమునకుఁ జుట్టుఁబట్టులనున్న ప్రదేశము మాత్రమే.

మతము : దానములు

శ్రీరంగ దేవరాయలు పరమవిష్ణుభక్తుఁడు. ఎట్టికష్టసమయ మునను హరిభజనము విడిచినవాఁడు కాఁడు. తాను సింహాసనము నకు రాక మున్నే, శ్రీరంగరాయపురమునందలి గోపీనాథస్వామి యాలయమునకు దానముచేసెనని 1572-వ వత్సరపుశాసనము తెలుపుచున్నది. <sup>2</sup> తాను జక్రవర్తియైన పిదప, నెన్నియో దాన ములు చేసెను. <sup>3</sup> 1577-వ వత్సరమున మొగల్లూరియందుఁ జెన్న కేశవస్వామి విగ్రహమును బ్రతిష్ఠించి, యా యాలయమునకు దానమొసఁగెను. <sup>4</sup> 1580-వ వత్సరమునఁ బెనుగొండయం దొక యాలయముఁ గట్టించి, యందుఁ గేశవస్వామినిఁ బ్రతిష్ఠించెను. <sup>5</sup>

సాహిత్యపోషణము

ఈతఁడు కవిజనపోషకుఁడు. 'లక్ష్మీవిలాస' గ్రంథకర్తయగు

1. Ferishta III, pages 436-8

2. Rangacharya I, pages 762, 130-B

3. Ep. Carn., IV, Ch. 23

4. Rangacharya II, pages 1143, 688

5. Sewell II, page 120

రాయసము వెంకటపతి యీతని యాస్థానకవి. ఇతని మంత్రియైన రాయసము అహోబలపతి 'కువలయవిలాస' మను నాటకమును సంస్కృతమున రచించెను. ఇతని ప్రేరణమున 'భట్టకలంక' కవి 'సారత్రయ' మను గ్రంథము వ్రాసెను. <sup>1</sup>

విష్ణుభక్తాగ్రేసరుడగు శ్రీరంగ దేవరాయలు 1585-వ వత్సరమున వైకుంఠముఁ జేరెను.

## వేంకటపతి దేవరాయలు

శ్రీరంగ దేవరాయల యనంతరము విజయనగరసామ్రాజ్య సింహాసనాసీనుడైనవాఁడు రామరాజు, వేంకటపతి దేవరాజు యను విషయము సంశయాస్పదమైనది.

కొందఱుచరిత్రకారులు శ్రీరంగ దేవరాయల తరువాత సింహాసనమునకు వచ్చినవాఁడు రామరాజుని వ్రాసియున్నారు. దీని కనుగుణముగఁ గర్నూలుమండలములోని శ్రీశైలమునందలి మల్లికార్జునస్వామి యాలయమునం దొక శాసనమున, 'విజయనగరసామ్రాజ్యాధిపతియైన వీరతిరుమలయ్య దేవమహారాయలవారి తనయుడగు వీరప్రతాప రామరాజయ్య దేవమహారాయలవారి పరిపాలనాకాలమున' అని వ్రాయఁబడియున్నది. <sup>2</sup> మఱియు, వేంకటపతి దేవరాయలు 1590-వ వత్సరమునఁ గుంభకోణమున వ్రాయించిన దానశాసనమునందు సహితము తనయన్నయగు తిరుమల దేవరాయలు, లేక శ్రీదేవరాయలు కొంతకాలము విజయనగర సామ్రాజ్యమును బాలించినట్లు వ్రాయఁబడియున్నది. <sup>3</sup> ఈ శాసనమువలన రామరాజునకుఁ దిరుమల దేవరాయలనియు, శ్రీదేవరాయలనియు నామాంతరము లున్నట్లు తెలియుచున్నది. రామరాయ లెంతకాలము పరిపాలనచేసినదియుఁ దెలుపుటకుఁ దగినయాధారములు లేవు. అతని యనంతర మాతని తనయలగు తిరుమలరాజునకుఁగాని, రంగరాజు

1. Narasimhachar, The Karnataka Country,

Q. J. M. S., page 256

2. 43 of 1915

3. Sewell II, page 3; 252, note 4

నకుఁగాని పట్టముఁ గట్టక, యాతని తమ్ముఁడగు వేంకటపతిదేవ  
రాజే రాజ్యార్హుఁడని ప్రకటించి, ప్రజలారాతనికే పట్టముఁ గట్టిరి.

పట్టాభిషేకము

తండ్రియగు తిరుమలదేవరాయల కాలమునుండియు వేంకట  
పతిదేవరాజు చంద్రగిరిని రాజధానిగఁ జేసికొని, తమిళమండలమును  
బాలించుచుండెనని వ్రాసియుంటిని. ఆ కారణమునఁ శ్రీమద్రాజాధి  
రాజ పరమేశ్వర శ్రీవీరప్రతాప శ్రీ వీరవేంకటపతి దేవమహారా  
యల <sup>1</sup> వారి పట్టాభిషేకము చంద్రగిరియందే (1585) జరిగెను. <sup>2</sup>  
అమ్మహోత్సవ కార్యమునకుఁ బురోహితుఁడు రాజవంశగురుఁడగు  
తాతాచార్యుఁడు.

వర్ణనము

వేంకటపతి దేవరాయలు స్ఫురద్రూపి. కపోలకాంతి చందు  
రుని వెలుఁగునకుఁ బోల్పఁదగియుండెను. సౌందర్యము మన్మథుని  
ధిక్కరించుచుండెను. <sup>3</sup> చామనచాయగలవాఁడు. విశాలమైన  
నేత్రములు. పొడుగరియుఁ, బొట్టియుఁగాక సామాన్యమైన యెత్తు  
గలవాఁడు. అంగములు స్ఫుటములై, యుక్తపరిమాణముగలవి.  
అందముగ నుడుపులు ధరించువాఁడు. రాజ తీవితోఁ జేరిన సులభ  
ప్రవర్తనముగలవాఁడు. <sup>4</sup>

మంత్రులు

గురుఁడగు తాతాచార్యుఁడు, మట్ల అనంతుఁడు, తరిగోపుల  
దత్తమంత్రి, తమ్మయమంత్రి, పెమ్మసాని పెద్దతిమ్మరాజును వేంకట  
పతిదేవరాయల మంత్రులు. వీరిలో మట్ల అనంతుఁడు రాజకీయ  
వ్యవహారములయందు రాయల కెంతయుఁ దోడ్పడుచుండెనని సిద్ధ  
పటమునందలి (1605) శాసనమువలనఁ దెలియుచున్నది. తమ్మయ

1. Butterworth I, Page 264

2. (a) Ep. Ind. XVI. Page 319, VV. 31-35

(b) Anquetil du Perron I. C., Page 166

3. Ep. Ind., XII. Page 187, VV. 27-39

4. Fr. Du Jarrić; I Page 662

మంత్రియుఁ, బెమ్మసాని పెద్దతిమ్మరాజును శ్రీరంగ దేవరాయలకాలమునుండియు విజయనగరసంస్థానమున మంత్రులుగా నుండిరి.

గొబ్బూరి ఓబరాజు సర్వ పైన్యాధ్యక్షుఁడు. <sup>1</sup> ఇతఁడు చక్రవర్తికి బావయును, <sup>2</sup> మామయును <sup>3</sup> నయినట్లు తెలియుచున్నది.

రాజధానినిమాన్యుట

వేంకటపతిదేవరాయలు సింహాసనమునకు వచ్చిన పిదప నేడువత్సరములకాలము పెనుగొండనే రాజధానిగ నుంచుకొని సామ్రాజ్యమును బాలించెను. 1592-వ వత్సరమునఁ జంద్రగిరిసిఁదన రాజధానిగఁ జేసికొనెనని సూర్యుల్ చరిత్రకారుని వ్రాతవలనఁ దెలియుచున్నది. <sup>4</sup>

పురాతనకాలమునుండియుఁ జంద్రగిరి యాదవవంశజులకు వాసభూమిగా నుండెను. క్రీ. శ. 1000-వ వత్సర ప్రాంతమున యాదవరాజైన యిమ్మడి నరసింహరాజు చంద్రగిరినిఁ గట్టించినట్లొక తాళపత్ర గ్రంథమువలనఁ దెలియుచున్నది. ఇందలి దుర్గమును విజయనగరరాజులలో నొక్కరుఁడగు సాళువనరసింహరాయలు గట్టించి, దానిని ధనాగారముగాఁ జేసికొనినట్లొక యైతిహ్యముగలదు. <sup>5</sup> ఆదుర్గమునందలి మహాన్నతసుందరభవనమును గృష్ణదేవరాయలు గట్టించె నందురు.

తుళువవంశమున శ్రీకృష్ణదేవరాయఁ డెంతటి విఖ్యాతి వంతుఁడో, యార్వీటివంశమున వేంకటపతిదేవరాయఁ డెంతటి ప్రసిద్ధుఁడు. ఇతనిపరిపాలనారంభ కాలమునాఁటికి విజయనగర సామ్రాజ్య భాగములు గొన్ని మహమ్మదీయుల హస్తగతములైయున్నను, రాజ్య మింకను విస్తారముగ నుండెను.

1. Fr. Du. Jarric I, Pages 188-9

2. Sewell, Page 223

3. (a) Krishnaswami Aiyangar, O. C., Page 243

(b) Du Jarric, I, Page 654

4. Sewell, I, Page 150

5. Caldwell, History of Tinnevely, Page 48

సదాశివరాయల నంతమొందించినది వేంకటపతిదేవరాజుని కొందఱు అభిప్రాయపడిరని స్థలాంతరమున వ్రాసియుంటిని. హంతకుఁడు చక్రవర్తియయ్యెననెడి కారణమునఁ దంజాపురి, మధుర, జింజి పట్టణములను బాలించుచుండిన సామంతనాయకులు తిరుగుఁబాటొనరించిరి. <sup>1</sup> ఒకవంక సామంతనాయకులయు, మఱియొకవంక మహమ్మదీయులయు రాపిడి సామ్రాజ్యమున కెక్కువయ్యెను.

మహమ్మదీయులతోడి కలహములు

1. గోలకొండ: (i) గోలకొండనవాబు మహమ్మద్ ఖులి కుతుబ్ షా విజయనగరసామ్రాజ్యపు టుత్తరపాలిమేర దాఁటి, బెనుగొండను సమీపించి, కోటబయట దండువిడిసెను. వేంకటపతిదేవరాయ లీ సమాచారము విని, మంత్రియైన గోవిందతిమ్మరాజును, దళవాయి పాపయ్యశ్రేష్ఠిని సంధిరాయబారము జరుపు నెపమున నవాబుకడకుఁ బంపెను. వారు రాయబారము జరుపుచు మూఁడుదినములు కాలవలంబనముచేసిరి. ఈలోపల రాయలు నవాబుతోడి కయ్యమునకు వలయు యుద్ధసంభారములను సిద్ధపఱచుకొనెను. జగదేవరాయఁడును ముప్పదివేల సైన్యములతోఁ గోటఁ బ్రవేశించి, రాయలబలముతోఁ గలిసికొనెను. <sup>2</sup> విజయనగరసామ్రాజ్యమునకు లోఁబడిన తంజాపురీపాలకుఁడగు సచ్యుతనాయకుఁడు సహితము తన పదునాఱేండ్ల కుమారుఁడగు రఘునాథనాయకునిఁ దగినసైన్యములతోఁ బెనుగొండకుఁ బంపెను. <sup>3</sup> ఈలోపల నవాబు తెచ్చిన యాహారపదార్థములలోఁ జాలభాగమయిపోయినవి. దానికిఁ దోడుగఁ గృష్ణానదియు మించి ప్రవహించుచున్నదను వార్త నవాబునకు వినవచ్చెను. ఇఁక యుద్ధముసేయుట పాడిగాదని తలఁచి, సుల్తాను సైన్యములతో వెనుకకుమరల, <sup>4</sup> రాయలసైన్యము తురుష్కవాహినులఁ బెన్నానదివఱకును దఱుముకొనిపోవ, నచ్చట

1. Anquetil du Perron I. C., Page 166

2. Ferishta I. C.

3. Sources of Vijayanagara History, Page 285

4. Ferishta I. C.

నుభయులకును యుద్ధముజరిగెను. ఈ రణమున మహమ్మదీయులు పెక్కండ్రు హతులైరి. <sup>1</sup> హిందువులకు జయముగలిగెను.

(ii) కొంతకాలము గడిచినపిదప మరల గోలకొండ నవాబు తన సేనానాయకుఁడగు ముర్తుజాఖానును విజయనగరరాజ్యమునకుఁ జేరిన కరప (Karapa) పట్టణమును బట్టుకొన నంపెను. అతఁడు సైన్యములతోఁ గదలిపోయి, పట్టణమును బట్టుకొని, యందలి దేవాలయములను నాశమొనర్చెను. వేంకటపతిదేవరాయ లీ వార్త విని, వెంటనే, యిరువురు సేనానాయకులను బదివేల గుఱ్ఱపుదళముతో శత్రువును డీకొనఁబంపెను. ఆలోపల, గోలకొండనుండి రుస్తుంఖాను అయిదువేల గుఱ్ఱపుదళముతో వచ్చి, ముర్తుజాఖానుతోఁ జేరెను. ఉభయపక్షములవారికిని భయంకర యుద్ధము మూఁడుమాసములు జరిగెను. ఎంతకాలము రణమొనర్చినను, జయకాంత యెవ్వరిని వరింపదయ్యెను. రుస్తుంఖాను మాయోపాయమున శత్రువును జయింప నెంచి, యొకనాఁడు దనకు సమీపమున వానచేఁ దడిసియున్న రేగడిమంటినేలను దనసైన్యములతోఁ బోయినిలిచెను. ఆ సమయమున హైందవసైనికు లొక యెఱ్ఱ యెద్దును జిత్రవర్ణములతో నలంకరించి, మహమ్మదీయసైనికుల వైపునకుఁ దోలిరి. రుస్తుంఖా నా వింతపశువును జూచి, భయమంది, తనగుఱ్ఱమును బరుగెత్తించెను. ఆ కారణమునఁ దురుష్క సైన్యము చెల్లాచెదరయ్యెను. ఆయవకాశమును బురస్కరించుకొని హైందవ సైనికులు మహమ్మదీయసేనలపైఁ బడి, యనేకులనాశమొందించిరి. ముర్తుజాఖా నెట్టులో తప్పించుకొనిపోయెను. పిఠికిపందయై రణరంగమునుండి పాటివచ్చిన రుస్తుంఖానును గోలకొండనవాబు తనరాష్ట్రమునుండి వెడలఁగొట్టెను. <sup>2</sup>

2. విజాపురము : విజయనగరరాజుల కత్యంతశత్రువైన రెండవ ఇబ్రాహింఆదిల్ షా సైన్యసమేతుఁడై పెనుగొండను ముట్ట

1. Ferishta I. C., Page 243

2. Ferishta III, Pages 455-9



డింపనేగెను. అంత, వేంకటపతిదేవరాయ లేడులక్షలకాల్బలమును, నలువదివేల గుట్టపుదళమును, నైదువందల యేనుగులను సిద్ధపఱచి, <sup>1</sup> విజాపురసుల్తాను గోటను సమీపింపఁగనే, రాయలు దనసైన్యములను మట్లయనంతుని స్వాధీనపఱచి, యపారధనమును, నమూల్యవస్తుజాతమును గైకొని, చంద్రగిరికిఁ బోయెను. నవాబు మూడుమాసములవఱకుఁ గోటను ముట్టడించి, యదితనకు స్వాధీనమగువఱకును ముట్టడి విడువరాదని నిశ్చయించుకొనెను. మట్లయనంతుఁడు నవాబుదృఢనిశ్చయమును గమనించి, సుల్తానువైపున నున్న హండ్డేనాయకునకు (Handiatum Naik) నిరువదినాలుగు లక్షలరూప్యములను, నైదేనుగులను లంచమిచ్చి, నవాబునకు సాహాయ్యముచేయకుండులాగున నాతని వేడుకొనెను. హండ్డేనాయకుఁడంత నవాబును విడిచిపోవ, నాతఁడు చేయునదిలేక విజాపురమునకు మరలిపోయెను. <sup>2</sup>

నాయకుల తిరుగుబాటులు

1. మధుర: వేంకటపతిదేవరాయలు తమిళమండలమునకు రాజప్రతినిధిగానుండిన కాలమునుండియు నీతనికిని, మధురాధినాథుఁడగు వీరపనాయకునకును సరిపోకయుండెను. వల్లప్రాకార (Vallaprakara) యుద్ధమునందు వీరపనాయకుఁ డోడిపోవుటయే దీనికిఁ గారణము. <sup>3</sup> వీరపనాయకుని యనంతరము విశ్వప్పనాయకుఁడు రాజ్యమునకు వచ్చి, కొలఁదికాలముమాత్రమే పరిపాలించెను. ఆమీఁదఁ గృష్ణప్పనాయకుఁడు రాజయ్యెను.

(i) ఈతఁడు మొదట విజయనగరరాజున కనుకూలుఁడుగ నుండి, చివరకు, 1599-వ వత్సరమున విజయనగరసామ్రాజ్యమునకుఁ జెల్లింపవలసిన కప్పముఁ గట్టక, సార్వభౌముని ధిక్కరించెను. వేంకటపతిదేవరాయ అంత మంత్రియు, సేనానియునగు మట్లయనం

1. Du Jarric. I, Page 653

2. Ferishta. III, Page 141

3. Cf. Ch, XIII, No. 4

తునితోడ మధురపై దాడివెడలెను. కృష్ణప్పనాయకుఁడు విజయనగరపై న్యములతోఁ బోరలేక, రాయలకు లోబడి, యెక్కువ కప్పము<sup>1</sup> జెల్లింపనొడఁబడెను.

(ii) మధురపరిపాలకులలో నొక్కఁడగు ముత్తువీరప్ప నాయకుఁడు విజయనగరసామ్రాజ్య శృంఖలములను వదలించుకొనఁ దలఁచి, కప్పముఁ గట్ట మాని, 1610-వ వత్సరమున సార్వభౌమునిపైఁ దిరుగఁబడెను. అప్పటికి వేంకటపతిదేవరాయలు మిగుల వృద్ధుఁడు. అది కారణముగ, మట్ల యనంతఁడే సైన్యమునుగొని, మధురపై దాడివెడలి, వీరప్పనాయకుని నోడించి యెక్కువ కప్పము గట్టునట్లు చేసెను.

2. జింజి: (i) ఈ సార్వభౌమునికాలమునఁ గృష్ణప్పనాయకుఁడు తుండిర (జింజి) మండలమును బాలించుచుండెను.<sup>2</sup> ఈతఁడును మధురనాయకునివలె స్వాతంత్ర్యాభిలాషచేఁ గప్పముఁ గట్ట మానెను. ఆ కారణమున రాయలు తన సైన్యములకుఁ గాళహస్తి పురాధీశ్వరుఁడైన యంకభూపాలుని సోదరుఁడగు వేంకటరాజును దళవాయిగఁ జేసి, కృష్ణప్పనాయకుని నెదిరింపఁ బంపెను. ఆతఁడు జింజినాయకుని యుద్ధముననోడించి,<sup>3</sup> చెఱగొని, పెనుగొండయందుంచెను.<sup>4</sup> ఆమీఁద సార్వభౌముని యాజ్ఞానుబద్ధుడై, వేంకటరాజు జింజిదుర్గమును బాలించుచు, నటనొక తటాకమును ద్రవ్వించి, దానికిఁ దనతండ్రిపేరిట 'చెన్నసాగర' మని పేరిడెను.<sup>5</sup>

తంజాపురీనాథుఁడగు రఘునాథనాయకుఁడు 'గోలకొండ నవాబు సైన్యములనోడించి, కృష్ణప్పనాయకుని విడుదలచేయు'డని వేంకటపతిదేవరాయలఁ బ్రార్థించెను. రాయలందులకు సమ్మతించి, కృష్ణప్పను జెఱనుండి విడిపించెను. అంతఁ దుండిరమండలాధి

1. Twelve millions of gold coins

2. Sources of Vijayanagara History, Page 286

3. Sources of Vijayanagara History, Page 308

4. Cf. Ibid., Page 272 note

5. Ibid., Page 308

పతియగు కృష్ణప్పనాయకుఁడు సభార్యుఁడై రఘునాథుని పాదములకు మ్రొక్కి, తనకూఁతు నాతని కిచ్చి పరిణయముచేసి, <sup>1</sup> తన కృతజ్ఞతను జూపెను.

(ii) మరలఁ గొంతకాలమునకుఁ గృష్ణప్పనాయకుఁడు తనరాజ్య మభివృద్ధిచేసికొని, గర్వించి, విజయనగర సార్వభౌమునకుఁ గప్పముఁ గట్ట మానెను. అది కారణముగ రాయ లాతనిపై దాడి వెడల నుంకించులోపల, నెవ్వరో మందుపెట్టుటచే, నాతనికిఁ బిచ్చి పట్టెను. పిచ్చివానితోఁ బోరుట రాజధర్మముకాదని, రాయ లప్పటి కాప్రయత్నము విరమించుకొనెను. కొంతకాలమునకుఁ గృష్ణప్పనాయకునికిఁ బిచ్చికుదిరి విజయనగర చక్రవర్తికిఁ గప్పము గట్టక తిరుగఁబడెను. ఆ నాయకుని గర్వమును రాయలు సహింప నోపక, యాతనిరాజ్యమును విధ్వంసముగావింపఁ దనసేనాధిపతి యగు వెలుగోటి యాచమనాయని సైన్యములతోఁ (1608) బంపెను. యాచమనాయకుఁడు చని, జింజిదుర్గమును ముట్టడించెను. కృష్ణప్పనాయకుఁడంతఁ గోటనుండి వెలువడి, రాయలసైన్యములను డీకొని, యోడిపోయి, బంధితుఁడయ్యెను.

అప్పుడు వెల్లూరియందున్న వేంకటపతిదేవరాయల కీవిషయము తెలియఁగాఁ, దాను బంధుమిత్రులతో బయలుదేరి, జింజిదుర్గమునకుఁ బోయెను. చెఱునున్న కృష్ణప్పనాయకుఁడు భార్యాసహితముగఁ జని, రాయలపాదములకు మ్రొక్కి, యపారధనమును<sup>2</sup> గప్పముగా నీయ నంగీకరించెను. రాయలంత వెల్లూరికి మరలిపోయెను.

కృష్ణప్పనాయకుఁడు దనకుఁ గలిగిన నష్టమునకుఁ జింతించి, రాజ్యపాలన మొల్లక, శ్రీరంగమునకుఁ బోయెను. అంత నాతని మిత్రులగు మధుర, తంజావూరినాయకు లీ విషయమును విని, కృష్ణప్ప

1. Ibid., Page 286

2. 600,000 Cruzados

నాయకుని కడ కేగి యపారధనమొసంగి, యాతనిని జింజికీ బంపి వైచిరి.

† లింగమనాయని తిరుగుబాటు

1603-వ వత్సరమున లింగమనాయఁడు రాయవేలూరును బాలించుచుండెను. ఆతఁడు విజయనగరరాజులకు సామంతుఁడు. ఏ కారణముననో యాతఁడు సార్వభౌముని ధిక్కరించి, స్వతంత్రరీతిఁ బ్రవర్తింపఁజొచ్చెను. వేంకటపతిదేవుఁడు లింగమనాయని దుర్వర్తనమును సహింపనోపక, దళవాయి చెన్నమనాయని వేలూరికోటను ముట్టడింపఁ బంపెను. అతఁ డపారపై న్యములతోనేగి, కోటను రెండు నెలలకాలము ముట్టడించెను గాని, స్వాధీనముకాకపోయెను. చెన్నమనాయని పైనికులలో నిరువురు వీరులు లింగమనాయని బంధువు లుండిరి. వారు కోటలోనికిఁ బోయి, లింగమనాయనికి సతులనర్పింప, నాతఁడు వారిని సత్కరించి, కోట వెలుపలిదనుక సాగనంపవచ్చెను. ఆ సమయమునఁ జెన్నమనాయని పైన్యములు లింగమనాయనిఁ జెఱపట్టినవి. వేంకటపతి దేవరాయలు వెంటనే యా విషయమును జూరులవలన విని, రాణివాసముతో వేలూరికిఁ బయనమైపోయి, లింగమనాయని భవనమున నెలదినములుండెను. ఆమీఁద రాయ లమూల్యపదార్థములను గానకలుగాఁ గొని, లింగమనాయని బంధించి, చంద్రగిరికిఁ గొనిపోయెను.

బోర్చుగీసువారిని నాదరించుట

ఈ చక్రవర్తి పరిపాలనా కాలమునఁ బోర్చుగీసువారికిని, నింగ్లీషువారికిని, డచ్చివారికిని హైందవసామ్రాజ్యమున విరివిగ వాణిజ్యము సలుపుటకవకాశము గలిగెను. అందు ముఖ్యముగఁ బోర్చుగీసువారు రాయలమన్ననకుఁ బాత్రులై, మొదటఁ బులికట్టు (Pulicat)ను సంపాదించిరి.

1597-వ వత్సరమున నికోలస్ పిమెంట (Fr. Nicholas

† Fr. De Coutinho's letter

Pimenta)యను పోర్చుగీసు క్రైస్తవమతాచార్యుఁడు మైలాపురము నందలి సెంట్ థోం (St. Thome) నకు వచ్చెను. ఆ సమయమున వేంకటపతి దేవరాయలు చంద్రగిరిని రాజధానిగఁ జేసికొని, హైందవ సామ్రాజ్యమును బాలించుచుండెను. చంద్రగిరియందుక క్రైస్తవ మతమును నిర్మింపఁ దలఁచి, పిమెంట, కాంచీపురముననున్న రాయల మామయగు నోబరాయనితో రాయబారము జరిపెను. ఓబరాయఁడు పోర్చుగీసు క్రైస్తవులయెడ నభిమానముగలవాఁడగుట వలన వారికి సాయముచేయనెంచి, వారిపనికై తాను చంద్రగిరికిఁ బోవుచున్నవార్త ముందుగఁ బోర్చుగీసుమతాచార్యునకుఁ దెలిపి, తాను బయనమై రాజధానీనగరమునకుఁ బోయెను. అంతఁ దమ మతాచార్యునిపరమునఁ బోర్చుగీసు క్రైస్తవులును జంద్రగిరికిఁ బోయి, యోబరాయని సత్కారములనందిరి. క్రైస్తవరాయ బారులరాకకు నోబరాయఁడు సంతసించి, తమసామ్రాజ్యమున వారి కనుకూలమగుప్రదేశములందుఁ గ్రైస్తవదేవాలయములు నిర్మించు కొనుటకు సమ్మతించి, వారినిఁ బిలిచికొనిపోయి, చక్రవర్తిదర్శనము చేయించెను. ఆ సమయమునఁ గ్రైస్తవరాయబారులు రాయల కనర్థకానుకల నర్పించిరి. సార్వభౌముఁడును వారి నుచితరీతిని సత్కరించి, వారు తనరాజ్యమున నుండుటకు సమ్మతించి, దినవెచ్చము నకై వారికి రెండుగ్రామముల నినాముగా నొసఁగెను. అంత వారొక క్రైస్తవదేవాలయమును జంద్రగిరియందుఁ గట్టిరి. వీరిమూలమునఁ జోర్చుగీసు దేశపు రాజుతో వేంకటపతిదేవునకు స్నేహముగలిగెను. ఆ స్నేహము నానాఁటికిఁ బ్రబలమై, వారిరువురకు నుత్తరప్రత్యుత్తరములు సహితము జరుగ మొదలిడెను.

వేంకటపతి దేవరాయలు తన రాజధానిని జంద్రగిరినుండి వేలూరికి 1606-వ వత్సరమున మార్చినపిదపఁ, జంద్రగిరియందున్న రుబిన్ (Fr. Rubino) యను మతాచార్యుఁడును, వెల్లూరియందున్న కొంటిన్హో (Fr. Coutinho) యను మతాచార్యుఁడును ననేక కానుకలను గొనిపోయి, వేంకటపతిదేవరాయలకు సమర్పించి

యాతని మన్ననలనంది, రాజసౌధపార్శ్వభాగమున నొక యింటిని, గైస్తవదేవాలయమును వేలూరియందుఁ గట్టుకొన నాజ్ఞఁబొందిరి.

డచ్చివారిని దేవనపట్నమునుండి తఱిమివేయుట

డచ్చివారు దేవనపట్నమున నొకకోటను గట్టుకొనుటకు జింజిదుర్గాధిపతియగు కృష్ణప్పనాయకునికడ 1608-వ వత్సరమున నుత్తరువుపొందిరి. వారు కోటను గట్టనేర్పఱచుకొనినచోట నొక పురాతనదుర్గము కలదు. <sup>1</sup> వెంటనే, వారు దుర్గనిర్మాణకార్యము నకుఁ బూనిరి. వేంకటపతిదేవరాయ లీవిషయము విని, డచ్చివారినిఁ దనరాష్ట్రమునుండి వెంటనే తఱిమివేయవలయునని జింజినాయకునికొక జాబు వ్రాసెను. కాని, యాతఁ డా యుత్తరమును సరకుగొనఁడయ్యెను. ఈలోపలఁ బోర్చుగీసుమతాచార్యుఁడు నికోలస్ లెవంట్ (Fr. Nicolas Levanto) 1609-వ వత్సరమున డచ్చివారిని దేవనపట్నమునుండి వెడలఁగొట్టవలసినదిగా నొక యుత్తరువును జింజినాయకునకు వేంకటపతిదేవునివలనఁ గైకొని, స్వయముగాఁ బోయి, దానిని గృష్ణప్పనాయకునికొసఁగెను. ఆతఁడు మతాచార్యుని నుచితరీతిని సత్కరించెనుగాని, యెన్నిదినములున్నను దగిన జవాబు చెప్పఁడయ్యెను. రాయలు జింజినాయకుని యాలస్యమును, బ్రవర్తనమును సహింపనోపక, తత్క్షణమే, మతాచార్యుని యాదేశానుసారము డచ్చివారినిఁ దనరాష్ట్రమునుండి తఱిమివేయవలసినదిగ మూఁడవసారి కఠినమైన యుత్తరువుఁ బంపెను. కడపటి యుత్తరువును జూచినవెంటనే, కృష్ణప్పనాయకుఁడు లెవంట్ ను బిలువనంపి, విజయనగరసామ్రాజ్యసార్వభౌముని యాజ్ఞను శిరసా వహించెదననియు, డచ్చివారు గట్టుచున్న కోటను పోర్చుగీసువారికిచ్చెదననియు నుడివి, యా విధమున సెంట్ థోంలొనున్న మతాచార్యునకు లేఖవ్రాసి, యాతనికొసఁగి, డచ్చివారినిఁ దఱిమివై చెను.

పోర్చుగీసువారు వేంకటపతిదేవరాయల యాస్థానమును విడిచి

పోయినతరువాత, డచ్చివారు రాయల యనుగ్రహమును సంపాదించి, తమకుఁ గావలసిన భవనములను బులికట్టునందుఁ గట్టుకొనిరి.

సెంట్ థోమసు బట్టుకొనుట

విజయనగరసామ్రాజ్యచక్రవర్తికిని, బోర్చుగీసువారికిని గల స్నేహబంధము 1611-వ వత్సరముతోఁ దెగిపోయెను.

వేంకటపతిదేవరాయలు సెంట్ థోమసునందున్న బోర్చుగీసు క్రైస్తవులను నెక్కువ మొత్తముఁ జెల్లింపవలయునని యాజ్ఞాపించెను. వా రంతద్రవ్యము నీయఁజాలక, రాయల యానతిని ధిక్కరించిరి. ఆ కారణమున నుభయులకును యుద్ధము జరిగెను. అందు నుభయపక్షములందును బెక్కండు హతులైరి. తొమ్మిది మాసము లీపోరాటము జరిగెను. బోర్చుగీసు వా రంత భయమంది వేంకటపతిదేవునితో సంధిఁ జేసికొనిరి. కాని, వా రీయవలసిన మొత్తముఁ జెల్లింపని కారణమున హైందవసైనికులు వారినిఁ జెరపట్టి, సెంట్ థోమసును స్వాధీనపఱచుకొనిరి. రెండునెలలైన పిదపఁ, బోర్చుగీసువారు వేంకటపతిదేవరాయలకు 401 పెగోడాలు చెల్లింప సమ్మతించి చెఱునుండి విముక్తులైరి.

ఆంగ్లేయులకు రాయబారమంపుట

వేంకటపతిదేవరాయలవలన డచ్చివారు కౌలుపుచ్చుకొని, పులికట్టునందు వర్తకస్థాన మేర్పఱచుకొని, వ్యాపారము సాగించుచుండిరి. ఆ సమయమున మచిలీపట్టణమున నివాసమేర్పఱచుకొని వ్యాపారము చేయుచున్న యాంగ్లేయులు సహితము పులికట్టునందొక వర్తకస్థానము నిర్మించుకొనఁ దలఁచి, యచ్చటికిఁ బయనమై పోయిరి. వారచ్చటి రాజప్రతినిధిచే ననాదరింపఁబడి, మచిలీపట్టణమునకు మరలివచ్చిరి. ఆంగ్లేయులు పులికట్టునకు వచ్చి పోయిన వార్త వేంకటపతిదేవరాయలు విని, వారితో వర్తకము సాగించఁ దలఁచి, వారికిఁ బులికట్టు నందొక వర్తకస్థానమీయఁ బడుననియు, నందు వారు కోరినట్లులు భవననిర్మాణము చేసికొన వచ్చుననియుఁ దెలుపుచు, మచిలీపట్టణమునకు రాయబారులఁ



బంపెను. రాయబారులు దెచ్చినసందేశమునకు నాంగ్లేయులు సంత  
సించి, చక్రవర్తిదర్శనమునకుఁ బోవ సమకట్టులోపల, వేంకటపతి  
దేవరాయలు మరణించెననువార్త వినవచ్చెను. ఆకారణమున వా  
రప్పటికేఁ జంద్రగిరిప్రయాణము విరమించుకొనిరి.

సాహిత్యపోషణము

ఆర్యోటివంశమున సాహిత్యమునుబోషించినవారిలో వేంకట  
పతిదేవరాయ లగ్రగణ్యుఁడు. ఈతఁడు విద్యాసాగరుఁడు. <sup>1</sup>  
వేదాంతవేది. కవిజనపోషకుఁడు.

ద్వైతమతసిద్ధాంతములయం దారితీరిన సుధీంద్రాచార్యుల  
నీతఁ డెక్కువ గౌరవించుచుండెను. తాతాచార్యు డీతని యాస్థాన  
మునఁ బేరుగన్న వేదాంతపండితుఁడు. ఈ పండితుఁడు 'సాత్త్విక  
బ్రహ్మవిద్యావిలాసము'ను, 'బాండురంగ మాహాత్మ్యము'ను  
రచించెను.

వేంకటపతిదేవుని కొలువునందుఁ బెక్కఁ డ్రాంధ్రకవులుండిరి.  
చెన్నమరాజు, శెనాలి రామకృష్ణకవి, మట్ల యనంతుఁడు, తరి  
గొప్పలమల్ల నయు వారిలోఁ బేర్కొనఁదగినవారు. చెన్నమరాజును  
దళవాయి పెమ్మసాని తిమ్మరాజు మిక్కిలి గౌరవించుచుండెను.  
రామకృష్ణకవి శ్రీకృష్ణదేవరాయల కాలమునుండియు విజయనగర  
రాజుల మన్ననకుఁ బాత్రుఁడైనవాఁడు. ఈతని సమగ్రచరిత్రము  
'అష్టదిగ్గజము' లను శీర్షికయందు వ్రాయఁబడినది. మట్ల యనం  
తుఁడు 'కాకుత్స్థవిజయము'ను, దరిగొప్పల మల్ల న 'చంద్రభాను  
చరిత్రము'ను రచించిరి. మల్ల న తరిగొప్పల దత్తమంత్రిసోదరుఁ  
డని యాతఁడు వ్రాసిన గ్రంథమువలనఁ దెలియుచున్నది.

అయ్యలభాస్కరుడు రాయలయాజ్ఞచే గన్నడభాష  
యందు 'రెట్ట' కవి రచించిన 'రెట్టమతశాస్త్రము' నాంధ్రీకరించెను.

వీరుగాక, యీతనిసభయందుఁ బ్రసిద్ధికెక్కిన వ్యాకరణ  
శాస్త్రపండితు లిరువురుండిరి. అందొకఁడు 'త్రిపదద్యోతినీ' కర్త

యగు నెఱ్ఱమాధవార్యుఁడు; <sup>1</sup> రెండవయతఁడు 'శబ్దానుశాసన' కర్తయగు బట్టలంక కవి.<sup>2</sup>

విజయనగరరాజులకడ శాసనములు వ్రాయుటకు వేఱుగఁ గొందఱు కవులుండినట్లు తెలియుచున్నది. వీ రెల్లప్పుడు రాజుతోడనే సంచారముచేయుచు, వలయుచోటుల శాసనములు లిఖించుచుందురు. ఆ లేఖకులలో నొకఁడు సభాపతి. ఈతఁడు సదాశివరాయలకాలమునఁ బెక్కు శాసనములు లిఖించెను. <sup>3</sup> అవి యిప్పుడు 'బ్రిటీష్' వస్తు ప్రదర్శనశాలయందుఁ గలవు. మఱియొకఁ డీతని కుమారుఁడు స్వయంభువుఁడు. ఈతఁడు పెనగలూరు, <sup>4</sup> నేరెడిపల్లి <sup>5</sup> మొదలగు ప్రదేశములందు శాసనములు వ్రాసినట్లు తెలియుచున్నది. వేంకటపతి దేవరాయలకాలమున స్వయంభువుని బంధువగు కృష్ణకవి శాసనలేఖకుఁడుగా నుండెను. ఈతఁడు దళవాయియగ్రహారము, <sup>6</sup> వెల్లంగుడి <sup>7</sup> మొదలగు గ్రామములందు శాసనములు వ్రాసెను.

మతము : దాసములు

వేంకటపతిదేవరాయలు విష్ణుభక్తుఁడు. తిరుపతి వేంకటేశ్వరుఁ డీతని యభిమానదైవతము.

1588-వ వత్సరమునఁ జిదంబరమునందలి చిదంబరేశ్వరునకు నిత్యనైవేద్యమునకు దానమొసఁగెను. <sup>8</sup> 1598-వ వత్సరమున నొక గ్రామమునకుఁ దిరుమలాంబపురమని పేరిడి, తిరుపతి నివాసులగు బ్రాహ్మణులకు చానిని దానమొసఁగెను. <sup>9</sup> 1603-వ

1. Hultzsch, Reports on Sanscrit MSS., I, Page VIII
2. Narasimhachar, The Karnataka Country.
3. Ep. Ind., IV, Page 2 [Q. J. M. S, X Page 256]
4. Ep. Ind., XVI, Page 257, V, 177-178
5. Ibid.. XI, Page 329
6. Ibid., XII, Page 187 V. 200
7. Ibid., XVI, Page 329
8. 385 of 1913
9. Catalogue of Copper-Plate Grants in the Govt Museum, Madras, Page 54

వత్సరమునఁ దిండివనమునందలి నేతగాండ్రకుఁ బన్నువిధించి, యా ధనమును నచ్చటి దేవాలయమునకు వినియోగింప నియమించెను. <sup>1</sup> 1604-వ వత్సరమున పెంగళాంబపురమును బెక్కండ్ర బ్రాహ్మణులకు దానమొసఁగెను. <sup>2</sup> 1606-వ వత్సరమునఁ దిరుపతి యందు నెలకొనియున్న వరదరాజస్వామి నిత్యనైవేద్యమునకు దానమిచ్చెను. <sup>3</sup> 1607-వ వత్సరమున నృసింహస్వామికి దానమొసఁగెను. <sup>4</sup>

కుటుంబము

ఈ సార్వభౌమునకు సంసారసుఖ మబ్బినదికాదు. గృహచ్ఛిద్రములు మొండుగానుండెను. తుదకు, వానిమూలమున, సామ్రాజ్యమునకే చేటుమూడెను.

ఈతనికి వేంకటాంబ, రాఘవాంబ, పెద్ద ఓబమాంబ, పిన్న ఓబమాంబ యను నలువురు భార్యలుండినట్లు 1586-వ వత్సరపు దానశాసనమువలనఁ దెలియుచున్నది. <sup>5</sup> కాని, యా సంవత్సరముననే వ్రాయఁబడిన దళవాయి యగ్రహారపు దానశాసనముఁ జూడఁబిన్న ఓబమాంబకు మాఱుగఁ గృష్ణమాంబ యను పేరు గనఁబడుచున్నది. <sup>6</sup> కావున, నావత్సరముననే, పిన్న ఓబమాంబ చనిపోయిన కారణమునఁ, గృష్ణమాంబను వివాహమాడి యుండవచ్చును. 1601-వ వత్సరమునందలి దానశాసనముఁ జూడఁ బై వివరించిన నలువురును, గొండమాంబయు వేంకటపతిదేవరాయల దేవేరులైనట్లు తేటపడుచున్నది. <sup>7</sup> రాఘవాంబ చాలకాలము జీవించినట్లగపడదు. రామరాజీయమునందు సహితము వేంకటాంబ, పెద్ద ఓబమాంబ, కృష్ణమాంబ, గొండమాంబ నామములే కానఁబడుచున్నవి. <sup>8</sup> వేంకట

1. 31 of 1905

2. Rangacharya, I, Page 461, 1146

3. M.A.D., 1920, Page 39

4. Ep. Carn., V. BI, Page 145

5. Ep. Ind., XIII, Page 231, note 7

6. Ibid. XII, Page 186, VV 27-39

7. Ibid. IV Page 270

8. Sources of Vijayanagara History, Page 243

పతిదేవుని మరణకాలమున బ్రదికియున్న రాణులు మువ్వరని బరదాస్ (Fr. Barradas) వ్రాతలవలనఁ దెలియుచున్నది.<sup>1</sup> అందొక రాణికి రాయలతో సమానమైన వయస్సు గలదనియు, మిగిలిన యిరువురకును ముప్పదియైదు వత్సరముల ప్రాయమనియు వ్రాసి యున్నాఁడు.

పై వివరించిన శాసనములను బరిశీలించిచూడ రాయల కార్గురు భార్యలుండినట్లు తెలియుచున్నది. ఇంక వారినిఁగూర్చి యించుక విచారితము. వారిలోఁ బెద్ద ఓబమాంబ జిల్లేళ్ల రంగ రాజు కూతురు. కృష్ణమాంబ జిల్లేళ్ల కృష్ణరాజు కొమార్తె. రాఘవాంబా కొండమాంబలు గొబ్బూరి ఓబరాయని తనూజాతలు.<sup>2</sup> వేంకటాంబాజనకుఁ డెవరో తెలియదు. కాని, జగ్గరాయని కూతురైన బాయమ్మను వేంకటపతిదేవుఁడు వివాహమాడినట్లు బరదాసు వ్రాతలవలనఁ దెలియుచున్నది.<sup>3</sup> వేంకటాంబకే బాయమ్మయను నామాంతరముండవచ్చును. ప్రతి శాసనమునందును నీమె పేరు మొదటఁ గనఁబడుచున్న కారణమున నీమెయే పట్టపు రాణియై యుండనోపును.

కొండమాంబిక దుర్భర్య

గొబ్బూరియోబరాయఁడు తన తనయను రాఘవాంబను రాయలకొసఁగి, వివాహము చేసి, వేంకటపతిదేవరాయల యాస్థానమునఁ బలుకుబడి సంపాదించెను. దర్బారు సమయమున సహిత మీతఁడు చక్రవర్తితో సమానముగఁ గూర్చుండువాఁడు. ఈతని దుష్టవిచేష్టితమే మంత్రివర్గమునఁ గక్షలకు మూలమయ్యెను. రాఘవాంబ మరణానంతరము, రాయల యాస్థానమున నోబరాయని పలుకుబడి తగ్గఁజొచ్చెను. ఆతఁడది గమనించి, వెంటనే తన రెండవ కూతురైన కొండమాంబికను మహారాజున కిచ్చి పరిణయము చేసెను. కొండమాంబ తండ్రినిఁ బోలిన దుర్గుణములగని, అపర

1. Forgotten Empire, Page 224

2. Du Jarric I, Page 654

3. Forgotten Empire, Page 223

సత్యభామ. భర్తను వలలో వైచికొని స్వైరవిహారము సలుపుచుండెను. రాణిని సంతోషపెట్ట, మహారాజు, తన యాస్త మిత్రులను సహితము దూరముచేయవలసివచ్చెను. క్రైస్తవమతాచార్యులకును, జక్రవర్తికినిఁ గల స్నేహబంధమీ దేవేరివలనఁ ద్రుటిలోఁ దెగిపోయెను. పోర్చుగీసు క్రైస్తవమతాచార్యులవలన నీమెలోలోన లంచములు గొనుచుండెను. చక్రవర్తికిని, సామంతులకును భేదాభిప్రాయ ముత్పన్నమైనతఱి, నీమె మధ్యవర్తినియై, తన యిచ్చచొప్పున వ్యవహారములఁ జక్కఁబెట్టుచుండెను. ఈమెకు నోబరాయఁడన్ని విధములఁ జేదోడై వర్తించుచుండెను. ఇరువురును గలిసి, మహారాజును లెక్కగొనక ప్రవర్తించుచుండిరి.

కృత్రిమ సంతానము

ఆర్దురు భార్యలలో నెవరికిని సంతానము కలుగలేదు. పట్టపురాణి వెంకటాంబ (బాయమ్మ) సంతానమునకై యెన్నియో వ్రతోపవాసములు చేసెనుగాని, ప్రయోజనము లేకపోయెను. తుద కామె దుఃఖ మిట్లుపశమిల్లెను.

‘ఒక బ్రాహ్మణ యువతి రాణిగారి సంతానాపేక్షను గమనించి, తానొక నెలగా గర్భిణిగానున్న విషయ మామెకుఁ దెలిపి, తాను గనినక్షణముననే తన బిడ్డను రహస్యముగా రాణివాసమున కంపెదనని యామెతో నుడివి, రాణిగారు నెలదినములుగా గర్భవతిగానున్నదనువార్త ప్రభునాజ్ఞచేఁ బ్రజలలో వ్యాపింపఁ జేయుటకుఁ దగుప్రయత్నములు జరిపించెను. భూసురకాంతకుఁ దొమ్మిది నెలలు నిండినవి; అదృష్టవశమున మన్మథ మొలకవంటి కొడు కుదయించెను. మాటప్రకార మామె యా బాలుని బాయమ్మవశము చేసెను. బాయమ్మయు నా కుట్టవానిని సొంతకొడుకువలె నల్లారుముద్దుగాఁ బెంచుచుండెను. రాయలు విధిలేక, యా బాలునకు నామకరణమహోత్సవము జరిపి, ‘చిక్కరాయఁ’ డని పేరు పెట్టెను. అదిమొదలుకొని యా బాలునిఁ జంద్రగిరియందేయుంచి,

పదునాలుగువత్సరముల ప్రాయము రాఁగానే, తన బావమఱఁదిని సంతోషపెట్ట నాతని తనయనిచ్చి, యా బాలునకు వివాహము చేసెను.

రాజు మూఁడుదినములకుఁ జనిపోవుననఁగా, నీ కృత్రిమ పుత్తుని వదలి, తన యన్నయగు రామరాజు రెండవకుమారుని శ్రీరంగరాజును\* బిలువనంపి, సామంతులసమక్షమున, దనయనంతర మీతఁడు రాజ్యాధికారము స్వీకరింపవలయునని నుడివి, రాజముద్రకను శ్రీరంగరాజున కొసఁగఁ బోయెను. ఆతఁడంత సార్వభౌమునిపాదములపైఁ బడి, కన్నీరుగార్చుచు, 'నాకీ ముద్రక వలదు; కావలసినవారి కొసఁగుఁ' డని ప్రార్థించి, మిన్నకుండెను. మరల, వేంకటపతిదేవరాయలు తనహస్తమును జూచి, యాతనికి ముద్రక నీయఁబోయెను. అప్పుడును నాతఁడు వలదనెను. మూఁడవతూరి రాయలు ముద్రకనొసఁగినప్పుడు శ్రీరంగరాజు విధిలేక, యటఁ జేరి యున్న సామంతుల ప్రోత్సాహమున దానినందికొని, మొదట శిరమునఁ దాల్చి, యామీఁద వ్రేలధరించి, కన్నీరుగార్చెను. పిమ్మట రాజచిహ్నముల నన్నిటిని నాతని కప్పగించి, తనయనంతర మాతఁడే రాజని మఱియొకతూరి ప్రకటించెను. ఆ మాటలకుఁ గొందఱు సంతసించిరి; మఱికొందఱు దుఃఖించిరి.

\* Fr. Coutinho, in his letter of the 17th. July of same year, 1600, says: "Although the King prefers the younger brother (Ranga) who is being brought up in his very palace, nevertheless people say the elder one (Tirumala) will be the King, because he is liked by more numerous and powerful chiefs." Ranga then had only the king's predilection in his favour; while the right of birth and the esteem of the subjects were on the side of Tirumala.

"As a matter of fact, Fr. Coutinho in the same letter calls Tirumala 'the heir of this kingdom'. Again Tirumala is called 'the crown prince' by Fr. Guerreiro in 1604; and Fr. Coutinho once more calls him 'the prince' in a letter of 1608, although in the same letter he states that Venkata does not want either to name or to hear anybody talk of Tirumala. Such was the hatred of the sovereign for the elder of his two nephews. Thereupon prince Tirumala retired from Seringapatam, as already narrated, according to the wishes of Venkata himself."

The Aravidu Dynasty of Vijayanagara, 505.

† "Then the king sent for his robe, valued at 200,000 cruzados, the great diamond which was in his ear. which was worth more than 600,000 cruzados, his earrings, valued at more than 200,000, and his great pearls, which are of the highest price."

A Forgotten Empire, P. 224.

ఇది జరిగిన మూడుదినములకు (1614-అక్టోబరు) వేంకట పతిదేవరాయలు కాలధర్మమునొందెను.<sup>1</sup> అప్పటి కాలానికి నలు వదియేడు వత్సరముల వయస్సు. వెల్లురియందలి రాయల యుద్ధానవనముననే యాతని దేహము దహన మొనర్చిరి. ఆ సమ యమున నాతని మువ్వురు రాణులును భర్తతో సహాగమన మొనర్చి, మోక్షసామ్రాజ్యమును బొందిరి.<sup>2</sup>

## శ్రీరంగరాయలు

శ్రీరంగరాయలు పరిపాలన మారభించినతోడనే, తనకిష్టు లైన సేనానాయకుల నుంచుకొని, మిగిలినవారినిఁ దన రాష్ట్రము నుండి వెడలఁగొట్టెను. సరదారులలో జగ్గారాయఁడు, తిమ్మానా యకుఁడు మాకారాయఁడును దప్ప, మిగిలినవారెల్లరును రాజభక్తి తత్పరులైయుండిరి. ఆ మువ్వురును బాయమ్మకుమారున కే పట్టముఁ గట్ట నిశ్చయించి, యందులకు వలయుప్రయత్నములు సేయుచుండిరి.

ఇది యిట్లుండ, శ్రీరంగరాయలు దనమిత్రులలో మువ్వురు దనకు నవిధేయులుగానున్న కారణమున వారినిఁ దమ పదవులనుండి తొలఁగించెను. వారిలో మొదటివాఁడు దళవాయి; రెండవయతఁడు మంత్రి; మూడవయతఁడు నారపరాజు. వారు మువ్వురును నేకీభ వించి, 'యికమిఁద మీ యాజ్ఞకు బద్ధులమైవ ర్తింతు' మని నుడు వుచు, మన్నింప రాజును బ్రార్థించి, రహస్యముగా జగ్గారాయ నితోఁ గుట్రలుపన్ని, యాతని మేనల్లునకుఁ బట్టముఁ గట్టఁ బ్రయ త్నించిరి.

1. "సుప్రసిద్ధుఁడగు వీరవేంకటపతిరాయలు క్రీ. 1614 ప్రాంతమున మృతి నొందెను. 1643 ప్రాంతమున శ్రీరంగరాయలు రాజ్యమునకు వచ్చి 1678 ప్రాంత మంగు రాజ్యభ్రష్టుఁడై మహిసూరు జేశములో మృతి నొందెను. ఈ యిద్దఱు రాజుల నడిమి కాలమునందుఁ బలువురు రాజ్యమును గాంక్షించుటచే ఘోరముగు పోరు పుట్టి శ్రీరంగరాయలు, రామరాయలు, వేంకటపతిరాయలు ననువారు స్వల్ప స్వల్ప కాలము సింహాసనమధిష్ఠించి, చివరకు చచ్చిరి." - చంపూరామాయణ పీఠిక, పు. 4. (జయంతి రామయ్య)

2. Sewell: The story of Barradas, pages 223-4.



ఒకనాటి ప్రాతఃకాలమున జగ్గారాయఁడు తిమ్మానాయకుఁడు, మాకారాయఁడును గలిసి, తాము రాజభక్తిని వెల్లడింపవచ్చుచున్నామని రాజునకుఁ గబురంపిరి. పాప మా రాజు వారి మాటలు నమ్మి, వారిని లోనికి రానిచ్చెను. ఆ సమయమున జగ్గారాయఁడు కొంతసైన్యము నూరి బయట నుంచి, యెదువేలసైనికులతోఁ గోటలోనికిఁ బోయెను. మిగిలిన యిరువురును జెఱి రెండువేల సైనికులతో దుర్గమునుబ్రవేశించిరి. ఆ గోటకు రెండుగోడలు గలవు. జగ్గారాయఁడు దానిప్రథమద్వారముకడ వేయిసైనికులను, ద్వితీయద్వారమునొద్ద వేయిసైనికులను ఉంచెను. దానికి మఱియొక ప్రక్కనున్న రెండువాకిండ్లను దళవాయి ముట్టడించెను. అప్పు డటఁ జెలరేగిన హాహాకారములకు భీతిల్లి, రాజు, దుర్గద్వారములను బంధింప సేవకుల నాజ్ఞాపించెను. ఆలోపల విగోధులు ద్వారములు సమీపించి, వానిని బగులఁగొట్టఁ బ్రయత్నించిరి. వారిలో, మొదట, మాకారాయఁడు వాకిలిఁబగులఁగొట్టి, లోనఁ బ్రవేశించి, రాజును బట్టి బంధించెదనని కేకలువేయుచుఁ బోయి, యాతఁడు తనకు లోఁబడి జగ్గారాయని మేనల్లునకుఁ బట్టముగట్టుచో నాతనికిఁ గీడువాటిల్లదని రాజునకు వర్తమాన ముంపెను. అంత శ్రీరంగరాయలు చేయునదిలేక, భార్యాపుత్ర సహితముగాఁ గోటవిడిచి పోయెను.

వెంటనే జగ్గారాయఁడు తన మేనల్లునకుఁ బట్టముఁ గట్టి, శ్రీరంగరాజును గుటుంబసహితముగ బంధించి, చెఱయందుంచెను. సేనానాయకు లెల్లరును జగ్గారాయనికి లోఁబడిరి. యాచమనాయఁడుమాత్ర మా కుత్సితునకు లోఁబడక, శ్రీరంగరాజు పక్షము వహించి, గోటకుదూరమునఁ దన సైన్యముతో వసించుచుండెను. అంత జగ్గారాయఁడు, 'నీవు రాజభక్తితోఁ బ్రవర్తింపవలయును. అట్లు వర్తింపవేని, నీకు హానిగలుగు' నని యాచమనాయనికి వార్త నుంపెను. నాయఁ డా వర్తమానము విని, 'కులగోత్రాదులు దెలియని బాలునియెడ నాయంతటివాఁ డెన్నడును రాజభక్తినిఁ

జూపఁడు. రాఁగలకీడునకు భయమందను. యుద్ధమునకు సిద్ధుఁడ' నని ప్రత్యుత్తరమంపెను. జగ్గారాయఁ డా యుత్తరము నాలించి, యాతని లోఁబఱచుకొన సర్వవిధములఁ బ్రయత్నించెను. కాని, ప్రయోజనము లేకపోయెను. ఆ మీఁద యాచమనాయఁడు జగ్గారాయని యుద్ధమునకుఁ బిలిచి, 'నీవు నన్ను రణమున గెలుచుచో, నీ మేనల్లుఁడు నిరాతంకముగా రాజ్యమును బాలింపవచ్చు' నని నుడివెను. మరల, జగ్గారాయఁ డెన్నియోవిధములఁ బ్రయత్నించెను, యాచమనాయని లోఁబఱచుకొనఁజాలఁడయ్యెను.

ఇదియిట్లుండ, యాచమనాయఁ డెవ్విధముననైనఁ జెఱచున్న శ్రీరంగరాజును దర్శింపఁ దలచి, యది యసాధ్యమని తెలిసికొని, యెట్టులేని నాతని కొమారులలో నొక్కనిఁ దనయధీనము చేసికొన నిశ్చయించి, యా రాజు బట్టలనుతుకు చాఁకలిని రప్పించి, 'యోరీ! నీ వెట్టులేని రహస్యముగా శ్రీరంగరాయల ద్వితీయ కుమారునిఁ గొనిరావలయు. నీ వట్లు చేసితివేని నీ కపరిమిత ధన మొసఁగుదు' నని నుడివెను. ఆ మాటల కారజకుఁడు సంతసించి, 'మీ రీవిషయమును రహస్యముగానుంచుచో, నేనీపనిని సాధింతు' ననెను. అంత యాచమనాయఁడు వల్లెయని, యొక యుత్తరము వ్రాసి మడివేలునకొసఁగ, నాతఁడు దానిని గైకొని, మఱునాటి యుదయమున నెప్పటియట్ల మయిలబట్టలు దేరఁ జెఱసాలకేగి, శ్రీరంగరాయల కా యుత్తర మొసఁగి, యాతని రెండవకుమారుని మలినవస్త్రములలోఁ జుట్టి, యేరికినిఁ దెలియకుండ భద్రముగ నాతనిఁ దనయింటికిఁ గొనిపోయి, యట మూఁడుదినము లా బాలుని నుంచుకొని, నాల్గవదినమున నాతనిఁ బట్టణమునకు మూఁడుమైశ్శదూరమున వసించుచున్న యాచమనాయని కొప్ప గించెను. ఆతఁ డెంతయు హృష్టుఁడై యా బాలరాజును స్వీకరించి చాఁకలికి నపార బహుమతులొసఁగెను.

వెంటనే యా వార్త జగ్గారాయనికిఁ దెలిసి, నిజము గనుఁ గొన నా బాలునికొఱకుఁ గోటయంతయు వెదికించెను. కాని,

యాతఁ డెందును గానరాఁడయ్యెను. అంత, యాచమనాయఁడు చేసినకుట్రను జగ్గారాయఁడు తెలిసికొని, యా బాలునిఁ బట్టి తేర నలుగురు సేనాధిపతులను నెనిమిదివేల సైనికులతోఁ బంపెను.

ఆ బాలుని నెట్టులైనఁ గాపాడఁదలఁచి, యాచమనాయఁడు తనకడనున్న సైనికులలో నమ్మకమైనబంట్లను నిరువదిమంది నేర్పఱచి, తనశిబిరమునుండి శ్రీరంగరాయలున్న చెఱసాలకు రహస్యముగా సారంగముఁ ద్రవ్వించెను. అంత నాతని యనుమతిని భటులుగొంద తా సారంగముఁ బ్రవేశించి, చెఱసాలలోనికిఁబోయి, యాచమనాయఁ డొసఁగిన యుత్తరమును రాజున కిచ్చిరి. అతఁ డెంతయు సంతసించి, భార్యాపుత్రులతో 'భయపడవల'దని నుడివి, సారంగముఁ బ్రవేశింపనుండ, జగ్గారాయని సేవకులలో నొకఁడు తటాలున దానిలోఁ బడి, బిగ్గరగా నటచెను. ఆ సవ్వడినిఁ బట్టి మిగిలిన సేవకు లటకుఁ బోయి, నిజవృత్తాంతముఁ గనుఁగొని జగ్గారాయని కెఱిగించిరి. అతఁ డా మోసముఁ దెలిసికొని తక్షణమే శ్రీరంగరాజును నాలుబిడ్డలతో మఱియొకచోట బంధించెను.

తనప్రయత్నము కొనసాగలేదని చింతించి, యాచమనాయఁ డొక సేనాధిపతికి లంచమిచ్చి, సమయముఁ గనిపెట్టి, యాతఁడు చెఱసాలను రక్షించు సేవకులను జంపునట్లేర్పాటు గావించెను. ఒకనాఁడు కొలఁది సైనికులనుమాత్రమే కోటయందుంచి, మిగిలిన సైన్యముతో జగ్గారాయఁడొక సామంతుని శిక్షింపనేగెను. ఆ సమయమున యాచమనాయని పక్షముననున్న దళవాఱు చెఱసాలను గాపాడుచున్న సేవకుల నంతమొందించి, యా దుర్గద్వారములలో మూఁడింటిని బట్టుకొని, నెంటనేవచ్చి, కోటను ముట్టడింప వలయుననువార్త యాచమనాయనికిఁ దెలియఁజేసెను. ఆ లోపల, జగ్గారాయఁడు సైన్యముతో మరలివచ్చి, నాల్గవవాకిట దుర్గముఁ బ్రవేశించి, యా సేనాధిపతిని దళముతో నంతమొందించెను.

ఈ విచిత్ర సంఘటనలనుగాంచి, జగ్గారాయఁ డొక శ్రీరంగ

రాజును, నాతని కుటుంబమును బ్రాణములతో నుంచరాదని నిశ్చయించి, యాతని నాలుబిడ్డలతో సంహరించి రావలసినదిగఁ దన సోదరుఁ డైన చిన్న యోబలరాయని నాజ్ఞాపించెను. అంతఁ జిన్న యోబలరాయఁడు రంగరాజుకడ కేఁగి, భ్రాతృనాజ్ఞను దెలిపెను. ఆ మాటలకు రాజు చింతించి, శత్రువుచేఁ జిక్కిచచ్చుటకంటె నాత్మహత్యఁ గావించుకొనుటయే యుత్తమమని భావించి, తన వారల నెల్లర ముందుగఁ దుదముట్టించి, తుదకుఁ దాను ఖడ్గమునఁ బొడిచికొని మరణించెను.

ఈ ఘోరకృత్యమునకు సరదారులెల్లరు జగ్గారాయని నిందించి, చాఁకలి గొనితెచ్చిన యా బాలరాజును గాపాడఁ దలఁచి, వా రెల్లరు యాచమనాయనిపక్షము వహించిరి. యాచమనాయఁడును నిట్టి కటువుకర్జమున కాగ్రహపడి, పదివేలసైనికులతో యుద్ధసన్నద్ధుఁడై, 'నీవు శ్రీరంగరాయలఁ జంపించినను నాతనివంశ మింకను నిర్వంశము గాలేదు. నీవు నీ సైన్యములతో వచ్చి, నన్నును, నా బాలరాజును జంపుము. ఆ మీఁద నీ మేనల్లుఁడు నిరాతంకముగా రాజ్యముఁ బాలింపఁగలఁ' డని జగ్గారాయనికి సందేశమంపెను. ఈవార్త వినియు, జగ్గారాయఁడు కొంతకాలము యుద్ధమునకుఁ బూనకయుండి, యామీఁద విధిలేక పోరునకు దిగెను. కొంతకాల ముభయులకును ఘోరయుద్ధము జరిగెను. చివరకు జగ్గారాయనిబలము తగ్గెను. అంత యాచమనాయఁడు శత్రు శిబిరములఁ జొచ్చి, యందలి రాజచిహ్నములఁ గొనితెచ్చి, శ్రీరంగరాయల ద్వితీయపుత్రుఁడైన రామదేవరాయల కొసఁగి, యాతఁడే రాజని ప్రకటించెను.<sup>1</sup>

ఆమీఁద జగ్గారాయఁడు తన సైనికులతో నడవులకుఁ బాటిపోయి, రెండువత్సరములకాల మంతటంతటఁ బోరాటములు సాగించెనుగాని, ప్రయోజనము లేకపోయెను.

## రామదేవరాయలు

ఈతఁడు యాచమనాయని సాహాయ్యమున విజయనగర సామ్రాజ్య సింహాసనమధిష్ఠించి, రాజ్యమును బాలింపఁదొడఁగెను.

రామదేవరాయలు పోచిరాజు రామరాజు కూతురగు నోబమాంబను, గొబ్బూరి యతిరాజు కొమార్తెయగు కొండమాంబను వివాహమాడెను. <sup>1</sup>

ఈతఁడు 1614-వ వత్సరమున రాజ్యమునకువచ్చి యెంత కాలము పరిపాలించినదియుఁ దెలుపుటకుఁ దగిన యాధారములు లేవు.

## (పెద్ద) వేంకటపతి రాయలు

రామదేవరాయల యనంతరము సింహాసనమునకు వచ్చిన వాఁడు వేంకటపతిరాయలు. ఈతఁ డెప్పుడు రాజ్యమునకు వచ్చినదియుఁ దెలియదుగాని, యీ చక్రవర్తి 1642-వ వత్సరమువఱకు రాజ్యమును బాలించినట్లుమాత్రము స్పష్టమగుచున్నది. ఈతనికిఁ బెద్ద వేంకటపతిరాజనియు, గోపాలరాజనియు నామాంతరములు గలవు. ఈతఁడు రామదేవరాయల తనయుఁడై యుండనోపును.

ఈ గోపాలరాజు (పెద్ద వేంకటపతిరాజు) అళియరామరాజు సోదరుఁడైన వేంకటాద్రి మనుమఁడగు గోపాలరాజని కొందఱు భ్రమపడుచున్నారు. ఇది పొరపాటు. అళియరామరాజు సోదరుఁడైన తిరుమలదేవరాయల సంతతివారు పెనుగొండ, చంద్రగిరి, వేలూరు పట్టణములను రాజధానులుగఁ జేసికొని, విజయనగర సామ్రాజ్యమును బాలించిరి. అళియరామరాజు మఱియొక సోదరుఁడు వేంకటాద్రి సంతతివారు కందనోలు (కర్నూలు) రాజ్యమున కధిపతులైరి. గోపాలరా జీవంశములోని కడపటివాఁడు. ఈతఁడు

కందనోలును బాలించు సమయమున విజాపురసుల్తాను దండెత్తి వచ్చి, గోపాలరాజును నోడించెననియు, సంత నాతఁడు గోటను వీడి పాటిపోయెననియుఁ దెలియుచున్నది.<sup>1</sup> కావున నీ గోపాలరాజు వేఱుపురుషుఁడు.

ఈతనికి సంతానము లేని కారణమున నళియరామరాజు ముని మనుమఁడైన శ్రీరంగరాజును<sup>2</sup> దత్తు తీసికొనెను. ఈతఁడు చరిత్ర కారులవలన 'ఆటవశ్రీరంగరాయ'లని వ్యవహరింపఁబడుచున్నాఁడు.

1639-వ వత్సరమున, మార్చి నెలలో ఈస్టు ఇండియా కంపెనీ వారి యేజంటుగానున్న 'ఫ్రాన్సిస్ డే' యను నాతనికిఁ జెన్నపట్టణమునఁ గోటను గట్టుకొనుటకు నైదుమైళ్ళ పొడవు, నొకమైలు వెడల్పుగల భూభాగమును వేంకటపతిరాయల యనుమతిచే నాతని సామంతుఁడైన దామర్ల వేంకటనాయకుఁడు రెండు వత్సరముల కాలము కౌలున కిచ్చెను.

సాశ్వతిమ్మనృపాలుఁడు, వెలుగోటి వేంకటవిభుఁడు, చెంజి (జింజి) వరదేంద్రుఁడును నీ వేంకటపతిరాయల సమకాలీనులైనట్లు తెలియుచున్నది.<sup>3</sup> ఈతఁడు 1642-వ వత్సరమున స్వర్గస్థుఁడయ్యెను.

1. Ferishta, III, P. 141. It was probably not long after this event that Abdul Wahab, was deputed by the Bijapur Sultan, with a powerful army to take the fort of Karnul. He invested the town, which was then governed by the last of its Hindu rulers, Gopala Raja, a grandson of Rama Raya, the Regent of Sadasiva. This chief stoutly defended the town, which was strongly fortified. He was assisted, it is said, by a force sent by his relation the Emperor Venkata. Gopala Raja, however, was eventually forced to yield; and he is said to have fled from the town through the northern gateway of the fort, still known as 'Gopala Daru-waza,' Gopala's palace, even in its present ruinous state, shows to this day its ancient beauty and richness, Cf. M. E. R., 1915-16, P. 44, Para 26.

Vide, The Aravidu Dynasty of Vijayanagara, P. 337

2. చిన్న వేంకటపతిరాజు మూడవ (కడపటి) కొమారుఁడు

3. చంపూరామాయణము, ప్ర. ఆ. ప. 31

## శ్రీరంగరాయలు (ఆఱవ)

పెద్ద వేంకటపతిరాయల యనంతర మాతని దత్తపుత్తుఁడు శ్రీరంగరాయలు సింహాసనాసీనుఁడయ్యెను. ఈతఁడు కవిజనపోషకుఁడు. దానగుణవిశ్రుతుఁడు. వితతప్రతాపశాలి. సుందరాకారుఁడు.

ఈతఁడు, రాజ్యమునకు వచ్చినతోడనే, విజయనగరసామ్రాజ్యమును బూర్వపుటెన్నత్యమునకుఁ దీసికొని రాఁదలఁచి, గోలకొండ నవాబుతోఁ జేరి తనకు ద్రోహము చేయుచున్న దామర్ల వేంకటనాయకుని నధికారమునుండి తొలఁగించెను. పులికట్టు, తిరుపతి ప్రాంతములవఱకు వచ్చిన గోలకొండ సేనలను వెనుకకుఁ దఱుమఁ గొట్టెను.<sup>1</sup> ఆమీఁద ఈస్టు ఇండియా కంపెనీవారు, తమకుఁ గాలొసఁగిన వేంకటనాయకుఁడు పదభ్రష్టుఁడగుటవలనను, జక్రవర్తియైన వేంకటపతిరాయలు మరణించుటవలనను భయమంది, శ్రీరంగరాయలను దర్శించి, మరల నీతనివలనఁ గ్రొత్తకౌలు సంపాదించిరి.

ఈతఁడు గొబ్బూరి వెంగళరాజు కూతురగు పాపమాంబను, బోచిరాజు వెంగరాజు తనయయగు రాఘవాంబను, బోచిరాజు వెంకటరాజు కొమార్తెయగు వెంగమాంబను వివాహమాడినట్లు తెలియుచున్నది.<sup>2</sup>

శ్రీరంగరాయలు ముప్పదియాఱు వత్సరములు రాజ్యముఁ బాలించి, 1678-వ వత్సర ప్రాంతమున రాజ్యభ్రష్టుడై, చని, మహిసూరు దేశములో మృతినొందెను.

## వేంకటపతి రాయలు

శ్రీరంగరాయల యనంతరము వేంకటపతిరాయలు నామ మాత్రావశిష్టమైయున్న విజయనగరరాజ్య సింహాసనమధిష్ఠించి,

1. నరపతివిజయము, ప. 360

2. నరపతివిజయము, ప. 362-3



రెండు వత్సరముల కాలము మాత్రము పాలించినట్లు కొన్ని శాసనములవలన దెలియుచున్నది.<sup>1</sup>

ఈ వేంకటపతిరాయలు శ్రీరంగరాయల తనయుడై యుండ నోపును. ఈతఁ డే భార్యయందు జనించినవాడో తెలియదు.

ఆదర్శప్రాయమైయొప్పిన విజయనగరసామ్రాజ్యము శ్రీరంగరాయల మరణానంతరము ప్రాభవవైభవాదులను, ధనకనకవస్తువాహనాదులను సంపూర్ణముగఁ గోలుపోయి, మహారాష్ట్ర రాజ్యమున లీనమై పోయినది.

అహ! కాలమహిమ!

# ఆర్కిటి (నరపతి) వంశము

(ఆ నె గొ ం డి)

## Rulers


కొండరాజు	క్రీ శ. —
రామరాజు	—
శ్రీరంగరాజు	—
పెద్ద వేంకటపతిరాజు	—
చిన్న వేంకటపతిరాజు	—
వీర వేంకటపతిరాజు	—
కోదండరామరాజు (రంగరాజు)	—
పెద్ద వేంకటరాజు (రంగరాజు)	—
తిరుమలరాజు	,, 1657
రామరాజు	—
గోపాలరాజు	—
వీర వేంకటపతిరాజు	—

## Pensioners

తిరుమల దేవరాజు	1756 - 1786
(Pension)	1801 - 1824
వీర వేంకటపతిరాజు	1824 - 1831
తిరుమల దేవరాజు	1831 - 1866
వేంకటరామరాజు	1866 - 1871
కృష్ణ దేవరాయలు	1871 - 1872
పెద్దనరసింహరాజు	1872 - 1883
శ్రీరంగ దేవరాయలు	1902 - 1918
కుప్పమ్మరాణి	1918 —

### Section 3. Rulers


అళియరామరాజు



# Section 3. (Continued)

\* కొండరామరాజు

(రంగరాజు)




(Adopted by Chinn Dasa)

వీరవేంకటపతిరాజు (12)

(Son of Gopala, adopted by  
Chinna Dasa)



విద్యార్థులకు ఉపయోగపడే

(Son of Gopala, adopted by Chinna Dasa)



# Pensioners (Continued)

\* కేవలము



# ఆ నె గొం ది రా జు లు

(ఆర్యీటి - నరపతి - వంశము)

విజయనగర సామ్రాజ్యపతనానంతరము వేలూరుప్రాంతము నుండి యానెగొండికి వచ్చి, రాజ్యమును సంపాదించిన యార్యీటి వంశజుఁ డెవ్వఁడని పెక్కఁడు సంశయపడుచున్నారు. చారిత్రక దృష్టితోఁ బరిశీలించిన నట్టి సందేహమునకుఁ జోటుండదు.

ఆర్యీటి శ్రీరంగరాజునకుఁ దిరుమలాంబయందుఁ గోనరాజు, తిమ్మరాజు, అళియరామరాజు, తిరుమలదేవరాజు, వేంకటాద్రి యను నైదుగురు కొడుకులు పుట్టిరనియు, వారిలో రామరాయ, తిరుమలదేవరాయ, వేంకటాద్రి వంశములుమాత్ర మభివృద్ధి నొంది, వేలు వేలు ప్రదేశములకుఁ బాలకులైరనియు స్థలాంతరమున వ్రాసియుంటిని. తిరుమలదేవరాయలు పెనుగొండయందుఁ బ్రతినిధి గానుండెను. వేంకటాద్రి కర్నూలు రాజ్యమునకుఁ బ్రభువయ్యెను. అళియరామరాజు విజయనగర సంస్థానమున శ్రీకృష్ణదేవరాయల ప్రాపు సంపాదించి, యాతనికి నల్లుఁడై, ప్రళయకావేరి మొదలగు ప్రదేశముల కధినాథుఁడై, యచ్యుతరాయ సదాశివరాయల కాల మున వారిని బేరునకు మాత్రము రాజులుగనిలిపి, తానె సామ్రాజ్య మును బాలించెను. 1565-వ వత్సరమునఁ దాళికోట యుద్ధమున రామరాయలు మరణించిన పిదప, నాతని సోదరుఁడును, పెనుగొండ ప్రతినిధియైన తిరుమలదేవరాయఁడు విజయనగరరాజ్య సింహాసన మధిష్ఠించెను. రామరాజు సంతతివారు మొదటినుండియుఁ దుంగభద్రదానదీతీరస్థప్రదేశముల కధినాథులై, విజయనగరసింహాసనమునకు లోబడి, పాలనము సాగించుచుండిరి. దీనికి దృష్టాంతముగ రామరాజు తనయులలోఁ గొండరా జానెగొండిని, 1 జిన్న తిమ్మరాజు రాయచూరిని<sup>2</sup> బాలించినట్లు నరపతివిజయము తెలుపుచున్నది.

1. నరపతి విజయము, ప. 305

2. నరపతి విజయము, ప. 310



వీరు, తమ వంశజులు విజయనగర సామ్రాజ్యాధీశ్వరులై యుండినంతకాలము స్వతంత్రులై వర్తించిరి. ఆమీఁద, మహమ్మదీయులకును, మహారాష్ట్రులకును లోఁబడి, రాజ్యమునుగోలుపోయి, చివర కానెగొందిసంస్థానమును మాత్రము సంపాదించుకొనిరి. ఇది మొన్న మొన్నటి వఱకు నిజాము రాష్ట్రమునకుఁ జేరియుండెను.

కొండరాజు

అళియరామరాజు తృతీయభార్యయగు కొండమాంబయందు జనించిన యిరువురు పుత్రులలో మొదటివాఁడు కొండరాజు. ఆనె గొందినిఁ బాలించిన యార్వీటి వంశజులలోఁ బ్రథముఁ డీతఁడే. ఈతఁడు నిజాముసేనలను గంగావతినుండి కృష్ణానదివఱకును బాటఁ దోలి కీర్తిఁగన్నవాఁడు.<sup>1</sup> సూరపరాజు కూతురగు తిరుమలాంబను వివాహమయ్యెను. ఆమెవలన రామరాజుదయించెను.

రామరాజు

కొండరాజు మరణించిన పిదప, నాతని తనయుఁడగు రామరాజు రాజ్యమునకు వచ్చెను. ఈతఁడు హరిభక్తిపరుఁడు. సుగుణాకరుఁడు, దానకర్ణుఁడు. గొబ్బూరి యోబరాజు కూతురగు నరసింగమ్మను, సూరపరాజు ఓబరాజు తనయయగు నోబమాంబను, బోచిరాజు చెన్నరాజు పుత్రికయగు జానకమ్మను బరిణయమయ్యెను.

శ్రీరంగరాజు

రామరాజునకు సంతానము లేని కారణమున నాతని యనంతర మాతని పినతండ్రియగు శ్రీరంగరాజు రాజ్యమునకు వచ్చెను. ఈతఁడు వీరాగ్రణి. రిపులఁబారిగొని, వారి సంపదలఁ జూటలాడిన వాఁడు. దానలోలుఁడు. ఆశ్రితవజ్రపంజరుఁడు. ధర్మమార్గతత్పరుఁడు. ఈతఁడు పోచిరాజు రఘునాథరాజు తనయయగు లక్ష్మీంబను బరిణయమయ్యెను. ఈమెవలనఁ బెద వేంకటపతి, చిన వేంకటపతియను కుమారులు గలిగిరి.

పెద్ద వేంకటపతిరాజు

శ్రీరంగరాయల యనంతరము పెద్ద వేంకటపతిరాజయ్యెను. ఈతఁ డరిభీకరుఁడు. కరుణానిధి. జనులకు సౌఖ్యములఁ జేకూర్చిన ఘనుఁడు. ఈతఁడు గొబ్బూరి యోబరాజు తనయను బంగారమ్మను వివాహమాడెను.

చిన్న వేంకటపతిరాజు

పెద్దవేంకటపతికి సంతానములేని కారణమున నాతని యనంతరము చిన్న వేంకటపతి రాజయ్యెను. ఈతఁడు సాత్త్వికగుణగణ ప్రధానుఁడు. అందాలవాఁడు. దానపరుఁడు. జిల్లేళ్ల నారపరాజు తనయ వెంగళాంబను నుద్వాహమయ్యెను. ఈమెవలన వీరవేంకటపతిరాజు, తిరుమలరాజు, శ్రీరంగరాజు నను మువ్వురు తనయులుదయించిరి.

ఈతఁ డొకనాఁడు తుంగభద్రదానదీతీరస్థ విరూపాక్ష స్వామిని సేవించి చనుచు, మార్గ మధ్యమున నొక్కయెడ నించుక విశ్రమించెను. అంత దివ్యభూషణములు, దివ్యమాల్యములు, దివ్య గంధములు, దివ్యవస్త్రములును దాల్చి, కోదండపాణియైన రామ భద్రుఁ డాతనికి సాక్షాత్కరించి, తాను శ్రీరామభద్రుఁడని యెఱిగించెను. అంత నా చిన్న వేంకటపతి నిటలతటాగ్ర సంఘటితహస్త కమలుండై నమస్కరించి, కనకపీఠమున నా స్వామి నాసీనుఁ గావించి, యాగమోక్త విధానమున నా కమ్రమూర్తినిఁ బూజించి, యిట్లు స్తుతించెను.

చక్రబంధము—

‘భవ్యాకోసలనూతినందన రమాభావేందుసారంగ కా  
క్రవ్యాదప్రహరప్రవీణ నయరత్నగణ్యనామాంకితా  
దివ్యాండ్రప్రచయప్రభావనరథా దీనస్పృహకంటకా  
కావ్యారంభహితక్రమాః నితనాకారీ శ్రితానందకా.’

నాగబంధము—

‘పరమదయాకరా రవిజభంజనబోధవిహారభాసురా  
కరధృతచాపనీరజజకంజసుర ప్రకరాశనాంబుజా  
మరధరణీజహీరశరమార విపత్నయోదసారకీ  
ర్తిరమశతావిహారధరధీర వసువ్రజధూతపావకౌ.

—నర. ప. 337

ఈ స్తుతివాక్యములకుఁ గోదండరాముఁ డెంతయు సంత  
సించి, ‘నీ కుమారుఁడగు వీర వేంకటపతికి మదంశమున నగ్రసుతుఁ  
డుద్భవిల్లు’ నని యానతిచ్చి, తిరోహితుఁడయ్యెను.

అంతఁ జనవేంకటపతి మేల్కొంచి, తాఁ గలఁగన్న విషయ  
మును దనబంధువులకు వినిచి, వారల సంతసపఱచి, చక్రతీర్థము కడ  
నున్న గోదండరామాలయమునకు గోపురప్రాకారాదులఁ గట్టించి,  
గోదండరాముని యనుగ్రహమునకుఁ బాత్రుఁడయ్యెను.<sup>1</sup>

(వీర) వేంకటపతిరాజు

చిన్న వేంకటపతి యనంతర మాతని జ్యేష్ఠతనయుఁడగు  
వీర వేంకటపతి రాజ్యమునకు వచ్చెను. ఈతఁడు ‘విరోధి రాజమద  
కుంజరసింహ కిశోరమూర్తి’ హరిభక్తిపరుఁడు. ధర్మవేది. ఈతఁ  
డానెగొందిరాజ్యమునే కాక, యార్వీటిని సహితము పాలించినట్లు  
తెలియుచున్నది.<sup>2</sup>

ఈతఁడు సూరపరాజు కృష్ణరాజు పుత్రికయగు నప్పలాం  
బను, బోచిరాజు రఘునాథరాజు తనయలగు వేంగమాంబా కోనే  
రమ్మలను వివాహమాడెను. ఆ మువ్వరలోఁ బతిమన్నన కెక్కినది  
యప్పలాంబ. ఈమెకు రామరాజు, తిమ్మరాజు, వేంకటాద్రియను  
మువ్వరు తనయులు గలిగిరి. వీరిలో ద్వితీయుఁడు తిమ్మరాజు  
విరూపాక్షాలయ ప్రాగ్ధ్వార గోపురమును గట్టించి, <sup>3</sup> రామభద్రుని

1. నరపతివిజయము, ప. 335-342

2. నరపతివిజయము, ప. 369

3. నరపతివిజయము, ప. 394

కథను ద్విపదరూపమున రచించి, దానిని విరూపాక్షస్వామి కంకిత మొనర్చి, <sup>1</sup> తుంగభద్రదానదీతలమునఁ గ్రముకముఖభూజములు, మల్లికా ప్రభృతిలతావళులుఁ గల యుద్యానమును వేసి, యందు శ్రీరంగధామునిఁ బ్రతిష్ఠించినట్లు <sup>2</sup> తెలియుచున్నది.

(కోదండ) రామరాజు

వీర వేంకటపతి తరువాత రాజ్యమునకు వచ్చినవాఁడు రామ రాజు. ఇతఁడు కోదండరాముని యంశమునఁ బుట్టినవాఁడు. ఈతనికిఁ గోదండరామరాజనియు, గంగరాజనియు నామాంతరములు గలవు. రామునిఁ బోలిన సుగుణాభిరాముఁడు. ఆర్యసన్నతుఁడు. అన్మతమాడనివాఁడు. జూటూరియుద్ధమున శత్రువుల జయించి, <sup>3</sup> కీర్తికాంతనువరించెను. మహిసూరు దళవాయి కుమారయ్యహాసక, కడఁ గోదండరామరాజును యుద్ధమునకుఁ జేరెను. రామరాజు, కాశరకోటతిమ్మయ్య, సబినీసుకృష్ణయ్య, మట్టి వేంకటపతిరాజును వెంటఁకొని, కయ్యమునకు దిగి, శత్రువుల జయించెను. <sup>4</sup>

రామరాజు పోచిరాజు కృష్ణరాజు తనయ నాంచారమ్మను, జిల్లేళ్ల తిర్నాథరాజు కూతురగు వేంకమాంబను, సూరపరాజు ఓబ రాజు పుత్రికయగు నుగ్గమ దేవినిఁ, పోచిరాజు అచ్చిరాజు కొమార్తె యగు రాగమాంబను, జిల్లేళ్ల తిరువేంగళనాథుని తనుజాతలగు నుగ్గమాంబా నాంచారమ్మలను, వరదరాజు అప్పలరాజు కుమారిక యగు తిరువేంగళాంబను నుద్వాహమయ్యెను. వీరిలో నుగ్గమ దేవి యందుఁ బెద వేంకటరాజును, నాంచారమ్మవలనఁ జిన వేంకటకోదండ రామరాజులును, రాగమాంబయందు వేంకటపతియుఁ గలిగిరి.

కోదండరామరాజు వెంకయ్యకృతమగు 'నరపతివిజయ' మను నామాంతరము గల <sup>5</sup> 'రామరాజీయము'నకుఁ గృతిభర్త.

1. నరపతివిజయము, ప. 395

2. నరపతివిజయము, ప. 396

3-4. నరపతివిజయము, ప. 430

5. This work(Rama Rajiyamu)is edited by Gustav Oppert. Ph. D., of. of Sanscrit Comparative Philology, Presidency College, Madras.

పెద్ద వేంకటరాజు

కోదండరామరాజు మరణించిన పిదప, నాతని జ్యేష్ఠపుత్రుడు పెద్దవేంకటరాజు సింహాసన మలంకరించెను. ఈతనికి రంగరాజుని నామాంతరము గలదు.

తాళికోట యుద్ధానంతర మళియరామరాజు సంతతికి సంపూర్ణముగ దక్కిపోయిన యానెగొంది ప్రాంతభూము లీ రంగరాజు (పెద్ద వేంకటరాజు) మరణకాలము నాటికి మహారాష్ట్రుల హస్తగతమైనవి. ఈతనికిఁ దిమ్మాంబ (తిమ్మాజమ్మ) యను సతీమణివలన రామరాజు, తిరుమలరాజును జనించిరి.

తిరుమలరాజు

రంగరాజు రాజ్యమును బోగొట్టుకొని చనిపోయిన పిమ్మట, నాతని ధర్మపత్ని తిమ్మాజమ్మ తన కుమారులను వకీలు వేంకటకృష్ణప్పతో శ్రీ శివాజి మహారాజుకడకు రాయబార మంపెను. ఆతఁడా మాటలు విని, సంతసించి, దయాళువై, క్రీ. శ. 1657-వ వత్సరమునకు సరియగు శాలివాహనశక 1579, హేవిశంబి సంవత్సరవై శాఖశుద్ధ ద్వాదశి దివసమున—

సంస్థాన విద్యానగర్ ఆనిగుంది

గంగావతి ప:	హోసూర్	సమత
కంపలి సమత	వడ	,,
కామలాపూర్ సమత	దశోజి	,,
తకలకోట ప:	హణరావి	అంతాపుర
	సిరెకోల	సమత ప: లను

సర్వహక్కులతో నాచంద్రతారార్క మనుభవించులాగున రజతఫలకము \* న శాసనము వ్రాయించి, తిరుమల రాజునకుఁ బ్రసాదించెను.

\* ఈ శాసనము మహారాష్ట్ర భాషతో వ్రాయబడి, నరపతి (ఆనెగొంది) పండ్కనాథీశ్వరులకడనున్నది.







రామరాజు

తిరుమలరాజు పరిపాలనా కాలముననే రామరాజు గతించెను. తిరుమలరాజు ననంతర మాతని పెద్దకొమారుడైన రామరాజు పాలకుడయ్యెను.

గోపాలరాజు

రామరాజు సంతాన హీనుడై మరణించుటవలన నాతని సోదరుడు గోపాలరాజు రాజ్యమునకు వచ్చెను. ఈతనికి వీర వేంకట పతియను కుమారుడు గలడు. తిరుమలరాజు జ్యేష్ఠభ్రాతయగు రామరాజు మనుమడైన చిన్నదాసరా జీ వీర వేంకటపతిని దత్తుతీసి కొనెను.

వీర వేంకటపతిరాజు

గోపాలరాజు పిదప, వీర వేంకటపతి సంస్థానాధీశ్వరుడయ్యెను. ఈతనికిఁ దిరుమల దేవరాజును కొడుకును, చెల్లమ్మయను కూతురును గలరు. తిరుమల దేవరాజు నరసింగమ్మను వివాహమయ్యెను. చెల్లమ్మ రంగపతిరాజు కుమారుడగు దళవాయి - కుమార రాఘవరాజునకు ధర్మపత్ని యయ్యెను.

## తిరుమల దేవరాజు\*

మొదటినుండియు నొడువొడుకులేక సాగిన యానెగొంది రాజ్యము రంగరాజు (పెద్ద వేంకటరాజు) కాలమున విచ్ఛిన్నమయ్యెను. విచ్ఛిన్నమైన దానిని రంగరాజు కుమారుడు తిరుమలరాజు 1657-వ వత్సరమున శ్రీశివాజీమహారాజువలన నార్జించెను. ఆర్జించిన రాజ్య మన్యాక్రాంతము గాకుండ 1786-వఱకు నార్వీటి వంశజులకు నిలిచియుండెను.

వీర వేంకటపతిరాజు 1756-వ వత్సరమున మరణించెను.

---

\* ఇందలి విషయములు నరపతిసంస్థానాధీశ్వరులొసఁగిన 'తిరుమల దేవ రాయచరిత్రము' (Chronicle of Tirumala Deva Raju) నుండి యుద్భుతములు.

పిదప, నాతని తనయుఁడు తిరుమల దేవరాజు రాజ్యమునకు వచ్చి, యానెగొంది, గంగావతి, కంపిలి, కుల్కోట, బసరూర్, హోసూరు\* మొదలగు ప్రాంతములకు నధిపతియయ్యెను. ఈ భాగములనుండి యీతనికి సంవత్సరమున కైదులక్షల రూప్యములు వచ్చుచుండెను.

1782-వ వత్సరమున హైదరాళీ చనిపోయిన పిదప, నాతని తనయుఁడు టిప్పుసుల్తాను మహిసూరు రాజ్యమున కధిపతియయ్యెను. ఆ మీఁద నాతఁడు మలబారు, కొడగు, మహిసూరునకుఁ జుట్టును గల మఱికొన్ని దేశములను జయించెను.

1786-వ వత్సరమున నాతఁ డానెగొందిపై దాడివెడలి, తిరుమలదేవరాజును బద్రభష్టునిఁ గావించి, యా రాజ్యమును బాలింప 'బకర్ గంగ్' అనునాతని నియమించెను. పిమ్మటఁ దిరుమలదేవరాజు 1790, నవంబరు 17-వ తేది బకర్ గంగ్ నోడించి, సంస్థానమును స్వాధీనపఱచుకొనెను.

1789-వ వత్సరమున టిప్పుసుల్తాను తిరువాన్కూరురాజ్యముపై దండయాత్ర సాగించెను. ఆ దేశపురా జాంగ్లేయులకు మిత్రుఁడును, సహాయుఁడును నై యుండెను. ఆ కారణమున నాతఁడు వెంటనే, తనకు టిప్పువలనఁ గలుగుచున్న బాధలను దొలగింపఁవలయునని యాంగ్లేయులను వేడుకొనెను. ఆ కాలమున గవర్నరుజనరలుగా నుండిన కార్ణవాళీ సాతనికి సాయపడెదనని మాటయిచ్చి, టిప్పుతో యుద్ధముసేయుటకుఁ దనకు సాయపడవలయునని నైజామునకును, మహారాష్ట్రులకును నుత్తరములు వ్రాసి పంపెను. అందులకు వారిరువురును దమ సమ్మతినిఁ దెలుపుచుఁ బ్రత్యుత్తరములు వ్రాసిరి. అంతఁ గార్ణవాళీ సుస్వయముగా సేనాధిపత్యము వహించి, పెద్దసైన్యముతోఁ బోయి, 1792-వ వత్సరమున బెంగుళూరు ముట్టడించెను. ఆ సమయమున మాటప్రకారము నైజా

\* రజతఫలకమునందుఁ బేర్కొనఁబడిన ప్రదేశములకును, వీనికిని గొంత భేదము గన్పట్టుచున్నది.

మును, మహారాష్ట్రులును నాంగ్లేయులకుఁ దోడ్పడిరి. కారణవాలీసు ప్రభు వాప్రాంతమునందలి కోటలను బెక్కింటిని స్వాధీనపఱచుకొని, శ్రీరంగపట్టణము చేరెను. టిప్పనైనికు లోడిపోయి నగరముఁ బ్రవేశించిరి. అంత గత్యంతరములేక, టిప్పసుల్తాను, సంధి చేసికొనుటకు సమ్మతింపుఁడని యాంగ్లేయులఁ బ్రార్థించెను.

ఆ సమయమున (16 మార్చి, 1792) టిప్పసుల్తానుతో నాంగ్లేయులకును, వారి మిత్రమండలికిని శ్రీరంగపట్టణమునొద్ద సంధి జరిగెను. ఆ సంధిషరతుల ననుసరించి, టిప్ప, తన రాజ్యములో సగము విడిచిపెట్టుటకును, యుద్ధవ్యయము (3,000,000 పా.) నచ్చుకొనుటకును, దానిలో సగము వెంటనే చెల్లించుటకును, మిగిలిన మొత్తము చెల్లించువఱకును దన కుమారులలో నిద్దఱ నాంగ్లేయులయొద్దఁ గుదువగా నుంచుటకును సమ్మతించెను.

ఆ సంధి ప్రకారము టిప్ప విడిచిపెట్టిన దేశముల నాంగ్లేయులతో సమముగా నైజామును, మహారాష్ట్రులును బంచుకొనిరి.

ఈ సంధి షరతుల ననుసరించి, యానెగొందిరాజ్యము టిప్ప సుల్తానునకుఁ జేరవలసి నట్లేర్పడెను. ఆ కారణమున టిప్ప తన సేనాని యగు కమల్ ఉద్దీన్ అను నాతని సైన్యముతో నానెగొందిని స్వాధీనపఱచుకొన 1793-వ వత్సరమునఁ బంపెను. కమల్ ఉద్దీన్ వచ్చుచున్నఁడను వార్త విని, తిరుమలదేవరాజు శత్రువును డీకొన సైన్యసమేతుఁడై, యెదురేఁగెను. ఉభయ పక్షముల వారికిని హొస్పేట ( Hospet )కు రెండుమైళ్ళ దూరమునఁగల యనంతశయ నాలయము \* కడ ఘోరయుద్ధము జరిగెను. విజయ నగర సామ్రాజ్య కీర్తి ప్రతిష్ఠలు నిలుపుకొనుటకై తిరుమలదేవరాజు తన శక్తి కొలఁది బోరి, యోడిపోయెను. ఇందు నశించిన ఊత్తియుల సంఖ్య యనల్పము. ఈ యుద్ధమునుగూర్చి యా ప్రాంతవాసు లిప్ప టికినిఁ దలపోయుచుందురు.

\* దీనిని శ్రీకృష్ణదేవరాయలు కట్టించెను.

తిరుమలదేవరా జపజయముఁ బొందినపిదప, నాలుగేండ్ల వఱకును మిత్రమండలి సాహాయ్యమునకై నిరీక్షించెనుగాని, ప్రయోజనములేకపోయెను. అంత నాతఁడు ధైర్యమవలంబించి, తనకుఁ గావలసిన ప్రజలను బ్రోగుచేసికొని, 1797-వ వత్సరమునఁ దన శత్రువుపై దాడివెడలెను. ఆకాలమున రాజకీయవాతావరణమునఁ గల మార్పువలనఁ దిరుమలరాజునకు జయముగలిగెను; మరల రాజ్యము ప్రాప్తించెను.

1798-వ వత్సరమున వెల్లెస్లీప్రభువు గవర్నరు జనరలుగ వచ్చెను. రాఁగానే, యాతఁడు నైజామును వశపఱచుకొని, యాతనిని కంపెనీవారికి సామంతునిగఁ జేసెను. ఆఁపిఁద 1799-వ వత్సరమున టిప్పుసుల్తానుతో యుద్ధమారంభించి, యాతని సైన్యములను 'మాలవెల్లి' యను చోట నోడించెను. అప్పుడు టిప్పు మరణించెను; శ్రీరంగ పట్టణము స్వాధీనమయ్యెను.

ఈ యుద్ధపు షరతుల ననుసరించి, తిరుమలదేవరాజు తన రాజ్యము నాంగ్లేయులవశము చేయవలసివచ్చెను. తన పాలనముననున్న కంపిలి నగరమును గైకొన జనరలు హోరిస్, మైసూరు దివానుగా నుండిన పూర్ణయ్యయు నొక సైన్యమును సుబ్బారావు మోతీ వెంటఁ బంపిరి. ఆంగ్లేయసైనికులు శిరాకోలము సమీపించు సరికి, తిరుమలదేవరాజు వారి నాదరింపఁ దనవారి నటకుఁ బంపెను. ఆనెగొందిరాజు తమయెడఁజూపిన యాదరమునకు నాంగ్లేయులెంతయు సంతసించి, తాము గైకొన్న రాజ్యమునుండి యా రాజునకుఁ దుంగభద్రదానదికి నుత్తరపు దిక్కునఁగల యానెగొంది గంగావతులను, దక్షిణభాగమునఁ గల కంపిలి, కమలాపురము మొదలగు ప్రదేశములను బ్రసాదించిరి. ఆతఁ డింకను రాజ్యమునకై యాంగ్లేయుల నొత్తడింప, వా రాతనికి సంవత్సరమునకు 15,000 వరహాల రాబడిగల జాగీరు నిచ్చిరి. తిరుమలదేవరా జంతటితోఁ దృప్తినొందక, తన సంస్థానమును సమగ్రముగ నొసఁగవలయునని కోరెను. ఆతని వేఁడికో లంగీకరింపఁబడువఱకును నాతనికిఁ గొంత

మొత్తమిచ్చుచుండవలయునని తీర్మానించి, నెలకు 1000 వరహాల వంతున 1799 అక్టోబరు మొదలు 1800 మార్చివరకును నొసంగిరి.

ఆ లోపల నాంగ్లేయులు, తామార్జించిన టిప్పుసుల్తాను రాజ్యములో మలబారు, కనరాజిల్లాలను దాముంచుకొని, దత్త మండల మనఁబరఁగు కడప, కర్నూలు, బళ్లారి, అనంతపురము జిల్లాలను నైజామున కిచ్చిరి. ఆ కారణమున బళ్లారిజిల్లాలోని యానెగొందిరాజ్యము నైజామునకుఁ జేరిపోయెను.

అంత నాంగ్లేయులు తిరుమలదేవరాజును దనసంస్థానపు హక్కులను స్థిరపఱచుకొన, సుబ్బారావు మోతీవెంట, గుత్తిలో నున్న నైజాము ప్రతినిధియగు మీర్ ఆలమ్ కడకుఁ బంపిరి. మీర్ ఆలమ్ ఆంగ్లేయులు వ్రాసియంపిన యుత్తరమును జదువుకొని, తిరుమలదేవరాజుతో సంప్రతించి, 'నేనొసఁగు జాగీరుతోఁ దృప్తిపడుదువేని, యుత్తరువు నిప్పుడే యిచ్చెద' నని నుడివెను. దానికిఁ దిరుమలదేవరాజు సమ్మతింపక, 'నా సంస్థానమంతయు నాకుఁ గావలయు' నని ప్రత్యుత్తర మిచ్చెను. ఆ మాటలకు మీర్ ఆలమ్, 'నీకు సంస్థానమువంతయు నొసఁగఁ గల యధికారము నాకు లేదు. నీ విషయమును గూర్చి మా ప్రభువునకు వ్రాయుదును.' అని నుడివి, యాతనిఁ బంపివైచెను. ఆమీఁద నాతఁడు తిరుమలదేవరాజునకు నెలకు 1500 రూప్యము\* లిచ్చునట్లుగఁ దమ మామల్ దారగు మీర్ అహమ్మదునకు నుత్తరువుఁ బంపెను. ఆ యుత్తరువు ననుసరించి, తిరుమలదేవరా జాయుపకార ధనమును 1800, ఏప్రిల్ మొదలు నవంబరువరకును నైజాము దొరతనమువారివలనఁ బొందెను.

1800-వ వత్సరమున నైజామునకును, నాంగ్లేయులకును జరిగిన యొడంబడిక ననుసరించి, తుంగభద్రదానదికి దక్షిణభాగమున

\* త్రోసివేతలుపోను చేతికి వచ్చుచుండిన మొత్తము రూ. 1377-8-4 మాత్రము.

నానెగొంది సంస్థానమునకుఁ జేరిన ప్రదేశములన్నియు నాంగ్లేయుల వశమయ్యెను. ఆ కారణమున నాఁటినుండియు, నైజాముప్రభుత్వము వారొసఁగుచుండిన యుపకార ధనమును దిరుమలరాజునకు నాంగ్లేయు లిచ్చుచుండిరి. ప్రకృతము నరపతి (ఆనెగొంది) సంస్థానమునకుఁ జేరిన ప్రదేశమంతయుఁ దిరుమల దేవరాజునకు నైజాము ప్రభుత్వమువారిచే, 1801-1824 మధ్యభాగమున మనువృత్తి (Madad-Mash-Maintenance) గా నొసఁగఁబడెను.

ఈతఁడు 1824-వ వత్సరమునఁ గాలధర్మము నొందెను.

వీరవేంకటపతిరాజు

దిరుమల దేవరాజునకు నరసింగమ్మవలన నరసింహరాజు, వీరవేంకటపతిరాజు నను నిరువురు కొడుకులు గలిగిరి. నరసింహరాజునకుఁ గేశవమ్మయను కూతురు గలదు. ఈతఁడు, తండ్రి చనిపోకమున్నే కాలధర్మమునొందిన కారణమునఁ, దిరుమలదేవరాజు మరణించిన పిదప, నాతని ద్వితీయపుత్రుఁడు వీరవేంకటపతిరాజు సంస్థానాధీశ్వరుఁడయ్యెను. ఈతఁడు 1924 మొదలు 1831 వఱకు సంస్థానమును బాలించెను. ఆంగ్లేయులవలన నుపకార ధనముఁ బొందినవారిలో నీతఁడు రెండవవాఁడు. అవివాహితుఁడుగ నీతఁడు 1831-వ వత్సరమున మరణించుటవలన సంస్థానము తన యన్నవంశమునకుఁ జేరిపోయెను.

దిరుమలదేవరాజు

నరసింహరాజు కూతురగు కేశవమ్మకుఁ దిరుమలదేవరాజును కుమారుఁడును, లక్ష్మీదేవమ్మయను కూతురును గలిగిరి. వీరవేంకటపతి యనంతరము దిరుమలదేవరాజు 1831-వ వత్సరమున సంస్థానమునకు వచ్చెను. ఉపకారధనముఁ బొందినవారిలో నీతఁడు మూడవవాఁడు. ఈతనికి వెంకమ్మ, నరసింగమ్మ, లక్ష్మీదేవమ్మ, శంకరమ్మ యని నలుగురు భార్యలు. వారిలో వెంకమ్మవలన వేంకటరామరాజును, నరసింగమ్మవలన వెంకమ్మయు, లక్ష్మీదేవమ్మ

వలనఁ గృష్ణదేవరాయలును, శంకరమ్మవలనఁ గృష్ణమ్మయుఁ గలిగిరి. ఈతఁడు 1866-వ వత్సరమునఁ గాలధర్మము నొందెను.

వేంకటరామరాజు

తిరుమలదేవరాజు మరణించిన పిదప, నాతని జ్యేష్ఠతన యుఁడు వేంకటరామరాజు 1866-వ వత్సరమున సింహాసనమలంకరించెను. ఉపకారధనముఁ బొందినవారిలో నీతఁడు నాల్గవవాఁడు. 1871 లో మృతినొందెను.

కృష్ణదేవరాయలు

వేంకటరామరాజు పుత్రసంతానములేక మరణించుటవలన నాతని తమ్ముఁడు కృష్ణదేవరాయలు 1871-వ వత్సరమున నానె గొంది సంస్థానరత్నసింహాసనాధ్యాసీయయ్యెను. ఉపకారధనముఁ బొందినవారిలో నీతఁడై దవవాఁడు.

ఈతఁడు కుమారరాఘవరాజు కొమార్తెయైన కుప్పమ్మను, ఓబళపతిరాజు తనయయగు ఇజ్జమ్మను బరిణయమయి, సంతానము లేక, 1872-వ వత్సరమున జీవయాత్రఁ జాలించెను.

బ్రిటిషుప్రభుత్వమువా రీ సంస్థానాధీశ్వరుల కిచ్చుచుండిన యుపకారధనమును గృష్ణదేవరాయలు చనిపోయిన పిమ్మట, నీతని మేనత్తకొమారుఁడైన పెద్దనరసింహరాజున కొసఁగిరి. పెద్దనరసింహరాజు 1883-వ వత్సరమున మరణించెను. నాటినుండియు నాంగ్లేయు లీసంస్థానమున కొసఁగుచుండిన యుపకారధన మిచ్చుట మానివైచి, కృష్ణదేవరాయల భార్యలగు కుప్పమ్మ యిజ్జమ్మల మనువృత్తికి మాసమునకుఁ జెఱి యేబది రూప్యములు మాత్ర మిచ్చుచుండిరి.

కృష్ణదేవరాయలు మరణించినది మొదల నాతని జ్యేష్ఠభార్యయగు కుప్పమ్మ పట్టమునకు వచ్చువఱకును నరపతిసంస్థానాధిపత్యము నైజాము ప్రభుత్వమువారి చేతులలో నుండెను.



## కుప్పమ్మరాణి

కుప్పమ్మ 1886-వ వత్సరమునఁ (1305 హిజ్జరి, 21 రబి ఉస్సాని) బట్టమునకు వచ్చెను. వచ్చిన వెంటనే, దూరదృష్టిగల యిల్లాలగుటవలన, సంస్థానమన్యాక్రాంతముగాకుండఁ జేయవలయు నని సంకల్పించి, తన సోదరుడైన పంపాపతిరాజును సర్వజిత్తు సంవత్సర ఫాల్గున బహుళ సప్తమి భానువాసరమున దత్తుతీసి కొనెను.

ఈమె సకలసద్గుణసంపన్న. తాలిమిని భూదేవి. దానమున నన్నపూర్ణ. దయామతి. ఆడితప్పని యిల్లాలు. పరోపకారబుద్ధిగల తల్లి. ప్రజలను బిడ్డలవలెఁ గాపాడుమాత. దైవభక్తితత్పరురాలు. అనుదినము ప్రాతఃకాలమున లేచినతోడనే కాల్యకృత్యముల నిర్వర్తించుకొని, స్వయముగఁ బుష్పహారములుగూర్చి, శ్రీ వేంకటాచల పతికి సమర్పించి, యా దివ్యమంగళ విగ్రహునిఁ గనులారఁ గాంచి యానందించును. ఇంతటి వృద్ధత్వమున సహిత మీ తల్లి భగవత్సేవ నత్యంత ప్రీతితోఁ జలుపుట యాశ్చర్యము!

ఈమె రాజ్యమునకు వచ్చినతోడనే, పరిపాలనా విధాన మును సంస్కరించెను. సంస్థానము చిన్నదైనను, రాఁబడి కొంచెమైనను, స్వలాభము నపేక్షింపక, ప్రజలక్షేమమునకై పాటుపడునది యీ దొడ్డయిల్లాలు. ఈమె కాలముననే యీ సంస్థానమువారు నైజాము ప్రభుత్వమువారికి సంవత్సరమునకుఁ బదివేల రూప్యములు పేష్కాట్ చెల్లించులాగున నేర్పడినది.

శ్రీరంగ దేవరాయలు

కుప్పమ్మరాణిగారి యనుమతిని నామె దత్తపుత్తుఁడైన పంపాపతిరాజు 'శ్రీరంగ దేవరాయ'లను నామమున 1902-వ వత్సరమున నానెగొంది సింహాసన మలంకరించెను.

ఈతఁడు సోదరినిఁ బోలిన సద్గుణసంపన్నుఁడు. మితభాషి.

సాధుశీలుఁడు. దయామయుఁడు. యాచకులపాలిటి కల్పతరువు. ఆంధ్రభాషాభిమాని. 1915-వ వత్సరమున బళ్ళారిలో జరిగిన యాంధ్రసాహిత్య పరిషత్తున కధ్యక్షతవహించి, యాంధ్రుల మన్ననకుఁ బాత్రుఁడైనవాఁడు. విజయనగర సామ్రాజ్య శిథిలభాగముల దర్శించి, యందలి చారిత్రక విషయములఁ బరిశోధింప నేతెంచెడి చరిత్రకారులఁ బ్రీతితో నాదరించి, చేయూతనొసఁగిన మహనీయుఁడు. 1911, డిసెంబరు 12-వ తేది ఢిల్లీపట్టణమున జరిగిన శ్రీ పంచమజార్జి సార్వభౌముని పట్టాభిషేక మహోత్సవమున కేగి, మన్నన లందినవాఁడు.

శ్రీరంగ దేవరాయలు రాజ్యమునకు వచ్చిన పిదపఁ, దనకు రావలసిన యుపకారధనమును గూర్చి బ్రిటిషు ప్రభుత్వమువారితో వ్యవహారము జరుప, మొదట వారొసఁగుచుండిన మొత్తమునుండి చాలాభాగము తగ్గించి, నెల కైదువందల రూప్యములు మాత్రమిచ్చునట్లు తరువును 1902-వ వత్సరమున నొసఁగిరి.

శ్రీరంగ దేవరాయలు 1918-వ వత్సరమునఁ దన భౌతిక దేహమును జాలించెను.

నాటినుండియుఁ గుప్పమ్మరాణి మరల సంస్థానాధిపత్యము వహించి పాలించెను. ఆమెకు మాసమున కైదువందల యేబది రూప్యము లుపకారధనము బ్రిటిషు ప్రభుత్వము వారివలన వచ్చుచుండెను.

శ్రీరంగ దేవరాయల ధర్మపత్ని నరసింగమ్మ. ఆమెకు శాంతకృష్ణమ్మ, తిరుమల కొండమ్మయను కొమార్తెలును, శ్రీకృష్ణదేవరాయలు, తిరుమల దేవరాయలు, వీర వేంకట దేవరాయలునను కొడుకులునుగలిగిరి. శాంతకృష్ణమ్మమాలవరాజురామరాజును వివాహమై తిమ్మప్పయరాజును తనయునిఁగాంచెను. తిరుమలకొండమ్మ వేంకటసింహాద్రిజగపతిరాజును బరిణయమై వేంకటసూర్యనారాయణ జగ

పతిరాజ వర్మను గ నెను. శ్రీకృష్ణ దేవరాయల యర్ధాంగి లాల్ కుమారీ బాయి; ఈమెకు సంతానము లేదు. తిరుమల దేవరాయల సతి రాజేంద్రకుమారీబాయి. ఈమెకు రామ దేవరాయలు, హరిహర దేవరాయలునను నిరువురు కొడుకులు. వీర వేంకట దేవరాయల పత్ని లక్ష్మీ దేవమ్మ. ఈమెకు అచ్యుత దేవరాయలు, శ్రీరంగ దేవరాయలు, నరసింహ దేవరాయలు, రఘు దేవరాయలు నను నలుగురు కొడుకులు.

శ్రీకృష్ణ దేవరాయలు

ఈతఁడు శ్రీ పంచమజార్జి చక్రవర్తి పట్టాభిషేక మహోత్సవ దినమున జనించుటఁ జేసి యీతనికి 'దర్బార్' శ్రీకృష్ణ దేవరాయలను వ్యవహార నామము గలిగెను. కుప్పమ్మరాణి మరణించిన పిదప, శ్రీకృష్ణ దేవరాయ లానెగొంది సింహాసన మలంకరించెను. ఈతఁడు దారహృదయుఁడు, ఆంధ్రకర్ణాటక భాషాభిమాని, పండితాదరణ పరుఁడు. రాజ్యకార్య నిర్వహణ దక్షుఁడు.

1949-వ వత్సరమున నానెగొంది యందలి ప్రభుత్వ కార్య స్థానములన్నియు నెత్తివేయఁబడెను.